


١٩٨٨/٢ ع ١١

سحر



بِسْمِ اللَّهِ الرَّحْمَنِ الرَّحِيمِ

فَمَنْ كَرِهَ جُنَّ مَقْدَسِ آيَتُونَ ۖ يَمْيَ كَرِيمَ جُونِ حَدِ يَتُونَ  
 تَوْهَانِ جِي دِي تَوْغُلُومَاتِ مِصَالِي ۖ تَبْلِيغَ لَهْ شَالِي كِيُونِ وَجَن  
 يَتُونَ. اَنَهَن جَوَاخْتَرَامِ تَوْهَانِ جَوَفَرَمِ آهِي اَنِ كَرِي جِينِ  
 صَفَحَن نِي آهِي آيَتُونَ هَجَن. بِنِ كِي صَحِيحِ اِسْلَامِي طَرِ اِيَتِي  
 مَطَابِقِ بِيَحْتَرَمِي كَانِ مَحْفُوظِ مَرَكِي وَجِي.

# مهران

سنڌي ادبي بورڊ جو سه ماھي علمي ۽ ادبي رسالو  
جلد ۳۷ [نمبر ۱-۲]

جنوري — جون

ع ۱۹۸۸

•  
چيف ايڊيٽر

علامه غلام مصطفيٰ قاسمي

•  
ايڊيٽر

ڊاڪٽر عبدالڪريم سنديلو

معمور يوسف نائي

•  
انچارج ايڊيٽر

نقيس احمد شيخ



سنڌي ادبي بورڊ

ڄام شورو/حيدرآباد سنڌ

# مهراڻ

سنڌي ادبي بورڊ  
اسٽيشن روڊ، ڄامشورو، سنڌ

The "MEHRAN", Quarterly

Vol: 37, No. 1-2, 1988

[Established in 1955]

- An age old leading journal of scholarship in Sindhi language, acknowledged in all literary circles of Pakistan.
- Published by SINDHI ADABI BOARD for the development and promotion of Sindhi language and literature.
- Contemporary Creative Literature, History, Civilization, Lexicography, Education, Music, Folklore, Archaeology and General Culture of Sind are the main topics of material usually published in this periodical.
- Besides translations of world literature are also presented.
- All correspondence about publication be addressed to:  
Nafees Ahmad Shaikh  
Editor Incharge 'Mehran'  
Sindhi Adabi Board,  
@ Jamshoro (Post Code 76070) Via: Hyderabad, Sind, Pakistan.  
Tel: (0221) 71176
- Can be had from:  
Manager Book stall  
Sindhi Adabi Board, Tilak Incline, Hyderabad, Sind.  
Tel: (0221) 24264

[سرورق بشڪريه: سنڌالاجي. سلائيڊ: حسن علي عطار]

خريداريءَ لاءِ خط و ڪتابت

مئنيجر بوڪ اسٽال

سنڌي ادبي بورڊ، تلڪ ڇاڙهي، حيدرآباد (فون: ۲۴۲۶۴)

في ڪاپي: ۲۰۰۰ روپيا

ساليانو چلندو: ۷۵-۰۰ روپيا

Printed & Published by Mr. Habibullah Siddiqui Secretary Sindhi Adabi Board  
at the Sindhi Adabi Board's Printing Press, Jamshoro, Sind Pakistan;

پاران ايم ايڇ پنهور انسٽيٽيوٽ آف سنڌ اسٽڊيز، ڄامشورو.

Digitized by M. H. Panhwar Institute of Sindh Studies, Jamshoro.

## گذارش

(ايڊيٽوريل)

سنڌي ادبي بورڊ کي قائم ٿي اڄ ۳۶- سال ٿيا آهن. قومي ادارن جي زندگيءَ ۾ ايترا سال ٿورا به آهن ته گهڻا به آهن. انهيءَ عرصي دوران هن اداري طرفان ڪل ۳۵۰ ڪتاب شايع ڪيا ويا آهن، جيڪي موضوعن ۽ افاديت جي لحاظ کان ۽ هلندڙ وقت جي اهم ضرورت پٽاندڙ بورڊ جي اشاعتي ڪاميٽيءَ جي صلاح ۽ منظوريءَ سان ڇاپيا ويا آهن. انهن ڪتابن مان هيٺ تائين وڏي تعداد ۾ ناياب ٿي چڪا هئا، جن کي دوباره شايع ڪرڻ لاءِ خاص اپاءَ ورتا پيا وڃن. ان ڏس ۾ ڪافي ڪتاب مثلاً پرشن پوئٽس آف سنڌ، جنت السنڌ، اهي ڏينهن اهي شينهن، سنڌ جو سينگار، ساڻو پن يا ڪارو پنو ۽ برهانپور ڪي سنڌي اولياءَ، ٻيهر ڇپجي چڪا آهن. جن مان برهانپور ڪي سنڌي اولياءَ جي رونماڻي جي تقريب گذريل رمضان شريف ۾ ڪراچيءَ ۾ ٿي گذري.

تازو رسالي پيغام ۾ مسٽر حبيب الله صديقي سيڪريٽري س. ا. ب جو انٽرويو شايع ٿيو آهي، جنهن مان ظاهر ٿئي ٿو ته بورڊ جي نئين پاليسيءَ مطابق آئندو بورڊ جي اشاعت ۾ به ڀاڱي ٿي حصو جديد ادب جو ۽ باقي حصو قديم ۽ ڪلاسيڪل ادب کي ڏنو ويندو. هي وقت جي هڪ اهم ضرورت آهي ۽ پڙهندڙن جي اڪثريت جو ڪافي عرصي کان اهو مطالبو پئي رهيو آهي.

ذاتي ڪتب خانن قائم ڪرڻ جي رٿا متعلق معلوم ڪري اميد پيدا ٿي آهي ته سنڌي ادبي بورڊ ڪتابن لکرائن ۽ شايع ڪرائڻ کان علاوه مطالع جي شوق کي وڌائڻ لاءِ ۽ سنڌ جي هڪ قديم روايت کي زنده ڪرڻ طرف قدم وڌائي رهيو آهي.

معلوم هجي ته انگريزن جي اوائلي دور تائين سنڌ جي خانداني حويلين، اوطاقن مسجدن ۽ مدرسن ۾ معياري ڪتب خانا قائم ڪرڻ جي روايت پئي رهي آهي ۽ اڄ ڏينهن تائين اهڙا لاتعداد مثال اسان وٽ موجود آهن، جو ڪوئن ۽ ذاتي ڪتب خانا قائم آهن.

اداره مهران مٿي ڄاڻايل تبديلين کي اسيدافزا دلچسپيءَ سان جاچي رهيو آهي. هن وقت سنڌي ادبي بورڊ کي جيڪا ڇپائي جي جديد ٽيڪنالاجي ۽ اداري صلاحيت ميسر آهي، ان کي ڏسندي محسوس ٿئي ٿو، ته بورڊ جي انتظاميه، بورڊ آف گورنرس ۽ مخلص ڪارڪنن جا انقلابي ارادا ڪو رنگ ڀرجائڻ وارا آهن. مهران جي پڙهندڙن، سڄا سنڌ واسين خواه پرديسي سڄڻن مان پڻ بجا طور تي اها توقع ڪري سگهجي ٿي ته هو سنڌ جي هن ممتاز ادبي اداري جي ترقيءَ ۾ ڀاڱي پائيواري ڏيندا.

اداره سهرائ پڻ پنهنجي سٽا ۾ نواڻ پيدا ڪري رهيو آهي. فيصلو ڪيو ويو آهي ته ايندڙ پرچي کان هڪ حصو سنڌ جي تاريخ متعلق تحقيقي مواد لاءِ وقت ڪيو ويندو، جنهن بعد پڙهندڙن جي راءِ سان مزيد تبديليون آنديون وينديون. انهيءَ باري ۾ سنڌ جي عالمن، اديبن، محققن ۽ ماضيءَ جي پنڌ پيرن جي پانڌيٽڙن کي گذارهن آهي ته هو هن ڪم ۾ اداره سهرائ جو ڀرپور ساٿ ڏين. — ادارو



## وڪر سو وهاءِ، جو پئي پراڻو نه ٿئي

### حب وطن

از:

#### حڪيم فتح محمد سيوهاڻي رح

خوشيءَ ۾ نه مائي ٿو منهنجو قلم اڄ، هتي شاخ طوبلي هجن جو ٿو دم اڄ،  
ڪٿي ناز الداز سان ٿو قدر اڄ، ٿي ڇن عيد ان لئي خدا جو قدر اڄ،  
مليو آهه مضمون حب وطن جو، مليو موقعو آهه سهر چمن جو،  
ٿيو صحن ڪاغذ جو اڄ خوب رنگين، بهشت بربين جو ٿيو فرش زرین،  
ٿي مس منهنجي شڪر ختن نافذ چن، لکان لفظ جنهن مان معطر ۽ مشڪين،  
وطن جي محبت جو هي داستان ٿيو، وطن منهنجو دنيا ۾ جنت فشان ٿيو،  
وطن جا وڻن وڻ، وڻي ٿاري ٿاري، خزان وطن ۾ به آهي بهاري،  
ٿي ڇن روز روشن سنديس رات ڪاري، منجهس ملڻ جنت ٿيون نهرون جاري،  
وطن منهنجو هڪ جنت آباد آهي، وطن سان ئي بس منهنجي دل شاد آهي،  
جا آب و هوا ٿي اسان جي وطن جي، ٿي خوشببو اچي ياسمين و سمن جي،  
منجهس سولهن ٿي فرڪس و نستر جي، ڪريان ڳالهه ڪهڙي وطن جي چمن جي،  
وطن ۾ ڇا چو طرف چاندياڻ آهي، وطن منهنجو بس منهنجو مٽ پاڻ آهي،  
هوا جنهن جي سرهي، منو جنهن جو پاڻي، ندي جنهن جي سڀني ندين جي ٿي راڻي،  
ڪڏهن شمع روشن نه جنهن جي وسائي، ٿئي سک ۾ ساڻي ٿئي ڏک ۾ ساڻي،  
جي دنيا ۾ ڪو ديس ملڻ چمن ٿيو، تنه منهنجو منو ۽ پيارو وطن ٿيو،  
وطن منهنجو سچ ۽ سچ ته گلزار آهي، گلن جهڙو ان جو خس و خوار آهي،  
هنئين لاءِ منهنجي سو هڪ هزار آهي، اکين لاءِ ننڊ ۽ من ناز آهي،  
نه منهنجي وطن جو ڪو دنيا ۾ نالي، نه جهڙس ڪو سنسار ۾ جوڙ جاني.

وطن منهنجو جيڪب جو مددگار آهي، غريبن جو غمخوار غمخوار آهي،  
آجھو عاجزن جو ۽ آڌار آهي، لڏڪن ڀتين سندن ڀار آهي،

وطن منهنجو ڏاڏا ۽ جيڪب پال آهي،

وڏو اوج آن جو ۽ اقبال آهي.

وطن آھ منهنجو وڏي شان وارو، وطن منهنجو ڏاڏا سدا دان وارو،  
جو ڏئي مان ان کي سوڌي مان وارو، وساري وطن کي نه ايمان وارو،

ٿيو حب وطن آھ ايمان منهنجو،

آتي مائي منهنجي، اتي مان منهنجو.

وطن جي ڇا سهڻي نه ٿي سبز زاري، اچي سوء جنهن مان سدا ٿي بهاري،  
وڻي خاک ان جي وڻي ان جي واري، وطن لشي رهي ٿي سدا بيقراري،

نه منهنجي وطن جو ڪو مت مور آهي،

ڀلاين سان ڀرپور ڀرپور آهي.

وطن جي محبت ٿي آهي اهاڻي، رکون هڪ ٻئي سان سڃاڻي صفائي،  
نه هرگز رکون ڪا جداي پياڻي، ٿيون هڪ ٻئي تي سڌائي فداي،

اهاڻي وطن جي محبت ٿي سڏجي،

الهي طرح ٿو هاڻ هر ملڪ کڏجي.

وطن جي رهاڪن کي ٿو پاءُ ڀاليان، وطن کي ٿو پنهنجي مٿي ماءُ ڀاليان،  
نه ڪنهن پر به ڪو پيد ۽ پاءُ ڀانيان، انهيءَ پر ئي ٿو ساز ۽ ساءُ ڀانيان،

وطن جي محبت جي آهي تقاضا،

رهون هاڻ هر کڏ جي سڀ جن سڀاگا.

وطن جي محبت جي آهي نشاني، نه ڪنهن کي نه سمجهون سندس ست لڙائي،  
پنهنجي لاءِ سمجهون جانسب ۽ جاني، مٿس جان صدقن ڪريون ۽ جوالي،

پنهنجي ديس جو ويس پوشاڪ پهريون،


نه ديسي شين جهڙيون پائون ڪي پنهريون.

منهنجي ديس جي ملڪ پر هاڪ آهي، سندس حسن جي جايجا هاڪ آهي،  
وطن جهڙي خوش ڪٿ نه خوراڪ آهي، وطن جي ڇا ڀاري نه پوشاڪ آهي،

وطن جي ڪٿي سان نه ست پست ڪي چاڻان،

وطن کان سواءِ آڏ نه ڪنهن کي سڃاڻان.

وطن جيون اچو تا شيون واهرايون،      نه ڪم اينديون هرگز شيون ڪي پٿريون،  
 ٻين کان ئي اهڙو سبق ڀل پرايون،      ڪي سوچو ته ڇو پاڻ گهي ٿا گرايون،  
 وطن جي محبت جي آهي علامت،  
 ته ان ۾ مدارو ڪريون سان صنعت.  
 محبت ۾ هرگز نه ڪمراهه آهيون،      جو ٻئي ملڪ جا ٻن نه بدخواه آهيون،  
 مگر ڇا ڪيون هڪ ۾ ٿيا ٻاهر آهيون،      جيتوڻي پنهنجي ملڪ جا شاهه آهيون،  
 اسان کي به حق آهي جڳ ۾ جيئن جو،  
 اسان کي به حق آهي کائڻ پيئڻ جو.  
 وطن جوئي چوڙيون، وطن جوئي ماڻيون،      وطن جو هنڌايون، وطن جو ڪم آڻيون،  
 ڪجهه ڪي ڪتيون ۽ ڪتيون آڻيون ٿاڻيون،      ٿيون بسڪت کان بهتر پنهنجي ڳوٺيون ڏاڻيون،  
 پنهنجي ملڪ جي ٿي وئي خشڪ روئي،  
 وئي ٿي وطن جي به ڦاٿل لنگوٽي.  
 ٿيو هيٺو آهي حال اهلر وطن جو،      ويو ملڪ مان مال اهلر وطن جو،  
 ٿيو اولڙو اتسبال اهلر وطن جو،      ويو بهي گهڙيال اهلر وطن جو،  
 وري تن کي خوشحال ڪر تون خدايا!  
 دعا لاءِ در تنهنجي تي آهيون آيا.



## آه! آفتاب نظاماڻي!

سنڌي زبان جو مشهور اديب جناب آفتاب نظاماڻي، ۱۸- جون وارن تڪليف ده لساني فسادن دوران، لطيف آباد حيدرآباد ۾ جنونيت جو شڪار ٿي ويو! معصوم، شريف النفس، نهايت پياري ۽ ٻاجهاري آفتاب نظاماڻيءَ جي عمر چاليهه کن ورهيه هئي. سانگهڙ ۾ جديد سنڌي ادب ۽ صحافت جي ترقيءَ لاءِ آفتاب وڏو منڊل مچايو ويٺو هو. گروهڙي ساهت سنگت ۽ پبليڪيشن پاران ڪيتريون ئي ادبي ۽ ثقافتي محفلون مڃايائين ۽ سنڌي ادبي سنگت سان به وابستہ رهيو. صحافت سان به ساڳي دلچسپي هئس. سندس ڪهاڻين جا ٻه ڪتاب ”ارپنا“ (۱۹۸۲ع) ۽ ”اوھيرا“ (۱۹۸۴ع) شايع ٿيل آهن. سانگهڙ جي ادبي مجلسن جي جان آفتاب هو، جيڪو پنهنجن پيارن ادبي سائين الهورايو اداسي، اسحاق مگريو، بخشش مھراڻوي، ڪاشف نظاماڻي، عزيز گوپانگ، معصوم سانگهڙائي ۽ ٻين سان گڏ ادبي هلچل ۾ رات ڏينهن مڱن رهندو هو. آفتاب ذاتي طرح نهايت خوش خلق، ملنسار، هر دل عزيز، سٻاجهو ۽ سچو انسان هو، جنهن کي ياد ڪندي سنڌ جا سڀئي ادبي حلقا اڄ آداس آهن! آفتاب جي قاتلن جي گرفتاري ۽ کين ڪيفرگر دار تائين پهچائڻ جي تقاضا روز اخبارن ۾ ورجائي پئي وڃي.

آفتاب نظاماڻيءَ جي اندوهناڪ قتل تي اسان اداره مھراڻ طرفان غمزده آھيون ۽ سخت مذمت ڪندي، عدل ۽ انصاف جي تقاضا ٿا ڪريون. آفتاب جي معصوم ٻچڙن، خاندان جي ڀاتين ۽ دوستن سان تعزيت ۽ همدردي ڪريون ٿا.

# فهرست

## شاعريء جو ڀاڱو

|    |                    |    |                    |
|----|--------------------|----|--------------------|
| ۱  | سوز هالاڻي         | ۱  | مخدوم طالب الموليٰ |
| ۱۵ | حبیب اللہ صديقي    | ۲  | تنوير عباسي        |
| ۱۶ | ذوالفقار سيال      | ۳  | نياز همايوني       |
|    | امير بخاري         | ۴  | بشير موريائي       |
|    | ڊاڪٽر در محمد پٺاڻ | ۵  | شمشير الحيدري      |
| ۱۷ | مخدوم جميل الزمان  | ۶  | امداد حسيني        |
| ۱۸ | مقصود گل           | ۷  | تاج بلوچ           |
|    | مختار گهرو         | ۸  | عنايت بلوچ         |
| ۱۹ | مسرور سيال         | ۹  | مظفر حسين جوش      |
|    | خليل عارف سومرو    | ۱۰ | امين فهم           |
| ۲۰ | متل جوکي           | ۱۱ | محبوب سروري        |
|    | ضمير قل            | ۱۲ | احسن الهاشمي       |
| ۲۱ | احمد حسين ٽالپر    | ۱۳ | عبدالقيوم صائب     |
|    | پشپا ولي           | ۱۴ | النور هالاڻي       |
|    | بخشن مهر اڻوي      | ۱۵ | رحيم بخش قمر       |
|    | گيمچند شرما        | ۱۶ | آصف مصراڻي         |
| ۲۲ | فهم انصاري         | ۱۷ | محسن ڪڪڙائي        |
|    | ارم محبوب          | ۱۸ | لواز علي شوق       |
|    | عزيز گوپانگ        | ۱۹ | نثار بزمي          |
| ۲۳ | امام راشدي         | ۲۰ | وفا هلي            |
|    | فرخ لاهيد ميمڻ     | ۲۱ | تاج جويو           |
|    | لائق ڳڀو           | ۲۲ | اياز گل            |
| ۲۴ | اصغر هالو          | ۲۳ | ادل سومرو          |

## مقالا

۱. ٺٽي جو وجودي بنياد ۽ ٺٽي شهر جو اصل لسل
۲. سلطان محمود بکري ۽ شاهه طهماسب جا لاڳاپا
۳. ماڻڪ منڌ هٿان ... (شرح لطيفي)
۴. مرند ملتان ۽ سيوهڻ
۵. ترڪي ۽ سنڌ جو ثقافتي ۽ لساني ڳانڍاپو
۶. ڇنڊ موريا جو مقام
۷. سنڌي السالوي ادب ۾ لسير کرل جو مقام (مختصر جائزو)
۸. لطيف ڪالرج، هيمنگوي (سامونڊي فلسفي جا ٽي شاهڪار)
۹. شڪارپور جون ادبي انجمنون ۽ اشاعت گهر (آزاديءَ کان اڳ)
۱۰. تاج بلوچ — هڪ رومانوي شاعر
۱۱. سنڌالاجي — سنڌ جي ثقافت جو امين ادارو
۱۲. جبران خليل جبران
۲۵. ڊاڪٽر لبي بخش خان بلوچ
۳۳. سید حسام الدين راشدي
۴۴. مترجم: غلام محمد لاڳو
۴۹. سڌارن ڳاڻي ”خادم“
۵۸. ڊاڪٽر ميجن عبدالعجيد سنڌي
۶۴. ڊاڪٽر محمد يعقوب مغل
۶۴. پـروين ٽالپر
۷۰. مترجم: لعل جسڪاڻي
۷۰. ماهتاب محبوب
۷۳. بدالدين اڄڻ
۷۸. الور فگار هڪڙو
۸۹. امير علي چانڊيو
۱۱۱. غلام رباني آگرو
۱۱۵. محمد حسين ڪاشف

## ڪهاڻيون

۱. اسان آڌاراڻي اولڪ ڇاڙهيا
۲. ماسي سڇڙ وڙاءُ (تسٽ - ۲)
۳. چٽري ماڻي
۴. ڪارمين
۵. اداس جيون
۶. واهسي
۷. نفرتن جي اوت
- تبصرا
- انسٽيٽيوٽ آف سنڌالاجي (سلور جوپلي تقريبات)
- بين الاقوامي سنڌي ادبي ڪانفرنس
- بزم طالب الموليٰ — سنڌي ادبي ڪانفرنس
- سنڌي ادبي بورڊ جو خبرنامو
۱۲۳. حميد سنڌي
۱۲۸. مراد علي مرزا
۱۳۳. ماڀاسان
۱۳۳. مترجم: نجر عباسي
۱۳۶. انيس انصاري
۱۴۰. منظور ٿهيمر
۱۴۸. حفيظ ڪنڀر
۱۵۷. صفيه نور
- ۱۶۱
- ۱۹۳
- ۱۹۹
- ۲۰۵
- ۲۰۹

نشنَ تشيدو آھ، مڪي ڏيهاڻي مڪڙي،  
مانباھي سمونڊ جي، مٿان مٿور مَ لاهي،  
اڄ ڪَ منجهي صبح، آھندي اٿانڪھم نرين .  
— شاھ

شاعري

---

## لطيفي لوچ

گهڙيا سي چڙهيلا، ائين ائينسي،  
مئي مئي مهراڻ ۾، پئسو ٺپو ڏيشي،  
تم ميهوار مليئي، سنوڙو ميهام سين.

بندر جان پئي، تم سڪاڻيا م سوهو،  
ڪپر ٽوڪڻ ڪري، جيئن ماڻي منجهه مهي،  
اڀڙو سَور سهي، ٺٺو نه ڪچي ٺاڪڻا!

تتيءَ ٿڌيءَ ڪاهه، ڪانهي ويل وهڻ جي،  
مٿان ٿئي اولداهه، پير نه لهين پرينءَ جو،  
— شاهه عبداللطيف ڀٽائي رحه

# مخدوم محمد زمان طالب الموليٰ

## ڪافي

اسان لاءِ ڪافي فضايلت فقيري،  
ڪنهن ڪر نه آئي، هي مخدومي، پيري.  
مڙني زهد ظاهر جا آهن تباہي،  
ڪجهان ڪجهه، لهي ٿي عبادت الاهي،  
الهي رزم ۾ ئي رکيل بي نظيري.  
سڳا ڏاڳا ڦٽا چنڊا ۽ چوڪارا،  
اهي چن ته آهن ڪلي نالڪ ڪارا،  
ڪير ڳالهه ولله بلڪل بصيري.  
اسان کي ته مرڳو مصليٰ ٿي ماريو،  
۽ تسيحي تالن تڏو ٿي اٿاريو؛  
پڳي ڪاله اسان کان بنهه بي ضميري.  
اندر کي نه هرگز عبائن اجاريو،  
نڪي قلب ڪڏهن قبائن قرارو،  
ڪسي عشق آخر اچي دستگيري.  
اسان جو نه اڳوان اسراءِ آهي،  
اسان جو مٿي-موڙ فقراءِ آهي،  
اسان جي فقط آه شاهي شيري.  
بعده الله ڪنهن وٽ نه وڃي سگهياسون،  
ٿياسون جي ڪنهن جا ته هولهين ٿياسون؛  
ڏئي سون نه ڪڏهن ڪيري صيري.  
هي دنيا جي آزادي پابندي آهي،  
۽ پابندي هر طرح آزادي آهي،  
قبولي سون تڏهن هي عشقي اسيري.  
پالڪ دهل اڄ ڪٿي هي چئون ٿا،  
نه پرواه به ڪائي ڪنهن جي رکون ٿا؛  
رڳوئي حبيب جي آڏو حقيري.  
جو مولا جو طالب، سو پئي جو نه طالب،  
هميشه رهي غير تي خوب غالب،  
قلندر جي آهي ڪٿين تي قهيري.

ساجن گھولڪھت ڪوليو

مرڪي ٻه ٻه ٻوليو

جرڪيو جرڪيو جيٽو

وروه وجود ۾ منهنجي، مصريءَ وانگر گھوليو

جرڪيو جرڪيو جيٽو

دل ۾ چند جو چھرو، چولين ٻئي ڇاڇوليو

جرڪيو جرڪيو جيٽو

سولي ٿيڙو سائي، جنهن ٻئي رڻ ۾ روليو

جرڪيو جرڪيو جيٽو

مرڪي مهر ڪيائين، ڏوليو نيٺ ته ڏوليو

جرڪيو جرڪيو جيٽو

آسمون سامهون ويهي، تو ”تنوير“ سان ٻوليو

جرڪيو جرڪيو جيٽو

نياز هائيوني

سند جي عظمت جو گيت

جيئي سند، سياگي سند، هي سونهاري سند!

جيگل سند، مهاجھي سند، سرجهاري سند!

جيئي سند-جيئي سند!

هي مريادا ساڻ مهالدي، مٿيا مرم واري

سڀ جي ڀلائي گھري مدائن، ڀلي پترم واري

اهڙي آرين، اهڙي هارين، ڀلئون ڀلاري سند!

اڀرن سڀن کي سرچائي سڀ سان ڀال ڀلائي ٻئي

مهر مهاڻي جڳ ورسائي، پنهنجو پاڻ ملهائي ٻئي

ڀيڀار لڪائي اهڙو جهڙي، پاڻ ڀاري سند!

جيڪي جسميا، جيڪي ٿيا، هڪيا تڪيا سڀ

سيئي ڀالي سيئي ٿاڻي، آڇيا ٻڪيا سڀ

جيڪو ساڻي تنهن سان سنمڪ، ڌارئي ڌاري سند!

سندو ڀاڳب سياڳب جي، روپي سوني ريڪا سندو

اسرت اوتي ڪن ڦاڻ جي ڪري ٿي ورڪا سندو

سندو ساگر آه ته ساگر وانڪب سگھاري سند!

## ڪربلا

اتر لڳو اڏائو نه سڀ گيت خشڪ ٿيا،  
آبادگار اهڃ ڪان شهرن طرف ڀڳا،  
سادن ساجهڙن کي خبر ئي پئي نه ڪا،  
رستي ۾ بيوسي جي هين منتظر فرات،  
پاڻي جي بوند بوند تي پهرو هو ڏينهن رات،  
مړندي مري ويا نه ملين اڃ ڪان نجات،  
کونجي رهي آ ظلم جي صحرا ۾ ڪا صدا،  
هر وقت منهنجي ذهن ۾ برها آ ڪربلا.

## شمشير الحيدري



تون نه آئين ته سنڌ ياد ڇو آئي آهي،  
ڇا مان سمجهان ته هرڪ آس اجائي آهي.  
شام ٿيندي ئي ڏکڻ ٿي لڳي دل جي دونهن،  
شمع والڪي مون مڙي رات ورهائي آهي.  
زندگي زهر ڪير توکي وسارڻ خاطر،  
ڪهڙي حالت مون عجب پنهنجي بنائي آهي.  
مان ته منزل کان گهڻو اڳتي هليو ويو آهيان،  
تو ڪيئي موٽ جي اڃ ستن لڳائي آهي.

## پارلي

چپر تي غلرم هاليچا وچايل  
انهن تي ڪريون صوفيا سجايل  
مڙئي مالاڻتا مهان آيل

وڏا ودوان ۽ گيائي و گيائي  
عقابر علم جا سقراط ٺالي  
جديد اقدار جا بالي مڙائي

جڏهن سگرت چن سان هن لڳايو  
ته ڪنهن ٿي لائبر جلدِي جلايو  
۽ ڪنهن ٿي اڻ تري ٻُڪ ۾ وڌايو

اڃا تقرير ٿيندي، هوءَ ماني  
الهيءَ ڪالپوءَ ٿيندو، راڳ جاني  
ويڃن جي ويل مڇي مهرباني

اهي ئي لفظ ورجايل لتاڙيل  
اهي ئي لفظ ٽوڪاريل چاڙيل  
ڪٽل ٻيٽل چٽيل ۽ ڪٽڻ لاڙيل

ڪوڏا آئي ڪٽل ڪاٺل چن تي  
ڪنن جهڙن مٺا ڪورن پنن تي  
ڪهاڻي هو اوس لڪندو الهن تي

سڀن ڪالپوءَ مُڪ مهان آيو  
اڻي سڀني انهيءَ سان هٿ ملايو  
ڪهڻن سٿون ڪري ٿوڻو ڪڍايو

سڀني آن جي اڳيان پٺيان ڦريا پئي  
ٿڙيا پئي ٿاڀڙيا پئي ۽ ڪريا پئي  
هريل ها ڪيترا ۽ ڪي هريا پئي

آئي هڪڙو ڪهاڻيڪار ڦاٿل  
نلهو ڪريءَ ڪي چڻ سڙائي وينل  
مهاڀرشن سڀائين منجهه ٻاڳل

يلا تقرير جي ٿيندي ته ڪهڙي  
آهائي هوٻهو پرسال جهڙي  
وري ٽهڪائي هڻندو منهن تي اهڙي

اهي جي ظاهري چهرا لڳن ٿا  
ڪهاڻيڪار ڪي پٺا لڳن ٿا  
ڪنن جهڙا مٺا ڪورا لڳن ٿا



زلدڪي گهاريءَ ۾ ٻئي گمنام تنهنجي شهر ۾ ،  
 پوءِ ٻي سئو سئو لڳا الزام تنهنجي شهر ۾ .

بند ڪڙڪيون مينهن کان ۽ شام تنهنجي شهر ۾ ،  
 شخص ڪو رسوا ٿيو ٻي داءِ تنهنجي شهر ۾ .

ورهره ورهين جو ۽ آئي آهين، لحظي واسطي،  
 هر گهڻيءَ ۾ شور آ ڪهرام تنهنجي شهر ۾ .

ولڪ ۽ خوشبوءِ جا سارا سلسلا تنهنجون گهڻيون،  
 دل جو ٻر ويران آهي ڪار تنهنجي شهر ۾ .

تنهنجي گهر ۾ صبح جي تهڪن جو هولو سوجھرو،  
 مولڪي ٿي وئي روئندي روئندي شام تنهنجي شهر ۾ .

تنهنجي در تي عاشقن جا مون ڏنا ڪي هجور،  
 پوءِ تنهن مان ئي ڇو بدنام تنهنجي شهر ۾ .

لانءِ ڪي ٿي ٻيا منسوب تنهنجي نانءِ سان،  
 ٻر مليو مون کي ئي آهي لاءِ تنهنجي شهر ۾ .

منهنجي چاهت جو ڪرشمو، تنهنجي لغت جو ڪمال،  
 تنهنجو لالو ٿي ويو بدنام تنهنجي شهر ۾ .

ٻياري تنهنجي کان سواءِ، ڪنهن تي نه اک، منهنجي ٻڏي،  
 هولن ڏاڍا ٿي ٻڳا پيغام تنهنجي شهر ۾ .

سال گذريا، ڳوٺ مان نڪتو هو ڳيرو ڇوڪرو،  
 ڪم اهو آهي ڪٿي گمنام تنهنجي شهر ۾ .

گفتگو تنهنجي ته موهي ”تاج“ کي ماري ڇڏيو،  
 وراڻ توکان خوب ها ڪلفنام تنهنجي شهر ۾ .

جڏهن به توسان ملندو آهيان،

دل ۾ ٻڌندو ڪڏندو آهيان.

چند ڪهڙين جي مهلت ۾ پي، توسان ويهي رهندو آهيان.

دل تي ڇا ٿو گذري جنهن دم، تو وٽ ويهي اٿندو آهيان.

تو وٽ ڪهڙو جادو آهي، هر هر ڏهندو ٺهندو آهيان.

تنهنجي جڪڙيل ٻانهن الڌر، پاڻ کي گولي لهندو آهيان.

لظرن سان ملائي لظرون، توکي گهروي ڏسندو آهيان.

مظفر حسين جوش

### گيت

ڀاڳ ڦٽي جا ٻريت ڪهروندا قسمت ڇڏيا ڊاهي.

مٿر مٿر سُر سان ٻڌائي تون ڪا پيار جي لسوري،

ڪهڙي خبر ڪنهن وقت ٿئي پئي تنهنجي ساهه جي ڏوري،

منهنجي سوز ۽ تنهنجي سُر ۾ ڪو لاڳاپو آهي.

تنهنجي روح ۾ تنهنجي پيار جي هلڪي هلڪي ٻانس،

منهنجو روح ازل کان اڃو تو لئه رهي اداس،

روح سان روح ٿو ٻريتر پنهجو ٿاڻو لباڻ ڇاهي.

تنهنجي در تي آئي آهيان جهلي مان پنهجي جهول،

مون سوالن کي دان ڏي پنهجا مٺڙا مٺڙا ٻول،

تو در آيس دنيا کان سڀ لڳ لاڳاپا لاهي.

جيون جي رستي تي مليا آهيون قسمت سالڪي،

ڪهڙي خبر ٿو ڪير اسان مان هڪ پئي لاءِ ڦاٽڪهي،

پيار جي منزل ڏور ۽ ٿورو جيون جو ٻٽا آهي.

## ڪافي

چنچ مڃبا سڄڻن ڪي،

ڪا هاڻي ته لهجو سار.

روح ڪي هر دم آهي اوهان جي ذات، طلب ۽ تار.

ڪين سولهي ٿو ڪوبه عجيب، ڏن ڏنار ان ڌار.

منجهه صبح بس آهي امين ڪي، پيارا اوهان جي پچار.

## محبوب سروري



چريو تولد ٿيڻ جو سَهرو منهنجي سر تي سونهين ٿو،

۽ منهنجو سر، فقط هڪ تنهنجي سنگ در تي سولهين ٿو.

سُختور سروري ميڃاڻ سرور تي سونهين ٿو،

جو هر ڪو ماڻهو پنهنجي مرڪز و محور تي سولهين ٿو.

اسان جو غير معمولي رهيو مـءـ يار مينوشي،

بلاشڪ ڀروسو هڪ ساقيءَ ڪوٽر تي سونهين ٿو.

نهان ٿو چاه مان چمندي، ڀرينءَ جي پاڪ ڀرين ڪي،

صراحي جو جهڪيل سر جڻ، لب ساغر تي سونهين ٿو.

سندءِ ديوانو هر ڪنهن در تي پٽڪڻ ڪو، ٿو چاڻي،

سندس دست طلب هڪ دلربا جي در تي سونهين ٿو.

گتي بازي ويا، شڪرائ! دالائين کان ديوانا!

ڪريبان منهنجي جو جهنڊو، سڄڻ جي گهر تي سونهين ٿو.

شڪايت ڇا ڪجي! الفت ۾ ڏونگر ڏور ٿا آهن،

ڪو ڏوراهو جتن جي ذات زوراور تي سولهين ٿو؟

کنهگار آهيان، ڀر سونهن آهيان نيڪو ڪارن جي،

ڏسو! ڪهڙو لڪاروتر رخ انور تي سونهين ٿو!

ڪندا ايماندار اڄ عيد جي ڪهڙي خريداري،

اسان، بس ماستر ماڻهن جو ڪم اوڌر تي سونهين ٿو.

جسفا سڄڻن ڪسي سيڪارڻ سندو الزام جيڪو آ،

سراسر سروري صاحب ڀرويسر تي سونهين ٿو.

صبح ڪو ڳولهي ته ڏيو پويون ٻهر ڳولهي ته ڏيو،  
غیر نه جهنڄي رات ۾ اهڙي سحر ڳولهي ته ڏيو.

حسن وارو ڪوبه هڪڙو نڪتو ور ڳولهي ته ڏيو،  
آءُ ۾ ڪنهن عشق واري جي اثر ڳولهي ته ڏيو.

نا اميدي، بي ڪسي، ارمان، حسرت، آرزو،  
تن ڪان آڃو مون کي ڪو ائين بيشر ڳولهي ته ڏيو.

هڪ نظر سان جنهن دٻين ذهنن ۾ آندو انقلاب،  
دوستو اهڙو به ڪو اهل نظر ڳولهي ته ڏيو.

هر مصيبت کي وساري سڪرائي موت تي،  
اهڙي دل ڳولهي ته ڏيو اهڙو جگر ڳولهي ته ڏيو.

پنهنجي سورن ۾ ته سڳو روز شب روئي پيو،  
پن جو همدرد همدرد چهر تر ڳولهي ته ڏيو.

سرو قد سهڻي ۾ اميد وٺا دليري،  
باغباني سرءُ ۾ گل ۽ ثمر ڳولهي ته ڏيو.

الفت و ايشان، همدرد، مروت ۽ خلوص،  
مون اوهان بيشڪ ٻڌا آهن مگر ڳولهي ته ڏيو.

عشق ٿيو روز ازل ڪان ئي سراها اعتبار،  
حسن جي حد نظر ۾ معتبر ڳولهي ته ڏيو.

سڀ مسافر منزل فردا ڪان آهن بي خبر،  
ڪوبه هڪ مصروف محتاط سفر ڳولهي ته ڏيو.

درد وارن جي دوا جت آرزومندن علاج،  
حيدر صفا جي در جهڙو ڪو در ڳولهي ته ڏيو.

دشمن تي مهربان ۽ مهربالن جو غلام،  
مون کي ٻيو ڪو احسن آشفته سر ڳولهي ته ڏيو.

غزلی

پربن گسي سويرو وچي چنچ کانگا

۳۔ لکنا اٹو لہج رکھ لاء االگا۔

اوہان کہوٹ وارا منیالیو انهن کی

جی ہویاں چڈیو تہا وچون ہاں چالہکا۔

امان ڀرو سو آهه ان ۾ رڳيو بس،

چون جنهن کسى ”الافہ اکبر“ تا بالکا۔

امان هر منافق جون پاڙون پٽي لئس

وچون ہار پولدا لنکھی لک اڑا لکا۔

پری سالگ سہو سچن جیکی نکتا

الهن مان هلي ڪين سگهندا ٻسانگا.

نوان نسل پنهنجي ڪري ٻيٽا آهن،

ڪٿي ٿا هڻا هڃن تن سان ٺالڪا.

اسان پنهنجي وهرين تي ثابت ڪيو آهي

امان سان مهاڏا ها ڏاڍا مهاڳا.

اسين پنهنجي ڌرتيءَ جا دولهه دلارا

تم رکنداسین کنہن ہر سرف جا کی مالگا .

ہٹیان ہکوٹ وارن کی ہالڈی ٹی چنچو

وڑھی ہاں پر خود تجو کیر دالگا۔

امان وٽ مرن جي ئي بازي لڳي ٿي،

اھي ٻيا ڪي هوندا، جي هوندا سھالڪا.

خدا ڪاميابي عطا ٿن ڪري ٿو.

یقین مان ئی "صائب" آئن گا جی لانگا۔

## مديني ۾

عظمتِ انسان مديني ۾ ڏسڻ،  
شوڪتِ ايمان مديني ۾ ڏسڻ.

|                            |                                   |
|----------------------------|-----------------------------------|
| بحرِ بي پايان مديني ۾ ڏسڻ، | رحم ۽ رحم و سخا جو چارسو،         |
| مهربان ڏيڻ مديني ۾ ڏسڻ،    | منهنجو آقا، منهنجو مولا مصطفيٰ،   |
| شانِ عاليشان مديني ۾ ڏسڻ،  | هتي فضيلت ۽ ادب جي بارگاه،        |
| صاحبِ قرآن مديني ۾ ڏسڻ،    | بارها جو ٿيو خدا سان هم ڪلام،     |
| بي مثل شادان مديني ۾ ڏسڻ،  | هر نظر مخمور ۽ معمور دل،          |
| درد جو درمان مديني ۾ ڏسڻ،  | ڪنهن مسيحا جو ڪنهن کي هونءِ ورون، |
| هي وڏو احسان مديني ۾ ڏسڻ،  | هر سوال ۽ جي صدا مقبول هئي،       |
| ڪوڙ کي لرزان مديني ۾ ڏسڻ،  | سچ هو ثابت قدم ۽ شاد شاد،         |
| جلوه ۽ جاناڻ مديني ۾ ڏسڻ،  | عشق آخر فاصلا مٽي ڇڏيا،           |
| پاڻ کي مهمان مديني ۾ ڏسڻ،  | آس "انور" ان طرح پوري قيم،        |

الحاج رحيم بخش "قمر"

## ڪيستائين؟

ڪندين ٻار جو رجاءِ ڪيستائين،  
۽ ڪا وڙ سندا سلسلا ڪيستائين!

|                                    |                                  |
|------------------------------------|----------------------------------|
| تون مسلم کان ٿيندين خفا، ڪيستائين! | مسلمان دنيا ۾ وڌندا ئي رهندا،    |
| ڪندين دين جي تون ڪلا، ڪيستائين!    | اسان دين ۾ پنهنجي لت سوڀ سمجهيو، |
| منجهس ڪانگ ناخوش ٿوا، ڪيستائين!    | هي ڪلشن سدا شاد، آباد رهندو،     |
| ڪفر جي ڪندين تون ٿا، ڪيستائين!     | محمد (ص) مٺي جي به واکاڻ ڪر تون، |
| هتي ٿيندين تون بي وفا، ڪيستائين!   | ڪري قول هٿ آڻين! "قالو ٻلي" جو،  |
| ورائيندين رهندن ڏيڻا، ڪيستائين!    | هي راتين کي روشن ڪندا خوب رهندا، |

پرينءَ جي پيار جو پيغام آيو،  
خدا کان خاص جن انعام آيو.

هتي هڏڪن ورايو مونکي ۽ هٿ،  
جڏهن ڪنهن عاشقن جو ذڪر ڇيڙيو،  
جفا هنن جي پڇاڻي پيا نه سگهيا،  
اڃانڪ سچ پيو آهري هوي ٿيو،  
ڪشش هڪ دل جي ٻي دل کي ٿئي ٿي،  
ڪرم ساڻي جو خاص الخاص آهي،  
مٺي، مستي ۽ هستي مٽ ٿئي ٿي،  
زر حسن ۽ ڏسي لائن جي لڦندي،  
ڪير ديدار اڪيون دل جون کلي پيون،  
اٿس بي ڪار جي ڊگري برابر،  
نه جنهن آغاز ۾ اڳهه ڇاڇيو،  
خدا جي بندگي ڪر، خدمت خلق،  
هڃڻي ”آصف“ جي ڀارت هر طرح سان،

صنر کي ياد منهنجو نام آيو.  
صنر کي ياد منهنجو نام آيو.  
صنر کي ياد منهنجو نام آيو.  
جڏهن خورشيد رو پتر نام آيو.  
اڪين تي آه پر الزار آيو.  
ڪڏهن مونڏي نه خالي جام آيو.  
جڏهن هٿ ۾ مٺي جو جام آيو.  
وٽس وڪڃڻ لڻ خاص و عام آيو.  
ڪڏهن القيا ڪڏهن الهام آيو.  
ڪٿي آ لوڪري، لاکار آيو.  
ڏنم انڇو برو انڇار آيو.  
سبق اهڙو ڏين اسلام آيو.  
سچن تو وٽ هو بچي سار آيو.

محسن ڪڪڙاڻي

واڻي

ڳوڙها، تنهنجي ڳئل،

منهن جو جيءُ جهري پيو!  
پتڇ نه پانڊو ماڻ جو، سور ته ڪنهن سان مل.  
ويڙهيو آه وجود کي، وهنوارن جي ول.  
ڏيرن جي، ڏهريءَ مٿان، ڏان ڏان ۽ بل بل.  
ڪهڙا ڪهوت ڪٿي ويا، هنن هنن، ڪهڙا ڪهل.  
طعنن-ٽڪا لوڪ جا، جهول نه ٻائي جهل.  
مون کي مارڻ ٿا، ميان، پُور ته پنهنجا هل.  
ويهي ويڙهين وڃ ۾، راهه رلين ڪسي رل.

## سنڌالاجي

## يدان

ڪهڙا مانجهي مڙس مٿير هئا،  
جن جا پنج پنج سير ته پير هئا.

(۱)

جنمجي ڪهڙو ڪهڙا ڪهائيندي هئي،  
جن جا ڪڍن هيءَ دنيا ڪائيندي هئي،  
ويريءَ سان به نه رکندا وير هئا،  
ڪهڙا مانجهي مڙس مٿير هئا.

(۲)

سهڻا سونهن ڀريا سردار هئا،  
مڙسي مهل جا ٿيندا يار هئا،  
ڪهڙي ڪالهه ڪجي لڙ شير هئا،  
ڪهڙا مانجهي مڙس مٿير هئا.

(۳)

گاڙهين اکين وارا وير ويا،  
پنهجو ملڪ ڇڏي مهمير ويا،  
ڏيندا سڌ ۾ هو سڌو سوير هئا،  
ڪهڙا مانجهي مڙس مٿير هئا.

(۴)

”بزمي“ ويڙه سڄي ڪي پيا وٺندا هئا،  
سوچي سمجهي قدم ڀو ڪندا هئا،  
پٿرن کان نه گهرندا پير هئا،  
ڪهڙا مانجهي مڙس مٿير هئا.

توڪي مبارڪ جوبلي-سلور، سنڌالاجي،  
جڳ جڳ جيوين تون بختاور، سنڌالاجي.

سنڌڙي آهي، علم و هنر جو شهر برابر،  
پر تنهن شهر جو آهين تون در، سنڌالاجي.

علم ادب تاريخ ثقافت سڀ ڪجهه تو ۾،  
ڪوڙي ۾ مهراڻ جو منظر، سنڌالاجي.

پيشڪ تو وٽ خوب خاانا علم جا آهن،  
هيرا، مائڪ، موتي گوهر، سنڌالاجي.

هت ايندي سڀ علم سان مالا مال ٿين ٿا،  
حاصل ڪن ٿا لعل جواهر، سنڌالاجي.

تنهنجا ڳڻ ٿا ڳائڻ ڏيهي ۽ پرڏيهي،  
ڪيئي اديب ۽ عالم شاعر، سنڌالاجي.

پيشڪ تنهنجي هاڪ سڄي دنيا ۾ آهي،  
تنهنجي عزت آهي ڪهر ڪهر، سنڌالاجي.

رستي ويندا بيهي، تنهنجو درشن ڪن ٿا،  
من موهندڙ تنهنجو منظر، سنڌالاجي.

علم سنڌي جا مشعل آهي روشن ڪهر ڪهر،  
هي سڀ آهي تنهنجو منظر، سنڌالاجي.

چوڏس تنهنجي چمڪي ٿي چالڊان سڌائين،  
آهين تون مهتاب منور، سنڌالاجي.

کرمي سردي تنهنجي سڌ تي ايندو رهندس،  
حڪم ڪري ڏس ٿيندس حاضر، سنڌالاجي.

جيسين هي جڳ آهي، تيسين رهندين شالا،  
دائمر قائم دنيا اندر، سنڌالاجي.



آء چوڏھين جا چنڊ موٽي آءُ،  
ڏاڍي آھيسر اڪنڊ موٽي آءُ.

دور آخر بہ ٿو وڃين ڇا لڻ؟ ٿي رهون ڪير ڪنڊ موٽي آءُ.  
سون کي برباد آ ڪري ڇڏيو، تنهنجي محبت جي منڊ موٽي آءُ.  
ڪير پنھائي کي ٿو پائي سگهي، اي غواصر سمنڊ موٽي آءُ.  
جي خطا ٿي سندس پري ڏيندس، سٺو دفعا دوست ڏنڊ موٽي آءُ.  
مٺ ل تنهنجو مليو 'وفا' ڪوٺي، مون ڏنا مڙئي ڪنڊ موٽي آءُ.

## تاج جويو



مارن ميارون،  
سپنا ۽ سارون،

مون سان قيدي ڪوٽ ۾!

هي چانڊوڪيون ڇيٽ جون،  
ڪوليجن - قطارون،

مون سان قيدي ڪوٽ ۾!

چانڀي ٿول ٿلاريا،  
هر هنڌ هُڪارون،

مون سان قيدي ڪوٽ ۾!

پنيون وٽيون هيچ ۾،  
ڪيٽن - گولجارون،

مون سان قيدي ڪوٽ ۾!

## واڻي

ورڪري ويندا سي،  
هانءُ نه جيئندا سي،

نفرت سنڌه لهار ۾!

تيز هوائون، حالتون،  
ليٽ آجهاسياسي،

نفرت سنڌه لهار ۾!

ساهه هٿين تون ساهه ۾،  
توکان وسريا سي،

نفرت سنڌه لهار ۾!

ڪيئن حياتي گذرندي؟  
بس گيهلندا سي،

نفرت سنڌه لهار ۾!

واند ملي نه دل جا،  
گهساو ڪيئندا سي،

نفرت سنڌه لهار ۾!

ڪنهن جاتو ڦٽي ڳل مان  
پٿر ٿيندا سي؟

نفرت سنڌه لهار ۾!

## ٽيڙو

پيٽ جو سوال  
طوطو، لغافا ۽ ماڻهو  
قسمت جو احوال -

مُرڪن موڙيو مُڪ  
ڏيڻ وانگي جلندو رهيو  
ڏيئاريءَ تي ڏڪ -

موت جو منظر  
ٻار جي چنبن ۾ هو  
اڇو ڪپوتر -

ڀڳل ٿيل ڪينگريون  
مڪن مٿان پَهڙا  
ڪوهه ڀرسان نينگريون -

ڪنڊيءَ جو وڻ  
مُٽل ڌنار چوڪرو  
ڀرسان ٿڪل ڌڻ -

ساجن ساريندي  
لاريءَ لڻن ٿي پيا  
ڦٽيون چونڊيندي -

ڳاڻي ويٺو پيٽ  
آئي تنهنجي ياد ۾  
آڪلي پيو ڦٽ -

شهرن ۾ روزگار  
رهجي ويا ڳوٺن ۾  
پس پُٺيا ۽ ٻار -

ليري ٻائيءَ ۾ ڪنول، ڏاڍو وڻيو،

سونهن جو رڌر عمل، ڏاڍو وڻيو.

منهنجي نيشن کي نظارن کان وڌيڪ، ڪنهن جي ليشن جو ڪڇل، ڏاڍو وڻيو.  
زندگي ڏاڍي ٻسي آهي مگر، بيار جو هر ٻيل اهل ڏاڍو وڻيو.  
رات روشن، واءُ ڏڪڻ، ڪليل اڱڻ، ڪوئي منهن ڪولي مثل ڏاڍو وڻيو.  
اوچتو ڪڙڪي ڪلي ڇرڪي ٻيس، سوچ ۾ بي جا دخل ڏاڍو وڻيو.  
هن جڏهن جهونگارو منهن جو غزل، مون کي پنهنجوئي غزل، ڏاڍو وڻيو.

حبيب الله صديقي

وڃن ٿا دور ڏڪيا ڇو، ڪنارن کي ٿيو ڇاهي،  
لڙهن غوراب لهوارا، ملاحن کي ٿيو ڇاهي؟

تقدس ٻاڪ لنگريءَ جو، قسمر توڪي قلندر جو،  
سڄي ڪر اڃ ته مارن ۽ پنهورن کي ٿيو ڇاهي.

نه جذبو جوش دل ۾ آ، نه چاهت ۽ ٻڌي آهي،  
سهاڄهن سنڌ جي ماڻهن، سياڻن کي ٿيو ڇاهي.

لوان گوشا ڦٽا آهن، مقتدر کي چئو جاگهي،  
ڄمن ۾ ڇو آداسي آ، بهارن کي ٿيو ڇاهي.

وڏائي وڪڻ هلو اڳتي، اڃان منزل اڳاهين آ،  
قلندر جي ڌمالن ۽ لغارن کي ٿيو ڇاهي.

سياحن ساڪڻ جهنجي آ، پري جنت نظيريءَ جي،  
نه سي نظرن کي سرچائن، نظارن کي ٿيو ڇاهي.

حبيب، اڃ ڳالهه ڪر دل جي، وطن توکي وٺي ٿو يا،  
لڏڻ جي فڪر ۾ آهين، ارادن کي ٿيو ڇاهي؟

•  
 ويچن جون ديوارون توڙي، اچو ورهايو پيار،  
 لغرت مان ڪجهه ورتو ناهي، هرڇو پاڻ ۾ يار.  
 راه ۾ ڪجهه انڌيرو آجي، پنهنجو جيءُ جلايو،  
 بولدن بدران هن ڌرتيءَ تي لڙڪن جي وسڪار،  
 تنهنجي هي تخليق او مولاءِ ڪيڏي سادي آه.  
 ماڻهو ماڻهوءَ جو ويري آ، ايڏو اندوڪار،  
 هڪ نڪتي تي جوڙن ويٺا، سادي جڳ جا لوڪ،  
 وٽ وٽان ۽ ڊڪ ڊڪان ۾ سارو هي سنسار.  
 ڪين پريشاليءَ ۾ ڪنهن جي چاهي گهٽج پوي،  
 شال خوشين جي وچ نه اچي، دردن جي ديوار.  
 جيڪا ٻين جا سڀا روڙي، ٻين پوي سا جيت،  
 جيڪا ٺاري من ٻين جو گهرجي اهڙي هار.  
 ذلف هجي گل هر ڪنهن هٿ ۾، پنهنجو آهي خواب،  
 سونهن، سڃاڻي هر ڪنهن چاهي، هرڪو من ملهار.

## امير بخاري

•  
 وري اڄ باهه جيئن ڌرتي ٻڙي ٿي،  
 وري پٿر واريون تعديون ڪري ٿي.

|                                |                                |
|--------------------------------|--------------------------------|
| وڃي ويجهو چيم، ويجهو ته آ منن، | پري ٿيندي چيائين، هٿ پري ٿي.   |
| فقط هڪ مڪت جو منهن ميو ٿئي ٿو، | ته هڪڙو ڇا، سڄي آڪٽيه ڪري ٿي.  |
| تصور ۾ به ٿو ساڃن ستائين،      | پلا تنهنجي ائين دلڙي ٿري ٿي.   |
| ٿيس هن دور جو مان، نور ڪرڻو،   | اي اولده دال تنهنجي ڪٿ ڪري ٿي. |
| مدد اي سالورا سائين، مدد ڪر،   | جا تنهنجي ملڪيت، سا دل مري ٿي. |
| وهو ٻڙي جو ڪن سان هاند اٿڪي،   | ڏسون هيٺي ٻڙي ٿي ها ٿري ٿي.    |
| ’بخاري‘ ڪي ڏسي ويندو، چيو جڳ،  | اها پي هڪ بلا سر تان ٿري ٿي.   |

دوھا

ساڻ اءِ سڳو سور جي سائين، سور ته سڀني ساڻ،  
سڀ ڪو سک ۽ ساجن ڳولهي، چوڻ هوي مانڌان؟  
سک ۽ ساجن ڪنهن ڪنهن ڀاڱي، سور ته سڀني ساڻ،  
دل يا دلبر هادي رهبر، سور سڀن سوراڻ.  
دل جي دنيا ڪمبو قبلو، من مولاي جو مهران،  
سورهي ٻڌ ساڳئي هنڌ ٿي، اله سندو اهڃاڻ.  
محبت مولائي، درد ڏسي آ، ڇا لئي آسون ان ڄاڻ،  
درد لنگر جو تون شهزادو، ڀلي لءِ ڇڏ تون ڀاڻ.  
”ڀاڻ“ ڇڏيو جن ”ڀاڻ“ ڇڏيو تن، ”ڀاڻ“ ئي ”ڀاڻ“ جو ڄاڻ،  
ڀاڻ کي ڄاڻي سور جو ساڻي، محبت کي ڪر ساڻ.  
سک جي سچ ۾، رڃ ۾ اڃ ۾، ٻڙڳڻ کي ٿيا ڀاڻ،  
درد بنان سڀ ڏوڙ ٿو ڄاڻين، تون ئي جوان ڄماڻ.  
دوھا منهنجا درد-ڪهاڻي، دوھا دردن-ڇاڻ،  
سور سڀن جا ساڻي منهنجا، آئون ٻڌ سورن ساڻ.

مخدوم جميل الزمان

سيئو مضبوط ۾ دليون رڪن ٿا ڪوريون،  
دوستن آڏو ڏڪن جي ساز کي ڪيئن چوريون!  
غلطيون، ڪوتاهيون ڪهڙيون ڳڀيون ۽ توريون،  
”اڃ ڪريون ڪي ڪچهريون ڪي حال دل جا اوريون.“  
يسار جي اوسيڙي ۾، هجر جي تسبيح جو،  
روز اي قسمت! نئون دائر ٿا روئي سوريون.  
هاڻ محبوبن کي ”درد دل“ ٿيو ٻئي ٿو، ته ٻو،  
عشق وارا ڪيترو سهندا اهي شهروريون.  
ويھ ٿورو ويھ ڪيڏانهن ٿو وڃين تڪڙا ٻرين!  
ڳالهون پڙهيون اٿئي، جهجهيون هجن يا توريون.  
اڃ دل مهجورا! گڏجي سونمات غمر ڀريون،  
دور حاضر ۾ جيئن ڏينديون ڪٿي ڪمزوريون.  
هي ڪمال آهي محبت ۽ وفا جو اي ”جميل“  
ڄام مان هڪٻئي مٿان سر سام کي ٿا گهرين.

## سچل گھوٹ

آء تہ توکي سور سٹايان سچ جا ساڻي گھوٹ سچل.  
 هرڪو من آ مالدو سائين هر دل ۾ سو سور ستل،  
 هرڪ نئين نير ڏسان ٿو هرڪ اک ۾ آء اٿل،  
 سچ جا ساڻي گھوٹ سچل.

ڏيرن ڌاري ڌار ڪئي آ هان پڇي ٿي پار پنهل،  
 ڪنهن کي سور سڻائي سڻي جنهن سان ڪئي آ جاڙ جبل،  
 سچ جا ساڻي گھوٹ سچل.

سير گھڙي پئي سڻي آخر ڪين جهلي ڪنهن جهل،  
 سير جهڻي ڪئي سوکهي سڻي ڪالڙي ٿيس ڪر گل،  
 سچ جا ساڻي گھوٹ سچل.

ويس مٿائي مومل سان گڏ سچ سڻي سول،  
 راتو رات رسي ويس سائين ماندي ٿي مومل،  
 سچ جا ساڻي گھوٹ سچل.

هار بهالي ڪونرو ڪيڙي عورت ڪئي اٽڪل،  
 هار ڏسي پئي هرڪي ليل ڪالهه ٻيس ڪا ڪل،  
 سچ جا ساڻي گھوٹ سچل.

لوري موڙت سان ڪتي وٺي ماڻيان منٽ محل،  
 چار سماچي پاڻ مهائن سان ڪئي محفل،  
 سچ جا ساڻي گھوٹ سچل.

مارئي پنهنجا سالڪي ساري چار وهايا جبل،  
 ڪيت بنا ٿيا عورت ڪي اڃ سيني ۾ سو ستل،  
 سچ جا ساڻي گھوٹ سچل.

هرڪو وات سڀل آ سائين هرڪا ڏانهن ڊهيل،  
 سچ جون ڳالهيون ڪير ٻڌائي سچ لڙ مالڪ ڪنل،  
 سچ جا ساڻي گھوٹ سچل.

حق جا حاممي دور لڙي ويا ڪوڙن ڪر ڪنيل،  
 ”ڪل“ ٿو مالهي پاڻ جلائي مڪڙيون سڀ مرجهيل،  
 سچ جا ساڻي گھوٹ سچل.

# گيت

ڪول ٻيو ڪجهه ڪبي، ساڻ تنهنجو رهي،  
 ٺيڻهن چوٽيون هئي، ٻيڙ ساگر وهي.  
 سُرڪ سڪ جي ڀري، ڇاه چمندو رهان،  
 سونهن سرهان جو واس وٺندو رهان،  
 عڪس تنهنجو نه دل جي هٽيءَ تان ٻهي،  
 ساڻ تنهنجو رهي.  
 دور مون کان نه ٿي، ڀار تون ايترو،  
 ساهه ايڏي نه ڏي، ساهه ۾ آسڻو،  
 ٻيڙ ۾ بي رخي، ٿي نه توکي ٺهي،  
 ساڻ تنهنجو رهي.  
 موج هڪ ٿي وڃي، موج سان سار جي،  
 سوڀ ٿيندي سڄڻ، پوءِ سهڪار جي،  
 گڏ جيون گڏ مرون، ڄا حياتي هجي،  
 ساڻ تنهنجو رهي.  
 ڀار ”مختار“ جي ويهه ويجهو اچي،  
 توکي ڀر ۾ ڏسي، مور دل جو ٺڄي،  
 وار جي ڀي وٺي، ڪين دل ٿي سهي،  
 ساڻ تنهنجو رهي.

## مهرور سيال



ٺيڻهن ۾ نعمتون آهن،  
 سڄڻ جون شفقتون آهن.

|                           |                      |
|---------------------------|----------------------|
| اوپڻو ڀار گڏجي ويو،       | واهه جون نعمتون آهن. |
| ڀار منهنجو ڏٺو جن ڀي،     | سي ڪندا حسرتون آهن.  |
| رات ساري هيٺاسي ڪڏ،       | ڪيڏيئون فرحتون آهن.  |
| ٻيڙ جي هو ڀري آيو،        | سي چوان رحمتون آهن.  |
| حال تي ڀار هلندو ڪر،      | الٽها غمربخون آهن.   |
| ٻاونا ڀار منهنجو آ،       | اوج تي الفتون آهن.   |
| معاف ”مهرور“ تان ٿيندئون، | جي مٿان تهمتون آهن.  |

## گيت

چوڏهينءَ جو جڏهن، چنڊ ڪِرڙيو آ،  
 ڪوبه جڏاهين ڪل ٿيڙيو آ،  
 ڪرڻ جو لهرن سان ڪيڏن،  
 انڊل جي رنگن جو وڪرڻ،  
 سُهڻا گلن جا رنگ رچائي،  
 چانڊوڪيءَ جي سونهن سمائي،  
 پوئڙ جا گل تي پيرا ڏسندي،  
 ٻه ٻڪي گڏ ڪڏ آڏندا ڏسندي،  
 سندر سندر سُهڻا ستهيڙي،  
 ”عارف“ سُرهيون سوچون جوڙي،  
 چوڏهينءَ جو جڏهن چنڊ ڪِرڙيو آ،  
 ڪوبه جڏاهين ڪل ٿيڙيو آ،  
 مون کي تنهنجو روپ لڳو آ،  
 مون جيڪو ٻي عڪس ڏٺو آ،  
 جيڪو مصور نقش چٽيو آ،  
 جي ڪنهن ڇپ ڪي چڪ هنيو آ،  
 شاعر جيڪو گيت لکيو آ،  
 مون کي تنهنجو روپ لڳو آ.

## مئل جو ڳي

### واڻي

اوتي هير هڻڪاءُ ٿي، ڪينجهر ٿڙيا ڪنول،  
 هيل ته آءُ سائول،  
 مرجي پٽڙا سامن ۾ اڃ، سارڻ سرها گل،  
 هيل ته آءُ سائول،  
 من کي تنهنجو درد ولوڙي، اکڙين منجهه آئل،  
 هيل ته آءُ سائول،  
 لين ڪٿي ڏس ”مرڪي مون ڏي، سرجان آءُ غزل،  
 هيل ته آءُ سائول،  
 ڪول اڃا تون آئين ساجن، جهليءَ ڪهڙيءَ جهل؟  
 هيل ته آءُ سائول.

گيت

آء هلي اڄ هيل اسان وٽ، منهنجا جيء جيارا، پيارا  
 سُرمي سانجه ۽ باڪس ڦٽي ڪي،  
 تهنجا ئي رنگ سارا، پيارا  
 آپ تي ٺهندڙ ست رنگيء ڪي،  
 گهاڙها، ٻيلا گل ٿڌا جي،  
 تهنجي واس منجهان ورسيا سي،  
 سارجيا مڇ ۾ ڪرڻا تهنجا،  
 چنڊ چاندوڪي جاسوا تهنجا،  
 تون جو مڻجين رتُون مڻجن،  
 هن چڻ منجه بڻستون مڻجن،  
 هارا منجهه اونهارا، پيارا  
 سور ته سانڍڻ سهنجا لاهن،  
 ڏاڍا اوڪا آهنجا آهن،  
 ڪوٺدر منجهه گذارا، پيارا

احمد حسين ڦالپر



هڪوار هلي آء سائوڙا تو لاء اڪيون هين رهن ۾.  
 هيٺ ساجن سرهه ڦلاري آ،  
 ڪئي ڪڻڪ به ٿيڻ واري آ،  
 اڄ هاڻ به ڪلندي ڪيئن جي،  
 ور واپس الين پور جهليو،  
 تو ڪهڙي ڪارڻ هاڻ پليو،  
 من سانڌو ۽ ويڳاڻو آ،  
 ڪيو ڇيٽ ڦٽڻ جو سعيو آ،  
 تنهنجي ياد تيئن تڙبايو آ،  
 ائين اڌساڻ جهل اٿلي پيا،  
 مڇ آزون ”احمد“ ڪور ڪري،  
 اڄ هاڻ ٻرين تون هير ڀري،  
 ميل موت ڪن ان اک يار اچي،  
 هيٺ آهيان هاڻي پسان ۾.

## گل مهر جي موسمر

بس تنهنجو شهر ڪيڏو جلد ٻوٽي ڇڏي آئي  
سڀ شيءِ ٻوٽي رهجي وئي  
تنهنجي خوشبو ۾ مون ساڻ هلي آئي

گاڙهن کلن جي مند ۾ مليو آهي،  
ائين چيو اٿن

گاڙهن کلن جي رت اسان لاءِ  
شايد جدائي ڪئي آئي

جنهن مند ۾ اسان ملنداسين  
هڪ هنن سان ملندا

اهائي رنگين کلن جي موسمر

ٻيلي ٻيلي هن - ڇڻ جي موسمر

گاڙهن کلن جي موسمر ٻنهي ويندي  
ڪل مهر جي موسمر ٻنهي ويندي

## بخش مهر آڻوي

مون کي اهو ڪجهه ياد آهي،

جو مون وٽس ڇاهيو ٿي

۽ مون کي

اهو ڪجهه وسري چڪو

جو مون ياد ڪرڻ چاهيو ٿي.

مان

ڪڏهن ڪڏهن

سوچيندو هان؟

تر هيشه

رات ئي رات هجي

ڪاري آس رات

جنهن جي آغوش ۾

مان ۽ صغير ٻچڙا

ستا پيا هجون

نه ڪي سورج ڪني ڪڍي

نه ئي سڪيڻ ٻچڙا

هاڙي وارن ٻچڙن جي هٿن ۾

ليون نيون ڇيڙون ڏسي

روئن، رڙن، ڦڙو ڪن

۽

مان مجبورن غصي ۾ اچي

ڇمائون ڪشي ڪڍان.

## فهيم انفاري

اها انسان سان

ڪيڏي وڏي ٽرئجڊي آ

جو،

هن کي پنهنجي

زلڊڪيءَ تي ئي

ڪو اختيار ڪونهي.

نڱون رشتو!

تو چيو هو...  
 اڄ جيءَ سگهند بن...  
 مون بنا...  
 مون چيو هو...  
 جيءَ ڇا ڪندس...  
 مان تو بنا...  
 ڪڏهن ڇنڊ به ڇا...  
 ٿيو آ تارن کان دور...  
 کل کان به ڇا...  
 ٿي سگهي آ سگهند دور...  
 تڏهن ياد اٿم...  
 تو چيو هو:

سجند کان به...  
 ڪڏهن لهرون...  
 ٿيون آهن ڇا ڌار!  
 هو تون ۽ مان...  
 ڪيئن ٿي سگهون ٿا دور؟  
 هر ڏس!

هان مان به توکان  
 آهيان دور... ۽ تون به  
 مون کان دور...  
 مان به جيان پيو...!  
 ۽ تون به...!!

جو تو ۾...  
 ۽ مون ۾...  
 رشتو هئو...  
 فقط ڪجهه...  
 خوبصورت ڊائلاگز جو!

عزيز گوپانگ

جيڪو  
 منهنجي  
 ڪوٽ جي  
 ڪالر ۾ لڳل آهي  
 ڇا  
 توکي  
 ايترو وڻي ٿو  
 جيترو مون کي وڻي ٿو  
 گل  
 جيڪو  
 تنهنجي  
 وارن ۾ ٻوٽل آهي.

اسام راشدي

احساس

سڀنا تنهنجا، جاگي جاگي،  
 ڏسندو آهيان،  
 ڪيائيندو آهيان،  
 احساسن ۾ پسندو آهيان،  
 ملندو آهيان،  
 جڏهن تنهنجي،  
 مٿڪ تي،  
 مٿڪ ايندي آ، تڏهن مان،  
 بيار جي ٻيچري تي،  
 ڪي ٻل،  
 ڪي ساعتون،  
 پاڻ کي تو ۾،  
 سمائيل محسوس ڪندو آهيان.

ٽم سٽا

خوشين بنان چاهي؟  
جيون جي مهراڻ ۾  
ڪشڪول به خالي آهي.

پتر ۾ واه  
چمر تي هڪي  
تو ۾ منهنجو ماه.

اکڙيون منهنجون سنڌو درياھ  
ان ۾ چوليون پيار جون  
ڪر منهنجي پيار تي ويساھ.

لوڪن ڪانسواھ چاهي؟  
جيون جي ڪشڪول ۾  
خوشي به پنهنجي ٺاهي.

تو چنين تات  
اکين آب آرتو  
آڏيءَ رات.

جيان، ۾ ڪيئن؟  
خوشين بنان ته جيان  
۾ تو بن ڪيئن؟

لاڻي ٿيڻو

نه ڪا دلنوازي، نه ڪا غمگساري،  
نه ڪنهن حال ۾ ٻيو، نه ڪنهن دل ڌاري.

رڳي ياد تهنجي، رڳو بهيڻاري.  
ائين ئي اسان آ حيلاتي گذاري.  
خزان ئي خزان آ ڪٿي آ بهاري.  
غم جون گهٽائون، نئين سوگواري.  
اها دل نين جي به، عادت لپاري.  
خدا جي خدائسي، جباري تھاري.

سڄو ڏينهن ٻڙا، سڄي رات آڪو،  
لراشا لراشا نه آند نه آشا،  
نه موسم ئي بدلي نه گل ڪو ٽڙيو آ،  
اوهان جون ڀلايون اسان تي سدائين،  
ادائين سان گهٽين، نگاهن سان چاهين،  
اسان ظلمتن ۾، اوهان روشنسين ۾،

اصغر هالو

پنهنجي عبادتن جا زمالا ڦهلا ڪري.  
زلده مان آهيان صرف اوهان سان وفا ڪري.

جيڪا زبان ٿي پيار جي هر هر ٿنا ڪري.  
پل ٻيو طبيبهر شهر سدائين دوا ڪري.  
اي دوست پنهنجو پاڻ کي توتان فدا ڪري.  
هت ڪير ٿو لسمائر، محبت ادا ڪري.  
آسان شل خدا هي سڀئي مرحلا ڪري.

مڪن ڪٿي جو ذکر ڪوئي ٻيو ڀلا ڪري،  
منهنجا زخمر اوهان ڪسان سواءِ چئن محال،  
شايد حيات جا ڪي به ٿي ڏينهن وڌي وڃن،  
خون رنگ سڄده گاهه ڏسي دل ڀڄڻ لڳي،  
اصغر ٻڌان ٿو وصل جي منزل آهي قريب،

مَقَالَا

---

---

”پائروا جيڪڏهن اوهان ۾ غيرت آهي، ته آڻو۔ پنهنجي اباڻي ورثي جي سنڀال ڪريو. جا ٻولي مخدوم ابوالحسن، مخدوم محمد هاشم، سيد عبداللطيف ڀٽائي، بزرگ گروھڙيءَ ۽ ٻين عالیشان هستين جي هنج ۾ ٻلي آهي، ۽ جيڪا لفظن ۽ اصطلاحن ۾ ٻين ڪلامي خوبين جي ڪري ڪنهن به ٻوليءَ کان گهٽ نه ٻڌو ۽ ٻلا آهي، تنهن کي اوهين نڌڻو ڇڏي ڏيندا؟ جنهن قوم کي ’ادب‘ نه آهي، ها اڄ ڪنهن به قطار ۾ نه آهي: جيڪڏهن اوهان پنهنجو ادب وساريو، ته ڌوٻيءَ جي ڪٽي وانگر نه گهر جا ٿيندا، نه گهات جا! اڪيون پٽيو، جا گرو، پنهنجو ورثو سنڀاليو،۔ نه ته سنتت اوهان کي ٻچاءَ جون تريون مهڻيون ڀونديون.“

۔ شمس العلماء ڊاڪٽر دائود پوٽو

---

# نٿي جو وجودي بنياد يا نٿي شهر جو اصل نسل

## ڊاڪٽر ذبي بخش خان بلوچ

نٿو شهر، جيڪو هن وقت سنڌ جي حيدرآباد ڊويزن ۾ هڪ ضلعي صدر مقام آهي، سو ڪڏهن ۽ ڪيئن وجود ۾ آيو، سا حقيقت راز ۽ اسرار جي پردن ۾ ڍڪيل رهي آهي. سنڌ جي روايتي داستانن موجب نٿي شهر جو بنياد به اوتروئي قديم آهي، جيترو قديم شهر ملتان جو. اهڙن داستانن جي هڪ روايت موجب چئن زائفائن مان [جن چئني مان هر هڪ اها دعوى ٿي ڪئي ته هو ئي سڀني ۾ وڏي آهي] هڪ چيو ته:

جڏ نٿي ٿي ٺاهه ڪيو، اڏيو ٿي ملتان

تڏ سؤ سويلين ساڻ، مون مٽي ڪٽي مٽي ٿي.

نٿي جي بڻ بنياد بابت لکيت ۾ آيل حقيقتن ۾ هڪ ميهڙ ۽ موهوم خيالي اشارو امير خسرو (۱۲۵۵-۱۳۲۵ع) جي هڪ شعر ۾ ملي ٿو، جيڪو ۷۶۸ھ (۱۲۷۹ع) کان ۷۸۳ھ (۱۲۸۴ع) دوران ملتان ۾ پنهنجي قيام واري عرصي ۾ نٿي ۾ آيو ٿو ڏسجي. اهو مخصوص شعر ڪهڙي خاص تاريخ تي جوڙيو اٿس تنهن جي ڀڳي خاطري ڪانه ٿي سگهي، پر اندازي موجب اهو شعر ۱۲۷۹ع ۽ ۱۳۲۵ع جي دوران ئي چيو ويو. بهرحال هڪ ڳالهه يقيني آهي ته نٿي جي ابتدائي آباديءَ وارو دور اهوئي ساڳيو آهي جڏهن سنڌونديءَ جي وچ وارو وهڪرو تبديل ٿيو.

هي اهوئي دور آهي جڏهن سومرا خاندان جي حڪمراني زوال پذير هئي، جنهن جو (اصل) سبب هيءُ هو جو سنڌوندي پنهنجي ”پراڻ سرشتي“ وارو وچون وهڪرو تبديل ڪري گهڻو اولهه طرف مغرب وارو رخ ورتو، جنهن کي آساني خاطر ”نٿي وارو سلسلو“ چئي سگهجي ٿو. زوال پذير سومرا قوم جي خوشحاليءَ جو دارومدار ئي انهيءَ پراڻ سلسلي تي هو، جنهن ۾ (پوءِ) پاڻيءَ جي آوت گهٽ کان گهٽ ٿيندي وئي، جنهن جي نتيجي ۾ هنن جي طرف جي زمين تي فصل متاثر ٿيڻ لڳا ۽ سندن اقتصادي حالت ڪمزور ٿيڻ لڳي. انهيءَ جي برعڪس ٻئي طرف يعني اولهه ۾ سمن زميندارن جي زمين کي جهجهو پاڻي جڙڻ لڳو. سومرا قوم جي خير خواهن جي دلين ۾ به ٻين وانگر اهو ڪمان گهڙ ڪري ويو ته درياءُ پنهنجو رخ انهيءَ ڪري بدلايو آهي جو رهڙيءَ ڀرسان اروڙ وٽ ڪو بند ٻڌل آهي، جنهن جي ڪري هاڪڙي (اڀرندي ناري) ۾ پاڻيءَ جي آوت گهٽجي وئي آهي، تنهن سبب هو آسروند

تي اميدون ساري دعائون پڻ ليکيا ته شل اهو بند پيڇي پور پور ٿئي ۽ سومرن کي سک ۽ مڪار موتي ملي.

هاڪ وهندو هاڪڙو، ڀڳي ڀنڌ اروڙ

بڙهه مڇي ۽ لوڙهي، سمي ويندا سوڪڙي.

انهيءَ سان گڏوگڏ هنن عام ماڻهن کي اهو چٽاءُ به ڏنو ته ڏسجو ستان پراڻ جي اوڀر وارا سومرن جا پرڳڻا ڇڏي اولهه طرف سمن واري اراضي ڏانهن لڏي وڃي ويو، جنهن جو صدر مقام ننگر (ٺٽو) آهي:

ستان ويجهڙا ماڙهئا، ننگر جي آڌار

پراڻا پراڻ، نوان مر آڏو نچسورا.

انهن حوالن جي لحاظ کان، ٺٽو ان وقت تائين هڪ ننڍي کي وڏي ننگر (يا ننگري) جي حيثيت حاصل ڪري چڪو هو — يعني ملڪ جي گاديءَ جو هنڌ بنجي چڪو هو. سنڌي ٻوليءَ ۾ ننگر يا ننگريءَ جي مستند معنيٰ آهي ڪنهن رياست يا ملڪ جي راڄڌاني، جنهن ۾ حاڪم رهندو هجي. شروع کان وٺي اڄ تائين سنڌ جي ماڻهن عام طرح ٺٽي لاءِ هڪ مقبول ۽ مروج ٺالي طور ٺٽو ننگر (يا ننگر) يا فقط ننگر جو لفظ پئي ڪتب آندو آهي. انهن بيتن ۾ جيڪي تاريخي اشارا سمائل آهن تن موجب ان وقت سومرن جي حڪومت [۱۰۵۰ع کان ۱۳۵۰ع] زوال پذير هئي، جيتوڻيڪ سندن آخري بادشاهه اڃان به پراڻ جي دو-آبي وارن علائقن توڙي ان جي اڀرندي وارين ايراضين تي حڪومت ڪندڙ هئا. هي دور تيرهين صديءَ جي آخر کان چوڏهين صديءَ جو وچ تائين جو دور هو.

انهيءَ ۾ ته ڪوبه شڪ نه رهيو آهي ته ٺٽو سنڌونديءَ جي ٻيڊا ڪيل بستي هئي، ۽ هن سنڌوءَ جي ڪم مان ان وقت ۽ ان حالت ۾ جنم ورتو، جڏهن ندي پنهنجو وچون پراڻ سلسلي وارو وهڪرو مٽي گهڻو اولهه طرف ٺٽي وارو رخ اختيار ڪيو. سنڌ جي ماڳن مڪانن جي نالن واري پس منظر جي روشني ۾ خود لفظ ”ٺٽه“ جي معنيٰ مان انهيءَ حقيقت جي ڪافي حد تائين تصديق ۽ تائيد ٿئي ٿي.

”ٺٽي“، ”ٺٽ“ ۽ ”ٺٽو“ اهي ٽيئي لفظ هڪٻئي جي صفاتي معنيٰ رکندڙ آهن، جنهن جو مطلب آهي سنڌونديءَ جي [يا ان جي ڪنهن به دائمي وهندڙ شاخ جي] ڪناري واري آبادي. جڏهن اهڙي ڪا به بستي عارضي هوندي آهي، جنهن ۾ فقط ماڇي مياڻا پنهنجي مڇي جو شڪار گڏ ڪري رکن ۽ نيڪال ڪرڻ لاءِ ڪتب آڻيندا هجن ته ان آباديءَ کي مياڻي يا ميان سڏبو آهي. پر جي اها آبادي جهجهي ۽ وڌيل آهي ۽ ان ۾ مهاڻن ڪسان علاوه هاري ڪڙمي پڻ پنهنجي چوٻائي ڳائي مال جي ڌڻن سان ٿانئڪا آهن ته پوءِ ٿوري مال واري وسنديءَ کي ٺٽي- (ٺٽي معنيٰ ڌڻ) — ان کان وڌيڪ ڌڻ ڌنارن واري وسنديءَ کي ٺٽ ۽ اڃان به وڌيڪ گهڻي ڌڻ ڌنارن جي وسنديءَ کي ٺٽو چئبو. اهڙا نالا فقط اهڙين وسندين تي هوندا جيڪي لازمي

طور تي مکيه درياء جي ڪپ تي يا ڪنهن دائمي وسندڙ شاخ تي آباد ٿيل هجن. سنڌوندي ۽ ان جي ڦاٽن تي ڪيتريون ئي نئين ۽ نٽ (۱) موجود هئا، پر تاريخ ۾ انهن مان فقط هڪ وڏي ۾ وڏي وسندي يعني ”ٺٽو“ جو ذڪر موجود ۽ مشهور آهي.

ٺٽي جي موجوده محل وقوع يا بيهڪ توڙي ان جي چوڦير پراڻي سنڌوندي ۽ ان جي شاخن جي ڀاتالن جي ان سان سڌي سنئين سنڀند جي صورتحال مان اها تصديق ٿئي ٿي ته ٺٽو سنڌونديءَ جي شاخن جي وچ ۾ واقع هو؛ تنهن جي معنيٰ ته هيءَ رستي آبڪلاڻيءَ جي موسم [مئي، جون کان آگسٽ ۽ سيپٽمبر] دوران پوريءَ طرح محفوظ رهندي هئي. انهيءَ حقيقت جي تصديق سلطان فيروز شاھ جي ٺٽي خلاف مهمن [۱۳۵۰-۱۳۶۵ع] ۽ ان بعد شاھ بيگ ارغون جي هٿان ٺٽي جي فتح [۱۵۲۰ع] بابت تاريخ ۾ ڏنل حوالن مان پڻ ٿئي ٿي. انهن مان سراج عفيف جي تاريخ فيروز شاھي ۽ ادرڪيءَ جي بيڪلارنامي ۾ ڏنل حوالا ٻين سڀني جي ڀيٽ ۾ وڌيڪ مستند آهن. ادبي لکڻين ۾ ٺٽي جو ”آب پنجاب“ [يعني سنڌوندي] ۽ ”درياءُ“ [يعني ان جي واهن يا شاخن] جي وچون وچ واقع هئڻ جو وڌيڪ پڪو حوالو، سلطان فيروز شاھ جي دور حڪومت (۱۳۵۱-۱۳۸۸ع) جي شاعر مظهر جي شاعريءَ ۾ ملي ٿو. اهي شعر چوڏهين صديءَ جي آخري ڏهاڪي جي دوران چيل آهن.

هاڻي سوال آهي ته آيا ٺٽيءَ يا ٺٽ جي شروعاتي ننڍي آبادي مکيه درياءَ جي ڪپ تي قائم ٿي يا ان جي ڪنهن شاخ جي ڪپ تي؟ سنڌوندي ۽ انهيءَ مخصوص شاخ جي مکيه وهڪرن جي پاڻ ۾ هڪٻئي سان ڪهڙي موافقت هئي؟ انهن سوالن جو جواب هٿ ڪرڻ لاءِ اسان کي درياءَ جي بالڪل مٿي اترئين موڙ واري ماڳ توڙي هيٺين ڊيلٽائي وهڪري کي نظر ۾ رکي ان بدلايل رخ کي سمجهڻو پوندو جيڪو ٺٽي جي پسگردائيءَ ۾ وقوع پذير ٿيو (يعني اهو ڏسڻو پوندو ته ٺٽي جي اوسي پاسي واري ايراضيءَ ۾ سنڌوءَ جي رخ بدلائڻ وقت بالڪل مٿي ڪهڙي نقطي تي موڙ کاڌو ۽ هيٺ تي ڪهڙي ڊيلٽائي شڪل اختيار ڪئي جنهن جي نتيجي ۾ سندس رخ بدليو). انهيءَ سلسلي ۾ هيٺين مفروضن کي (جيڪي گهٽ ۾ گهٽ ظاهر طور ڪافي حد تائين اعتبار جوڳا به آهن ۽ حسب ضرورت دليل طور پيش ڪرڻ جهڙا به) نظر ۾ رکنو پوندو: (۱) مکيه درياءَ موجوده نواب شاھ ۽ سکريند تعلقن جي ايراضين ۾ ڪنهن هنڌ تي پراڻ ڏانهن رخ ۾ ڪندڙ پنهنجو اوڀر-ڏکڻ وارو وهڪرو مٿي ڏنل ڏانهن رخ رکندڙ [اولهه-ڏکڻ طرف موڙ کاڌو؛ (۲) درياءَ جي انهيءَ نئين وهڪري، يعني اولهه-ڏکڻ واري وهڪري، (پهرين) شهدادپور، نصرپور ۽ ٽنڊي محمد خان جو رخ ورتو ۽ اڳتي وري ڏکڻ-اولهه طرف موڙ کائي ٺٽي ڏانهن رخ رکيو؛ (۳) درياءَ اتر ۾ چليا ۽ ڏکڻ ۾ خان سومرا گهٽ واري ايراضي مان ڪنهن هنڌ ان پنهنجي مکيه وهڪري ۾ ڦيرو کائي وڃي ڏاکڻيون پاسو ورتو ۽ اهڙيءَ ريت ٺٽي واري ايراضيءَ جي اڀرندي لڪ وڃهيو ٿي وڃڻ لڳو. ڏکڻ طرف موڙ واري ور وٽان نديءَ جي هڪ معاون شاخ کانئس ڪٽجي جدا ٿي وئي، جا بعد ۾

انهيءَ ٻراڻي ڪاريءَ جي خشڪ ڍوري ۾ داخل ٿي وئي [جيڪو اسلامي دور کان گهڻو اڳ هڪ مکيه درياءُ هو]، بعد ۾ اها شاخ اڳتي ٻن شاخن ۾ ڦٽي نڪتي. انهن مان هڪڙي شاخ اتر ۾ مڪلي جي ٽڪرين وچان وهندي اڳتي ڏکڻ-اولهه طرف گهاري جي رخ تي وهڻ لڳي، جڏهن ته ٻي شاخ مڪلي واري ٽڪر جي آڀرندين ڪڇ مان ڦيرا کائي پوءِ ڏکڻ طرف وهڻ لڳي. سنڌونديءَ جي وهڪري ۾ انهيءَ تبديلي جي نتيجي ۾ سما قوم جا اهي راج، جيڪي مڪلي واري ايراني ۾ آباد هئا، سي جهججي ۽ دائمي وهندڙ پاڻي مان سکيا ٿيا. سمن جي پهرين اهم وسندي، جيڪا سندن راج يعني ساموئي جي نالي سان مشهور ٿي، ۽ جيڪا سندن جاگيرداري اقتدار جو ابتدائي مرڪز پڻ ٿي، سا مڪلي ٽڪرين جي بالڪل آترئين ڇيڙي وٽان وهندڙ ۽ گهاري طرف ويندڙ شاخ جي کاٻي ڪپڙ (ڏکڻ طرف) تي آباد ٿيل هئي. تنهن بعد سندن زرخيز زمينون مڪلي ٽڪرين جي اولهه طرف وڌنديون ۽ پکڙنديون ويون. تڏهن کان ئي اهو علائقو 'سامڪي' (يعني سمن جو علائقو) سڏجڻ لڳو. روينيو سرشتي جو اهو مرڪل، جنهن ۾ اها ايراضي شامل آهي، سو اڄ تائين انهيءَ ئي 'سامڪي سرڪل' جي نالي سان سڏجي ٿو. سمن جي ٻي بستي مڪلي سلسلي جي آڀرندين ڪڇ مان وهندڙ شاخ جي آڀرندي (کاٻي) ڪنڊ تي وڌڻ ويجهڻ لڳي. هڪ طرف انهيءَ وسنديءَ جون زمينون وڏين زرخيز ڊيلٽائي ايراضن واريون هيون، جيڪي ان جي اوڀر ۽ ڏکڻ-اوڀر طرف پکڙيل هيون، ته ٻئي طرف انهيءَ شاخ جو اولهائون ڪنارو مڪلي جي ٽڪري سڀيان پاڻي جي ڪاٽ کان محفوظ ۽ مستحڪم هو، جنهن ڪري ان جا گهات ڏاڍي سهولت ۽ سهنج وارا هئا. تنهنڪري اها آبادي جا هونئن بنيادي طور محض هڪ مڇي مياڻ رهي ها، سا نيٺ هڪ اُتشي بنبجي وٺي ۽ پوءِ وڏي تيهان وڏو ٺٽ بنبجي وٺي (۳). سمن حاڪمن جڏهن اهو محسوس ڪيو ته اها صورتحال آمدرفت ۽ نقل و حمل لاءِ وڌيڪ سٺائي ۽ فائديمند آهي ته هنن ساموئي مان پنهنجا ديڙا کڻي اچي انهيءَ ٺٽ ۾ قائم ڪيا جنهن جي نتيجي ۾ هاڻي اهو ٺٽ سرڪاري نگر (راجڌاني) بنبجي ويو. اهوئي نگر ان بعد جلد ئي پنهنجي ايراضي ۽ پکيڙ ۾ وڌندو ٺٽ وڃي وڏو ٺٽو ٿيو ۽ پُراڻو نالي سان مشهور ٿي ويو. سمن جي فاسياري حاڪم ڄام نندي جي مستحڪم ۽ طويل دور حڪومت (۸۶۶-۹۱۴ھ) ۾ ٺٽو پنهنجي شان شوڪت ۾ عروج کي پهچي ويو. ڄام نندي کي (بجا طور تي) سنڌ جو هارون الرشيد سڏجي ٿو.

هن سلسلي ۾ جيڪي سوال اٿن ٿا ۽ جن جو جواب پيش ڪرڻو آهي، سي هي آهن: ٺٽي شهر جي بڻهه شروعاتي ۽ بنيادي آبادي ٺٽڪ ڪهڙي خاص هنڌ تي قائم ٿي؟ سمن حاڪمن شهر جي ڪهڙي حصي کي سڀ کان پهرين سڌاريو ۽ ترقي ڏني؟ شهر جا بعد ۾ وڌندڙ حصا ڪهڙا هئا، جيڪي مشهور ۽ ممتاز ٿيا؟

ٺٽي شهر جي کنڊرات جي موجوده صورتحال تي نظر ڪڍجي ٿي، ته معلوم ٿئي ٿو ته اهڙيون حدون ۽ نشان خير ڪٿي محفوظ رها آهن، جن مان شهر جي ترقيءَ جي مختلف دورن جو واضح

ثبوت ملي سگهي. ڪي اهڙيون مسجدون برابر باقي رهيون آهن، جن مان شهر جي ڪن اهڙن ڀاڱن جا اهيڃاڻ ۽ آثار ملن ٿا جيڪي ڪنهن وقت شهر جا ساوا ستابا ۽ اهم پاڙا هئا. انهيءَ لحاظ سان، شهنشاهه شاهجهان جي دور حڪومت [۱۰۵۴-۱۰۶۸ھ = ۱۶۴۴-۱۶۵۸ع] ۾ نهر ايل شاهجهاني مسجد، توڙي انهيءَ جي اتر اوڀر ۾ ٺهيل هڪ ننڍي مگر شاندار اسيرخاني مسجد اها شاهدي ڏين ٿيون ته شهر جي اتر-اوڀر وارو اهو ڀاڱو مغلن جي دور حڪومت [۱۰۰۰-۱۱۵۰ھ = ۱۵۹۲-۱۷۳۷ع] ۾ خوب آباد ٿيو. انهيءَ کان اڳ جي دور جي جامع مسجد ۾ هڪ جامع مسجد ”جامع فرخ ارغون“ آهي ۽ ٻي ”مسجد دابگير يا مسجد ديگران آهي. انهن مان پوئين مسجد شهر جي ڏکڻ-اوڀرئين ڀاڱي جي واحد باقي بچيل نشاني آهي، جنهن ۾ ارغون ۽ ترخان حڪمران اچي آباد ٿيا هئا. ارغون-ترخاني دور ۽ پوءِ مغل دور ۾ آباد ٿيل شهر جا اهي ڀاڱا، جن جي آبادي تي اهي مسجدون شاهد آهن، گهڻي ۾ گهڻي ايراضي، موجوده شاهي بازار جي اوڀرندين حصي جو اتر کان وٺي ڏکڻ تائين وڏو علائقو والاريندڙ آهي. انهيءَ حقيقت مان ازخود هي نتيجو نڪري ٿو ته ارغونن ۽ ترخانن واري دور کان اڳ يعني سمن جي دور وارو ٺٽو موجوده شاهي بازار جي اولهه ۾ واقع هو.

ٺٽي شهر وارا هن شهر جي قدامت بابت هڪ عام خيال ڏاڍي دلچسپ ۽ افسانوي انداز ۾ بيان ڪن ٿا ته لفظ ٺٽو فارسي لفظ **ٺهه ٺهه** (سنڌي ۾ مطلب تهه مٿان تهه) مان ٿري **ٺهه ٺهه** ٿيو، جا ڳالهه انهيءَ حقيقت کي صاف ٿي ڪري ته هتي تاريخ جي مختلف دورن ۾ آبادي هڪٻئي پٺيان قائم ٿيندي رهي آهي، ۽ قبضن مٿان قبضا ٿيندا رهيا آهن. شهر جا جهونا ڄاڻو ماڻهو اڪثر انهيءَ خيال جا آهن ته شهر جا جيڪي ڀاڱا ٻن جي ڀيٽ ۾ وڌيڪ مٿانهان آهن، سي ئي ان جا قديم حصا آهن. هن خيال ۾ بهرحال هڪ وڏو دليل پوشيده آهي، ڪٿي جو ان ڪي شهر جي قديم حصن جي بيهڪ بابت قطعي راءِ جو درجو نه ڏجي. هيٺين وچور موجب، ڄاڻايل ڀاڱا شهر جا اوائلي مٿانهان حصا سمجهيا وڃن ٿا:

۱. ڪارائي محلو: سڄوئي ڪارائي محلو، جيڪو شاهي بازار جي ’ڀڳڙا بازار‘ واري ڀاڱي کان اولهه طرف واقع آهي ۽ پڻ ان جي اوڀر طرف هليو وڃي ٿو، جنهن ۾ ”اڍر پاڙو“ به اچي وڃي ٿو.

۲. شاهي بازار جي ”ڦول بازار“ واري ڀاڱي جي اولهه طرف پکڙيل ايراضي.

۳. گل شاهه شيرازي جي مسجد جي چوگرد ايراضي، توڙي ان جي اوڀر طرف پکڙيل ايراضي.

اهي سڀ ايراضيون شهر جي اولهائين حصي ۾ شاهي بازار جي ٻه اولهه طرف آهن. فقط هڪڙو مست-سطحي محلو، ”پلنگ پاڙو“ [جيڪو اميرخان مسجد جي اولهه ۾ واقع آهي] سو شاهي بازار جي اوڀر ۾ آهي. هاڻي جيڪڏهن هي مٿاهينءَ سطح وارا شهر جا حصا اوائلي آباديون ڪري مڃجن ته پوءِ نتيجي طور شهر جو اولهه وارو ڀاڱو (جيڪو شاهي بازار جي اولهه طرف

واقع آهي)، ۽ جيڪو انهي اڳئين دريائي ٻيٽ جي اوڀرين پاسي واري ٻنڌ سبب ٺهيل هڪ وڏي ڪاهيءَ جي اوڀرين ڪٽيءَ سان لڳو لڳڪ موجود آهي، سوئي اهو ابتدائي ۽ اوائلي آباد ٿيل حصو آهي. هن ئي حصي جي اترئين ڀاڱي ۾ ”مسجد ولي نعمت“ واقع آهي. مقامي روايتن موجب شاهجهان واري جامع (مسجد) جي بنياد پوڻ کان اڳ اهائي مسجد جامع مسجد طور استعمال ٿيندي هئي. انهن روايتن موجب ”مسجد ولي نعمت“ ۾ ڪڏهن هڪ مدرسو به هو، جنهن ۾ مشهور صوفي بزرگ شاه مراد [۸۳۱ کان ۸۹۳ هجري] به تعليم ورتي هئي. انهيءَ سان ظاهر ٿئي ٿو ته سمن جي حڪمرانيءَ جي پوئين دور ۾ ان اولهائين ڀاڱي جي اتر وارو پاسو مکيه شهري علائقو هو.

انهيءَ حساب سان، هاڻي باقي اولهائين ڀاڱي وارو ڏاکڻو حصو [يعني موجوده شهر جي ايراضيءَ جو ڏکڻ اولهه وارو حصو] ٻجي ٿو جنهن ۾ اها کوجنا ڪرڻي آهي ته سمن جي حڪمراني جي اوائلي دور وارو قديم نٿو ڪٿي واقع هو. انهيءَ ڏس ۾ محض خيالي اندازن کان علاوه جيڪي وزني دليل اسان جي راءِ جي پٺڀرائي ڪري سگهندا، تن مان وڌيڪ اهم دليل هي آهي ته هتي ٻه اهڙا اهم پاڙا آهن جيڪي شهر جي بنيادي قدامت ڏيکارين ٿا. انهن مان هڪڙو آهي اسلام پور وارو پاڙو، جنهن جو ذڪر مير علي شير قانع ڪيو آهي، ۽ ٻيو آهي ”نٺ پاڙو يا نٺ پاڙو“ جنهن ڏانهن هن وقت تائين ڪنهن جو توجهه نه ٿيو آهي، پر تاريخي لحاظ سان اهو هڪ اهم پاڙو آهي. اهو پاڙو، اسلام پور پاڙي جي ڏکڻ ۾ آهي. هن وقت انهي نٺ پاڙي ۾ جايون ڇڪهيون ڪي گهڻي تعداد ۾ باقي نه رهيون آهن، پر ڪن ماڻهن جي يادگيري موجب ڪنهن وقت اهو محلو ايراضيءَ ۾ چڱو وڏو هو. (۴) شهر جي هن حصي جي سڀ کان اهم ڳالهه ته هيءَ آهي جو ان جو اهو قديم نالو يعني ”نٺ يا نٺ“ اڄ تائين باقي رهيو آهي. هڪ ٻيو غور لائق نڪتو هيءُ آهي ته اها ايراضي ڪافي مٿاهين سطح واري آهي، جنهن مان ظاهر آهي ته گذريل صدين ۾ هتي ماڻهن جي آباديءَ مٿان آبادي قائم ٿيندي رهي آهي. هن ئي ڏاکڻي ڀاڱي ۾ هڪ ٻي نٽي (اوائلي آبادي) هئي، جنهن کي ۸۶۶ کان ۸۹۳ هجري [۱۴۶۲ کان ۱۴۸۸ع] جي دوران، درويش شاه مراد جي سفارش سان جمار نندي جي هندو وزير لکدير ۽ سندس پٽ سولي وسايو هو جنهن ڪري ان کي ”سولو نٽي“ جي نالي سان سڏيو ويو. هيءُ ”سولو نٽي“ ان وقت تائين موجود هئي جنهن وقت مير علي شير قانع تاريخ رقم ڪري رهيو هو، يعني ڪي به سؤ سال اڳ، لفظ ”نٽي“ تاريخي اهميت رکندڙ آهي، ڇاڪاڻ جو اهي ٻئي نالا يا لفظ، يعني نٽي ۽ نٺ [جيڪي ٻئي اوائلي وسيلن بستن جي نشاندهي ڪن ٿا]، سي شهر جي هن ئي حصي ۾ ملن ٿا، جن سان انهيءَ ابتدائي وسنديءَ جي شناخت ٿي وڃي ٿي، جيڪا پوءِ وڏي وڃي شهر ٿي وئي. هن ايراضيءَ جو درياءُ جي ٻيٽ سان جيڪو لاڳاپو آهي تنهن مان به انهيءَ نتيجي جي وڌيڪ تائيد ٿئي ٿي. نٺ يا نٺ محلو، جيڪو ڏکڻ

۾ آهي ۽ اسلام پور مڃلو، جيڪو اتر ۾ آهي [جيڪو پڻ اوائلي دور ۾ وڌيو ويجهيو] (۵) سي ٻئي مڃا انهيءَ ڏند مثلي ڪڍ جي اوڀرين ڪپ تي واقع آهن جنهن کي ”تند سر“ سڏيو وڃي ٿو، جنهن جو ڀتو پڻ درياءَ جي ٻيٽ سان وڃي ٿو ملي. ”تند سر“ جي لغوي معنيٰ آهي پاڻيءَ جي هڪ ڀرپور وڏي ڇڪر. تازن انگن اکرن موجب انهيءَ جي پکيڙ ٺٽ-اسلام پور واري اوڀرين ڪپر کان وٺي اولهه طرف مڪلي ٽڪري جي لاهي تائين آهي. پاڻيءَ جي اها ڏند جيڪا اڳئين درياءَ يا ان جي ڪنهن شاخ جي ٻيٽ سان لاڳو هئي، سا اڀرندي ڪناري تي ٻڙين لاءِ هڪ مثالي لنگرگاهه جو ڪم ڏيندڙ هئي. پاڻيءَ جو جهجهو مقدار هتي سڄوئي سال، يعني آبڪلاڻي توڙي سياري ٻنهي موسمن ۾ موجود هوندو هو. ان جي اوڀرين ڪپر تي موجود بن جليل القدر بزرگن، لال ڇٽو ۽ ابراهيم شاهه جا مقبرا اها شاهدي ڏين ٿا ته هيءُ هنڌ هميشه هڪ مرڪز رهيو آهي ۽ هر امڪاني حد تائين اهو شهر جو اوائلي ساڻو ستابو حصو رهيو آهي. ان جي آسپاس سائون درياءَ جي اولهين طرف مڪلي جي ٽڪر جي ڪنار سان درياخان جو ”ڪوٽ“ (۶) هو، جيڪو ڄام نظام الدين جو وزيراعظم ۽ سپه سالار هو. انهيءَ ڪري ئي وزيراعظم درياخان شهر جي هن قدير ڏکڻ-اوڀر وارين ايراضين جي آبپاشي جي مسئلي تي گهڻو ڌيان ڏنو ۽ مشهور ”علي جان واه“ [عرف خانواه ڪئنال جنهن کي هاڻي علي جاھ سڏيو وڃي ٿو] کوٽايو. اهو واه ڪلري سان پاڻي کڻي، ”وڏي الله ڪاهي“ (چئنل) وٽان ۽ پوءِ ”ننڍي الله ڪاهي“ (چئنل) وٽان وهندو هو. معلوم ٿئي ٿو ته انهيءَ علي جاھ واه جو ٿورو پاڻي پوڄڙي جي ٻن ڪاهين مان (جن کي هاڻي ”گهاڙ مسان“ ۽ ”گهاڙ مڇي“ سڏجي ٿو) وهندو وڃي تندسر ڏند ۾ ڇوڙ ڪندو هو. آبپاشي جي انهيءَ آڳاٽي سرشتي، بعد جي دورن ۾ (۷) ٻين واهن لاءِ راه هموار ڪري ڇڏي، جن ٽي جي اوڀر واري ايراضيءَ کي خوبصورت باغن واري مرزمين بنائي ڇڏيو.

## اشارا

[ڏنگين ليڪن ( ) ۾ سمجهاڻيون مترجم طرفان، ۽ چورس نشانين [ ] ۾ سمجهاڻيون خود مصنف طرفان آهن - مترجم: فضل احمد بچائي.]

(۱) اهڙن نالن واريون ڪي اڳيون وسنديون (مثلاً ٺٽ گوراھو، ٺٽ هوتچند وغيره به باقي آهن، جيئوٿيڪ سنڌوءَ جو ويجهڙائيءَ وارو وهڪرو تبديل ٿي چڪو آهي.

(۲) ٽي سگهي ٿو ته تيرهين صديءَ جي تبديليءَ وقت يا ان کان ڪجهه اڳ ائين ٿيو هجي. توڙي امير خسرو جيڪو ”تهته“ جو ذڪر ڪيو آهي سو به ٽي سگهي ٿو ته ”ٺٽ“ جي هڪ حيثيت رکندڙ هجي، يعني شهر ٺٽي جي صورت اختيار ڪرڻ کان اڳ واري ترقي يافته صورت.

(۳) عيني شاهدن جي بيان موجب، ۲۰-۱۹۱۵ع تائين اتي ۱۰۰۰ قبيلي جا ڪيترائي گهر موجود هئا، جنهن جي فردن کي عام طور تي [سندن ٺٽ محلي جي نالي پٺيان] ”ٺٽياري“ سڏيو ويندو هو. انهن سان حاجي عبداللہ ٺٽياري ۽ ورايو ٺٽياري [جيڪي ۱۹۱۸ع کان اڳ گذاري ويا] جا نالا ماڻهن کي اڃان به ياد آهن [هيءَ معلومات اسلام پور محلي جي محمد قاسم ميمڻ کان ملي].

(۴) معارف الانوار في بيان فضائل سيدالابرار وائمه اطهسار واحوال قطب المختار، درويش شاهه مراد جي سوانح عمري آهي، جيڪا ٺٽي جي محمد صالح بن ملاذڪريا ۱۴۰۰ هجري مطابق ۱۷۲۷ عيسوي ۾ تاليف ڪئي [جامع مسجد ٺٽي جي مرحوم مولوي محمد حسين جي قلمي نسخي جو باب نانئون]. شاهه مراد لکدير ۽ سندس پٽ مولوي کي هدايت ڪئي ته هو شيرازي محلو ڇڏي ڏاکڻي ڀاڱي ۾ وڃي پنهنجا گهر قائم ڪن.

(۵) غالباً هن محلي کي ”اسلام پور“ جو انتهائي مبارڪ نالو نامياري حاڪم چار نظام الدين جي ڏينهن ۾ مليو. انهيءَ (محلي) جي مسجد ۾ فقير حاجي سليمان جو مقبرو موجود آهي جنهن جو ذڪر ”تحفة الطاهرين“ جي مصنف ڪيو آهي. هن محلي ۾ هڪ ٻي پراڻي قبر پڻ موجود آهي، جيڪا ”بيبي رائي جي قبر“ جي نالي سان مشهور آهي. اهو به ٿي سگهي ٿو ته اها سمن جي اوائلي حاڪمن مان ڪنهن نيڪ خاتون جي قبر هجي.

(۶) عيدگاهه جي اوڀرين طرف واري ايراضيءَ کي ”درياهن جو ٽڪر“ سڏيو هيو ۽ ڇاڪاڻ جو سندس ڪوٽ ۽ حويلي انهيءَ هنڌ ٺهي هئا. اهي ڏاڪا، جيڪي هاڻي عيدگاهه ڏانهن ويندڙ آهن، سي ڪوٽ جي آترئين [پٽ واري] واري طرف واقع آهن. اهي ڏاڪا هاڻي ڊهي ڦٽي ويا آهن، پر انهن جا نشان ڏسڻ ۾ اچن ٿا.

(۷) زباني روايتن موجب، مغلن جي دور ۾ به اتي ڪي آبپاشي جون واهيون هونديون هيون ۽ موجوده شاهي بازار واري هيٺاهين اصل ۾ اهڙي ئي ڪنهن واهيءَ جو پٽ آهي. [هيءَ معلومات عابدائي خاندان جي نواب خير محمد کان ملي، جنهن خاندان جي ناماچار جو سلسلو ارڙهين صديءَ کان هلندڙ آهي].

(مترجم: فضل احمد بچاڻي)



# سلطان محمود بڪري ۽ شاه طوماسپ جا لاڳاپا

سيد حسام الدين راشدي

ترجمو: غلام محمد لاکو

[هي ٻيهر محترم سيد حسام الدين راشدي سال ۱۹۷۲ع ۾ ايران شناسن جي ۲- بين الاقوامي ڪانگريس تهران ۾ پڙهيو هو. هي ٻيهر تازو اسلام آباد مان نڪرندڙ رسالي ”دانش“ نمبر: ۹ (بهار ۱۳۶۶ شمسي هجري) ۾ ڇپيو آهي. نظريه ضرورت تحت رسالي جي اها ڪارڻ هن مقالي جو عنوان تبديل ڪري ”ايراني دربار ۽ سنڌ جي دربار جا ڏهين صدي هجريءَ ۾ تعلقات“ موضوع سان ان کي ڇاپيو آهي. سنڌ جي سياسي تاريخ ۾ هن ٻيهر جي اهميت سبب ان کي ”مهراڻ“ جي پڙهندڙن لاءِ ترجمو ڪيو ويو آهي].

ڏهين صدي هجري (قري) ۾ بخارا کان دهلي تائين، قديم گهراڻا خستہ ٿيا ۽ ٻين خاندانن انهن جي جاءِ والاري. قديم حڪومتون خستہ ٿيون ۽ نيون قوتون نسري نروار ٿيون. شيبانين جو خاتمو (۹۰۶ھ/۱۵۰۰ع)، صفوي سلطنت جو قيام (۹۰۷ھ/۱۵۰۲ع)، هرات جي تيموري خاندان جو زالن ۽ اولاد جي ڪثرت سبب گل ٿيڻ (۹۱۳ھ/۱۵۰۶ع)، بابر جو فرغانه کان ڀڄي ڪابل ۽ قنڌار ٿي قابض ٿيڻ (۹۲۸ھ/۱۵۲۱ع) ۽ هندستان ۾ نئين بادشاهيءَ جو بنياد رکڻ (۹۳۲ھ/۱۵۲۶ع)، شاه بيگ جو قنڌار ۾ بابر هٿان شڪست کائڻ ۽ سنڌ طرف اچي. سن جي خاندانن کي خستہ ڪري نئين حڪومت ٺاهڻ (۹۲۷ھ/۱۵۲۰ع)، شيرخان سوري هٿان همايون جي شڪست ۽ سنڌ ۾ پناهه نه لهن (۱۰- رجب ۹۴۷ھ/۲- نومبر ۱۵۴۰- ۹- ربيع الثاني ۹۵۰ھ/ ۱۷- جولاءِ ۱۵۴۳ع) ۽ شاه طوماسپ جي دربار ۾ پهچي، تخت ۽ تاج جو هن بادشاهه جي مدد سان واپس وٺڻ—هي سڀ واقعا ڏهين صدي هجريءَ جي ابتدائي چوٽائي ۾ ٿي گذريا\*. انڪري ايران جون قديم سياسي، ملڪي ۽ علمي حالتون توڙي هند—پاک نڌي ڪنڊ جو نقشو به بدليجي ويو. اهڙي سبب آهي جو پوءِ نڌي ڪنڊ تي، صدين تائين ايران جي برتري جاري رهي. هتان جي ملڪي ماحول ۽ اجتماعي سياست کي جن به اميرن، عالمن ۽ سدبرن تشڪيل ڏني ۽ نئين زندگي بخشي، اهي يا ته ايراني يا وري توراني هئا.

ڇاپي. مٿن ۾ تاريخون غلط ڇپيون آهن، جن کي ترجمي وقت درست ڪيو ويو آهي.

سلطان محمود بکري ۽ سندس خاندان به انهن ماڻهن ۾ شامل آهي، جن ڏهين صديءَ جي ابتدا کان وٺي آخر تائين هرات، ڪابل ۽ قندار توڙي سرزمين سنڌ تي مهمون سڙائجام ڏنيون. مير ذوالنون ارغون ۽ شاه بيگ ارغون جي وقت سلطان محمود جو پيءُ مير فاضل ڪوڪلتاش ڪابل، قندار، بست ۽ زمين داور تي قائم رهيو (۱). ان بعد هي ان ملڪ مان تڙيا ويا. ۽ اچي سنڌ تي قابض ٿيا. هن خاندان جي ڪجهه ماڻهن خاص ڪري پيءُ جي موت کان پوءِ، سلطان محمود ملڪي معاملن جي لاهن چاڙهن ۾ ان مٿ نشان چڙيا. شاه حسن ارغون جي وفات (۹۹۲ھ/۱۵۵۵ع) تي جڏهن سندس ڪو وارث نه هو، سلطان محمود اتر سنڌ ۾ سيوهڻ کان سبيءَ تائين پنهنجي اڳڪ سلطنت جو بنياد رکيو (۲).

سلطان محمود جا وڏا خوارسڪان جا هئا، جيڪو اصفهان ۾ تحصيل ”جي“ جو هڪ ڳوٺ هو (۳). مير محمد معصوم بکري پنهنجي ”تاريخ سنڌ“ ۾ سندس خانداني سلسلو هن ريت لکيو آهي: ”سلطان محمود بن مير فاضل بن مير عادل بن احمد خواجه.“ وڌيڪ لکي ٿو ته: احمد خواجه جو واسطو ٽن پيڙهين ذريعي ملڪ محمود نان ده (ماني ڏيندڙ)، سان لڳي ٿو جو اصفهان ۾ پهچ ۽ سغا ڪري مشهور هو (۴). جنهن وقت امير تيمور اصفهان کي تاراج ڪيو (۸۹ھ/۱۳۸۷ع) (۵)، ان وقت محمود جو وڏو ڏاڏو احمد خواجه، امير ذوالنون ارغون جي پيءُ امير حسن جي هٿ چڙهيو ۽ ان وقت کان شاه حسن ارغون (پوتو امير ذوالنون) جي وفات تائين هي خاندان ساڻن گڏ رهيو.

ارغونن سان گڏ ترخان به سنڌ ۾ آيا جن جو تعداد گهڻو هو، جڏهن ته مير فاضل ڪوڪلتاش، جو خاندان چند ماڻهن تي مشتمل هو (۶). ان جي باوجود به ڏسڻ ۾ اچي ٿو، ته ترخانن جي دشمني ۽ رقابت هوندي به، سلطان محمود اڌ سنڌ تي مسلط ٿي ويو. وٽس جانباز ۽ وفادار سپاهي هئا، جنهنڪري پاڻ ترخانن تي حاوي رهيو. پاڻ مشڪل ڪمن کي سمجهڻ ۽ مسئلن حل ڪرڻ ۾ وڏي مهارت رکندو هو. سندس شخصيت نهايت دلچسپ هئي ۽ سنڌ جي تاريخ ۾ جهڙس سياسي بصيرت جو مثال گهٽ ملي ٿو.

پاڻ جنهن وقت حڪومت جي واڳ ورتائين، اهو دور خطرون سان ٻُڙ هو. ٺٽي جو حاڪم مرزا عيسيٰ ترخان سندس سخت دشمن هو ۽ سندس وجود کي ختم ڪرڻ جي ڪاڍ هو. هندستان ۾ همايون بادشاهه، شاه حسن جي موت کان هڪ مهينو اڳ (۹- جمادي الاول ۹۹۲ھ/

۱۰- اپريل ۱۵۵۵ع)، لاهور تي قبضو ڪيو هو (۳- ربيع الآخر ۹۹۲ھ/۲۴- فيبروري ۱۵۵۵ع)، ۽ ٽي مهينا پوءِ (۲- شعبان ۹۹۲ھ/۲۲- جون ۱۵۵۵ع) سرهند وٽ سورين کي شڪست ڏئي، ٻيو ڀيرو سرزمين هند تي منان جو جهنڊو ڦڙڪايائين. همايون بادشاهه پڻ سلطان محمود جو دشمن هو. جڏهن هو شير شاه سوري هٿان شڪست کائي سنڌ پهتو هو (۲۸- رمضان ۹۹۴ھ/۲۴- فيبروري ۱۵۴۱ع- ۷- ربيع الثاني ۹۵۰ھ/۱۷- جولاءِ ۱۵۴۳ع)، تڏهن سلطان محمود پنهنجي ولي نعمت شاه حسن ارغون جي حڪم موجب، هر جاءِ تي سندس مزاحمت ڪئي هئي ۽ کيس ڪٿي به

آرام ڪرڻ نه ڏنائين. ايتري تائين جو مجبور ٿي کيس ايران وڃڻو پيو. مير معصوم موجب سلطان محمود هٿان جيڪا شڪست بادشاهه همايون کي آئي ۽ سندس بهترين امير ڪٽب آيا، انڪري هو سنڌ ڇڏي ايران طرف پناه وٺڻ لاءِ مجبور ٿيو (۷).

ان ۾ ڪوبه شڪ نه آهي ته سلطان محمود خان پنهنجي اباڻي وطن سان نسبت برقرار رکي. شاه حسن جي دور ۾ (۹۲۰ھ/۱۵۲۴ع — ۹۶۲ھ/۱۵۵۵ع)، جڏهن پاڻ اڃا بکر جو نائب حاڪم هو، ايرانين ۽ خاص ڪري ديني بزرگن سان رستو پيدا ڪري، خط ۽ ڪتابت جو تبادلو جاري ڪيائين. جڏهن ارغونن ۽ ترخانن ٺٽي ۾ شاه حسن جي پهچائيءَ ڌاري بغاوت جو جهنڊو بلند ڪيو (محرم ۹۶۲ھ/نومبر ۱۵۵۴ع)، تڏهن سلطان محمود بکر مان فوجي چٽا ساڻ ڪري، پنهنجي ولي نعمت جي مدد لاءِ خود روانو ٿيو. سيد جعفر مشهدي ٻي منزل تي اچي ساڻس مليو ۽ روضه رضويه جي تقين پاران، نقارن جو هڪ جوڙو پيش ڪيائين (۸). ان کي پنهنجي حڪومت لاءِ سٺو سوڻ سمجهي وڏي احترام سان قبول ڪيائين.

جنهن وقت سلطان محمود ايران سان لاڳاپا پٽي وڌايا، تڏهن پاڻ هن حقيقت کان غافل نه هو؛ ته جيئن همايون بادشاهه جي دل ۾ ڪدورت باقي هوندي، ايسن پاڻ اطمينان سان حڪومت نه ڪري سگهندو. مرزا شاه حسن جي وفات وقت اتفاق سان، ترڪ اميرالبحر سيدي علي رئيس به موجود هو، سو عيسائي ترخان جي بجاءِ سلطان محمود جي ويجهو اچي ويو. سلطان محمود به هن لاڳاپي مان فائدو ورتو ۽ جڏهن اميرالبحر هندستان جو ارادو ڪيو، تڏهن کيس صورتحال کان واقف ڪري صلح جي درخواست ڪيائين.

سلطان محمود سان بخت يادوري ڪئي. سيدي علي رئيس کيس بادشاهي، خوشنودي لاءِ شاهي مهر (دستاويز) موڪلي ڏني (۹). ان وقت موجود خطرو ٿري ويو ۽ چند مهينن کان پوءِ همايون بادشاهه به فوت ٿي ويو (۱۰- ربيع الاول ۹۶۳ھ/۲۸- جنوري ۱۵۵۶ع).

سلطان محمود ان دوران شاه طهماسب کي پنهنجو مددگار ۽ دوست سمجهي، چند ڀيرا پنهنجو سفير موڪلي بخشش ۽ لقب حاصل ڪيو. مير معصوم جي تاريخ سنڌ ۾ اچي ٿو ته سال ۹۶۵ھ (۵۷-۱۵۵۸ع) ۾ شاه ايران، سلطان محمود کي 'خان' لقب عطا ڪيو (۱۰). هن لقب کي گورکاني (مغليه) مؤرخن سطحي سمجهي اهميت نه ڏني، ۽ هميشه کيس سلطان محمود بکري ڪري لکيو اٿن. سنڌ ۾ هي لقب سندس نالي جو حصو بڻجي ويو ۽ سڀني سنڌي تاريخدانن کيس سلطان محمود خان بکري طور ياد ڪيو آهي. هن لقب سان گڏ کيس علم، نقاري، ڏه هزاري جهنڊي ۽ سروپاه سان نوازيو ويو (۱۱).

همايون جي وفات سان ختر ٿيل خطرو وري موٽي آيو. سندس جانشين اڪبر جوان، بلڪه نوجوان هو. جڏهن همايون جي لاءِ سلطان محمود خان تڪليف پيدا ڪئي، تڏهن عمر ڪوت ۾ اڪبر ڄائو (۵- رجب ۹۴۹ھ/۱۵- آڪٽوبر ۱۵۴۲ع). هي ٻار ڇهن مهينن جو هو ته همايون سنڌ ڇڏي ايران ۾ پناه ورتي. جيتوڻيڪ پيءُ هن واقعي کي وساري ڇڏيو، ليڪن پٽ ان کي،

غراموش نه ڪيو هو. هو انتقام وٺڻ لاءِ تيار هو. انهن خاص ماڻهن جي اڪثريت اڃا زندہ هئي، جن تڪليفون ڏنيون هيون ۽ اهي ڳالهون ڪري سندس (اڪبر) ياد ڪي تازو ڪندا هئا. اڪبر جو استاد ۽ هاڻي سيدسالار توڙي خانخاناڻ بيرام خان ۽ اڪبر جي پڙهي ڳليدن بيڪر انهن ڏينهن جا ڏکويل زندہ هئا، انڪري مصيبت اچڻ جو خطرو هر وقت موجود هو.

سلطان محمود خان اهي خطرا ڏسي، ڏاڍپ ڪري خانخاناڻ بيرام خان جي هڪ عزيز ۽ تردي بيگ جي ڏيءَ گوهر تاج خانم سان شادي ڪري ورتي. مير معصوم لکي ٿو: عجيبه طريقتو رڻي شهر ۽ بازار ۾ هڪ دستور سان قبا تيار ڪرايائون ۽ متعدد مجلسون ڪري قسمن قسمن مزا ورتائون. ظاهر آهي ته ڪو ماڻهو سهڻن سالن جي عمر ۾ شاديءَ جو اهڙو جشن نه ٿو ڪري. کيس نه ته مباشرت جي ضرورت هجي ٿي ۽ نه وري ٽيوي منت جو طريقتو پورو ڪرڻ مقصد هو. هن واسطيداري پيدا ڪرڻ جو هڪ ئي سبب هو، ته جيئن بيرام خان تان ناگوار ۽ ان وٽندڙ صورتحال کي دفع ڪجي (۱۲). اڪبري دربار جو هي ڀرائو ملازم جڏهن عتاب ۾ آيو ۽ منصب تان معزول ٿيو ۽ ڪعبه الله جي زيارت تي سنڀريو، تڏهن ڪجهه وقت بڪر ۾ تڪڻ گهريائين ٿي. سلطان محمود خان موقعي جي نزاکت ڏسي، مٽي ماڻهيءَ جو واسطو ترڪ ڪري، ٻيڙيءَ جي 'چهار باغ' کي ويران ڪرائي ڇڏيو، ته جيئن بيرام خان ان سرسبز ۽ شاداب جاءِ تي رهي نه پوي (۱۳). همايون بادشاهه به ان جاءِ کي گهڻو پسند ڪيو هو. هي عمل سندس حالت سمجهڻ جو هڪ وڏو دليل آهي.

اڪبر سان گهڻي ويجهڙائيءَ کي سلطان محمود خان پسند نه ٿي ڪيو، ڇو ته ان ريت پنهنجي حڪومت وڃڻ جو امڪان هئس. هن کان پري ٿيڻ به نه ٿي چاهيائين، جنهن ۾ ٻن حڪومت وڃڻ جو خطرو ڏٺائين ٿي، انڪري سياسي طرح شاهه ايران کان خاص عنايتون حاصل ڪرڻ جي راهه هموار ڪيائين..

محمود کي 'خان' لقب عطا ٿيڻ بعد شاهه طهماسب جو ايلچي حق بردي بيگ لعلن جو هار، تاج، جزاء دار ڪمرندن، قيمتي سروباه، چٽ، اتاغ، جيفه زلف، عقار ۽ ٻيون قسمن قسمن نوازشون ۽ بادشاهي انعام ۽ ڪٿي بڪر ۾ حاضر ٿيو (۱۴). سفير جو جوڳو استقبال ڪري، سلطان محمود کيس گهڻي عزت ڏني. هي عمل بادشاهه اڪبر جي ڏيکاءُ کان علاوه پنهنجي ڀرائي دشمن مرزا عيسيٰ ترخان تي رعب وجهڻ لاءِ پڻ هو. مير معصوم لکي ٿو: حق بردي بيگ سڄو سال بڪر ۾ رهيو ۽ جڏهن واپسيءَ جو ارادو ڪيائين، تڏهن سلطان محمود خان ساڻس گڏ سيد ابوالڪارم سبزواريءَ کي سفير ڪري موڪليو (۱۵). هن صفوي دربار ۾ مهربانيون حاصل ڪيون. سال ۹۷۱ھ/۱۵۶۳ع جي باري ۾ صاحب عالم آرائي عباسي لکي ٿو: 'هن نو سئو ايڪهتر ۾ سلطان محمود خان بڪر ۽ سنڌ جي حاڪم پنهنجي سفير

\* هن موڪلڻ جي وضاحت لاءِ ڏسو تاريخ معصومي، سنڌي، حاشيه ص ۲۶۷.

ابوالڪارم کي موڪليو. هن گهڻي وفاداري ۽ عقيدت ۽ موروثي سچائي ڏيکاريندي، قيمتي تحفا به موڪليا هئا (۱۶).

شاهه طهماسب ٻيو پيرو به حق برديءَ کي سلطان محمود خان جي درٻار ۾ موڪليو ۽ مير معصوم موجب هن پيري کيس 'خانخاني' لقب عطا ڪيو ويو. هو لسڪي ٿو: 'ٻيو پيرو حق برديءَ کي مير ابوالڪارم سان گڏ ڏياري موڪليو. سلطان محمود خان کي "خانخاني" لقب ۽ طرحين طرحين نوازشن ۽ مهربانين سان نوازيو' (۱۷). سلطان محمود خان وٽ حق برديءَ جي اچڻ ۽ هن لقب ملڻ جو سال مقرر ڪرڻ ذرا مشڪل آهي، ڇو ته مير معصوم واقعاتي تسلسل ۽ تاريخن جي درستگيءَ ۾ لاپرواهه ڏسجي ٿو. هن ڏس ۾ تاريخ معصومي سن ۹۷۰ھ/ ۱۵۶۲ع لسڪي ٿي، جڏهن ته عالم آري عباسي سال ۹۷۱ھ/ ۱۵۶۳ع ڏنو آهي. مير ابوالڪارم جي واپسي احسن التواريخ ۾ هن سال ۾ ڄاڻائي ٿي. جيئن اچي ٿو ته: سن نو سئو اڪهتر ۾ شاهه عالم پناهه جي درٻار ۾ قاصد ۽ سوکڙيون موڪليائين. سلطان محمود خان بڪر جي حاڪم ابوالڪارم هٿان تحفن جا ڪئين قسم موڪليا... شاهه دين پناهه قاصدن (سفيرن) کي قيمتي خلمتون بخشي واپس موڪليو (۱۸).

بهرحال سلطان محمود خان لقب 'خانخاني' سان مشهور نه ٿيو (۱۹). ۽ اهڙو اشارو به ايراني تاريخن ۾ نه ٿو ملي. حقيقت ۾ هي لقب ايراني نه هو، بلڪ خاص گورگاني (مغليه) درٻار جو هو. هن ڏس ۾ مير معصوم غلطي ڪئي آهي. اهو سلطان محمود خان ئي هو، جنهن گوريو ٿي ته بيرام خان جي وفات بعد، گورگاني درٻار جو هي اعليٰ ترين لقب کيس ڏنو وڃي. سندس خيال هو ته ان لقب ملڻ سان، هو پاڻ کي پنهنجن داخلي دشمنن، سرزا عيسيٰ ترخان ۽ پوءِ سندس پٽ مرزا محمد باقي کان محفوظ رهندو. ان ريت ان منظوريءَ لاءِ مير ابوالڪارم (۲۰)، کي صفوي درٻار ۾ موڪلي ڏنائين. ايراني بادشاهه وٽان سفير حق برديءَ جي منزل اڪيري درٻار ڏي هئي. هو چند ڏينهن بڪر ۾ رهي پوءِ اڪيري درٻار ڏي روانو ٿيو ڏسجي ٿو.

اسان کي خبر آهي ته شاهه طهماسب ۽ اڪير بادشاهه ۾، قنڌار جي ماملي ڪري رنجش موجود هئي. ان هوندي به ٻنهي بادشاهن ۾ چڱا تعلقات هئا. هي اندازو شاهه طهماسب کي موڪليل جواب مان ٿئي ٿو، جيڪو ابوالفضل 'اڪبرنامه' ۾ محفوظ ڪيو آهي. هو لسڪي ٿو: 'سن ۹۷۲ھ/ ۱۵۶۳ع ۾ شاهه طهماسب جو ايلچي يڪجهتيءَ جي گلدستي ۽ هن درٻار جي تحفن سان گڏ پهتو. سلطان محمود خان بڪري پانهپ جو اظهار ڪيو ۽ سندس خواهش هئي ته هو خالرخاني يعني 'خانخاني' جو لقب هن درگاه مان حاصل ڪري. اڳ ۾ منصب، روڪڙ ۽ سفارش تي ملندا هئا، پر جڏهن اڪير مسند تي ويٺو ته هن اهي لقب اهليت جي بنياد تي ڏيڻ شروع ڪيا ۽ سفارشن کي رد ڪيو ويو. ان صورتحال ۾ جڏهن هي لقب منعم خان کي مليل هو،

انهيءَ ڪري عذر ڪيو ويو ۽ ايلچيءَ کي واپس موڪليو ويو (۲۱). هن منجهيل عبارت مان اڪبر ۽ طهماسب جي لاڳاپن جي صورتحال سامهون اچي ٿي.

منهنجي تحقيق موجب حق بردي هي پيغام آندو ۽ ابوالڪارم سان گڏ بکر پهچي پوءِ اتان اڪبري درٻار ڏي ويو. هن سفارت کي مير معصوم صحيح طرح نه سمجهيو، ان ڪري شاهه طهماسب جي سفارش جي حوالي سان گفتگو ڪندي، هن لقب ڏيڻ کي مذڪوره بادشاهه ڏي منسوب ڪيائين.

شاهه طهماسب کي اڪبر جي پھتل جواب مان ظاهر ٿئي ٿو ته سلطان محمود کي اڪبر 'اعتبار خان' جو لقب ڏنو هو ۽ مستقبل ۾ پڻ وڌيڪ نوازشن جو وعدو ڪيو (۲۲). هن حوالي کان سواءِ اهڙو ٻيو ڪوبه ناخذهن لقب جو ذڪر نه ٿو ڪري. تاريخ مير معصوم، اڪبرنامه ابوالفضل ۽ ٻيون ڪتابن مان تذڪرة الاسراءِ ڪيولرام سڀني هن متعلق خاموش آهن. ٻيون ڪتاب خاص انهن اميرن بابت آهي، جن کي بادشاهن وٽان لقب مليل هئا. ان ۾ به سلطان محمود خان کي 'اعتبار خان' جي لقب سان ياد نه ڪيو ويو آهي (۲۳). چئي نه ٿو سگهجي ته بادشاهه اڪبر جي خط ۾ چو ۽ ڇا لاءِ اهڙو اشارو ٿيل آهي؟

ميرزا عيسائي ترخان سن ۹۴۳ھ/۱۵۶۵ع ۾ وفات ڪئي ۽ سندس ظالم ترين پٽ مرزا محمد باقي مسند نشين ٿيو (۲۴)، جنهن کي سلطان محمود سان دشمني پنهنجي ٻيءَ کان ورثي ۾ ملي ۽ هن به انکي برقرار رکيو.

سلطان محمود خان ۽ شاهه طهماسب ۾، سن ۹۴۳ھ/۱۵۶۵ع کان پوءِ تاريخن ۾ سفيرن جي اچ وڃ جو احوال ڪونه ٿو ملي. پر ان زماني جي واقعن مان اهڙا اشارا ملن ٿا، ته سلطان محمود جو ايران مان خاص تعلق آخر تائين برقرار رهيو. مرزا باقي سن ۹۴۴ھ/۱۵۶۶ع ۾ اڪبر بادشاهه کي هڪ درخواست موڪلي ۽ شڪايت ڪئي ته سلطان محمود سندس حدن ۾ قنڌار جي قزلباشن جي لشڪر سان، دخل اندازي ڪري ٿو، جنهن لاءِ کيس تنبيهه ڪئي وڃي (۲۵). هن مان ظاهر ٿئي ٿو ته سلطان محمود، جو شاهه طهماسب جي ڀائٽي ۽ قنڌار جي والي سلطان حسين مرزا (۹۸۴ھ/۱۵۵۶ع)، سان ويجهو واسطو هو.

پراڻوب ۽ پرخطر زندگيءَ جا اسي سال پورا ڪرڻ بعد، هاڻي سلطان محمود خان ڪمزور ۽ ٽڪل هو. پيري مٿس حاوي ٿي چڪي هئي. کيس پٽائو اولاد نه هو، جو کائڻ پوءِ حڪومت جي واڳ سنڀالي. هڪ نياڻي 'بڪري بيگم' نالي هيس، جا سال ۹۸۰ھ/۱۵۷۲ع ۾ اڪبر کي نڪاح ۾ ڏنائين (۲۶)، ۽ گهر بڻائڻ ته باقي حياتي آرام ۽ سکون سان گذاري. ليڪن موت کيس ٻن سالن کان وڌيڪ مهلت نه ڏني ۽ ۸- صفر ۹۸۲ھ/۳۰- مئي ۱۵۷۴ع تي، جلندڙ جي مرض وگهي چوراسي سالن جي عمر ۾ فوت ٿي ويو. ٻه سال پوءِ ۹۸۴ھ/۱۵۷۶ع ۾ سندس مربي ۽ محسن شاهه طهماسب به مري ويو. اهڙيءَ ريت خير سان هنن ٻن شخصن جا لاڳاپا به پورا ٿيا.

سلطان محمود جي تعريف ڪندي مير معصوم لکي ٿو ته ڪهڙين صفتن جو مالڪ هو، بهادر ۽ سخي هو، سندس همت مشهور آهي ۽ سندس طبيعت ۾ ڏاڍي تڪاڻي هئي. جڏهن ڪاوڙيو هو ته آبي مان نڪري ويندو هو، خوريزيءَ کان به ٿورو نه ڪندو هو، بلاڪ ٿوري وهر ۽ بدگمانيءَ تي ماڻهن جو گهربار برباد ڪري ڇڏيندو هو. اهڙي شخص جي تاريخ وفات به ”دريهشت آسود ۹۸۳“ مان لڌائين (۲۸).

## حوالا ۽ حاشيا

(۱) ڏسو: قنڌار جي آس پاس ۾ بابا حسن ابدال (بابا ولي)، جي مزار تي ڪتبو (۹۲۰ھ) نصب ڪيل فاضل ڪوڪلتاش (رسالو آريانا، ڪابل، پرچو ڏهون، سال ڇهون، ۽ تحفة الڪرام مؤلف جو ڇاپو، حصو اول جلد ٽيون، ص ۵-۱۹۲، سال ۱۹۷۱ع). شاعر مولانا صبيحي جي حڪايت مان ظاهر آهي ته مير فاضل ظالم حاڪم هو (زمين داور) ۽ سندس ظلمن کان خلق ڏاڍي پريشان هئي (بدائع وقايع واصفي، ماسڪوايڊيشن، ص ۵۷-۱۱۵۶، ۽ تحفة الڪرام ص ۴۵۹).  
(۲) سلطان محمود شاه بيگ جي زماني ۾ بکر جو حاڪم هو (مير معصوم تاريخ سنڌ، ص ۱۲۲)، ۽ پوءِ شاه حسن جي دور ۾ بکر، سبي ۽ شال سندس حوالي هئا (تاريخ طاهري، ص ۷۲، سنڌي ادبي بورڊ). ولايت سبي سن ۹۵۰ھ ۾ سندس حوالي ٿي (تاريخ سنڌ مير معصوم، ص ۲۲۰). ان ڪري ابتدا کان بکري منسوب ۽ مشهور ٿيو. تاريخ طاهري موجب ملتان جي فتح کان پوءِ شاه حسن سن ۹۳۳ھ ۾ ملڪ جو هي حصو سلطان محمود جي حوالي ڪيو... بکر پهچي محمود خان بن فاضل ڪوڪلتاش کي اتي (بکر) حاڪم ڪيائين. صوبي جي مهمن کي سيوهڻ جي سرحدن کان سبي ۽ گنڇاڻ تائين سندس حوالي ڪيائين. (ص ۷۲).

(۳) معجز البلدان ج ۲، ص ۴۱۵ ۾ خراسڪان بابت لکيل آهي ته: ”خراسڪان بفتح اولهه و بعد الالف سين و آخره نون بين قري اصفهان ۹. فرهنگ جاگرافياي ايران: خوارسڪان (ج ۱۰، ص ۸۰-۲۱۶) اصفهان ۽ يزد جي رستي تي آهي. جي لاءِ ڏسو: فرهنگ جاگرافياي ايران (ج ۱۰، ص ۶۰-۲۱۶)، فرهنگ آباد هاي ايران (حصو اول، ص ۱۲۶). جي (ازدهستانهادي شهرستان اصفهان) ثابت آهي ۽ خوارسڪان، بجاءِ خراسڪان آهي (ص ۱۷۰). منتخب التواريخ اٽڪي غلط لکيو آيو ته ”اصل ايشان از ملوک جره من اعمال اصفهانست“ (خطي). ۽ ان متعلق تاريخ مير معصوم ۾ به غلط لکيو آهي. اچي ٿو: ”موضع خراسان اهل ايشان از ملوک چين (۹) من اعمال دارالسلطنت اصفهان“ (ص ۲۱۸). گنجينه تاريخ اصفهان ۾ خوارسڪان ثابت آهي (ص ۳۰۳).

اصل ۾ هي ڪتاب جي غلطي آهي ۽ عبارت هن ريت هجڻ گهرجي:

ايشان اهل موضع خراسڪان از بلوک ۹ جي من اعمال...).


(۴) تاريخ سنڌ مير معصوم، ص ۲۱۸.

(۵) عراق ۽ عجم تي ٻئي حملي وقت تيمور سن ۸۹۷ھ/ ۱۳۸۷ع ۾، اصفهان جي رهاڪن کي لاپڻوڊ ڪيو هو (ڊاڪٽر محمود الحسن صديقي: هسٽري آف دي ارغونس اينڊ ترخانس آف سنڌ، قلمي \* ۾ سن ۱۸۹۷ ۾ حاشيو، بحواله تزڪ تيموري - ظفرنامه - روضة الصفا - حبيب السير)

(۶) سندن سنڌ ۾ اچڻ جو سلسلو هن ريت آهي:

### احمد خواج

(۸۹۷ھ)



تفصيل لاءِ ڏسو: تاريخ مير معصوم ۽ تحفة الكرام، مؤلف جو ڇاپو، ص ۲۰۰. هي خاندان سنڌ ۾ چند ماڻهن تي مشتمل هو. انهن جو سلسلو سلطان محمود جي موت تي ختم ٿيو. (۷) سرزا شاه حسن ارغون ۽ همايون درميان جوڻ وٽ جنگ لڳي، جنهن ۾ همايون جا ناليوارا امير سلطان محمود هٿان مارجي ويا. مير معصوم موجب: ”هن واقعي کان بادشاهه جي دل ڏاڍي غمگين ٿي... جنهن ڪري سنڌ تان دل ڪڍي قنڌار جو ٻڪو ارادو ڪيائين (ص ۱۷۹). هن ڏسو: تاريخ طاهري. مصنف هن ريت سلطان محمود کي ياد ڪيو آهي: ”محمود بد بخت، اوباش، بدعاش، ڪوڪلتاش“ (ص ۷۴).

(۸) تاريخ مير معصوم، ص ۱۸۹.

(۹) ڏسو: راءِ الممالڪ سيدي علي رئيس (ڇاپو، ۱۳۱۳). ٻيو ڇاپو از مؤلف رسالو مهران، حيدرآباد، ص ۱۱۳-۱۷۵ (۱۹۷۱ع). سيدي علي رئيس سنڌ ۾ ۲۰- ربيع الاول کان ۱۵- شعبان ۸۶۲ھ تائين رهيو (ٻنهي مهينن ٻنهي ڏينهن).

(۱۰) لقب ”خان“ لاءِ ڏسو: انسائيڪلوپيڊيا آف اسلام، جلد ٻيو، ص ۸۹۷-۸۹۸. هن ۾ اچي ٿو ته مغل (گورگاني) دور ۾ ننڍي رياست جي حاڪم کي سلطان چوندا هئا ۽ سلطان.

\* ڇپيل، ص ۱۴۷، حاشيو ۱، سنڌالاجي، سال ۱۹۷۲ع.

خان جو زبردست هوندو هو ۽ خان ولايت جو صاحب هوندو هو (بار تولد). دائرة المعارف فارسيءَ ۾ غلام حسين مصاحب لکي ٿو: ترڪي تيمورين وٽ 'خان' جو لقب وڏي حڪمران جي صورت ۾ استعمال ٿيندو آهي ۽ خاص وڏن اميرن لاءِ مقرر آهي. منگن جي زماني ۾ ازبڪ لاءِ خان جو لقب بادشاهيءَ جو نشان هو (بادشاهه کي خان چوندا هئا) ۽ خانيءَ جي لقب کي صفوي وڏو شمار ڪندا هئا ۽ فقط وڏن اميرن کي اهو لقب ڏيندا هئا. ايران ۾ صفوي دور ۾ خان جو لقب گهڻو ڪري ولايت جي حاڪم لاءِ مخصوص هو (ص ۸۷۹). لغت نامه دهخدا موجب: منگ سلطنت کان هي لقب ايران ۾ آيو ۽ هن کان اڳ هي لفظ ايران ۾ ان معنيٰ ۾ استعمال نه ٿيندو هو. ايران ۾ خان جا هم معنيٰ لفظ: آقا، خواجي، مددگار استعمال ۾ هئا (حرف خ، ص ۱۵۲).

(۱۱) تاريخ مير معصوم، ص ۲۲۳. متن ۾ اکر 'اقوا' ڪاتب جي غلطي آهي. حقيقت ۾ هي اکر 'قور' آهي، جنهن کي ترڪيءَ ۾ 'جبهه و سلاح' چون ٿا.

(۱۲) تاريخ مير معصوم، ص ۲۲۳.

(۱۳) مير معصوم لکيو آهي: 'سن لو سٿو چاهت ۾ خبر پهتي ته بيرام خان مڪي ڏي روانو ٿيو آهي. سلطان محمود خان ڀرلوءَ جي چهار باغ کي ويران ڪرڻ جو حڪم ڪڍي تباهه ڪرائي ڇڏيو، ڇو ته جيئن جنت آشياني (همايون) کي هي جاءِ وٺي هئي ۽ هو هت گهڻو وقت رهي پيو هو... مٿان هن کي به هي جڳهه وٺي ۽ هو هتي ڪجهه وقت ترسي. بيرام خان جي ولي بيگ ذريعي سلطان محمود خان سان قربت هئي، انڪري کيس بکر جي راهه کان اچڻ جي ٿبت هئي. هي خبر ٻڌي... پٽن رستي گجرات رخ ڪيائين (ص ۲۲۴). مير معصوم سال جو تعين ۹۶۶ غلط ڪيو آهي. هي واقعو سال ۹۶۸ ۾ واقع ٿيو، جڏهن بيرام خان اڪبر بادشاهه کان ڏکوئجي حجاز طرف روانو ٿيو ۽ پوءِ گجرات ۾ قتل ٿي ويو (ڏسو: مقالات الشعراءِ مولف جو ڇاپو، ص ۹۹).

(۱۴) تاريخ مير معصوم، ص ۲۲۵.

(۱۵) ايضاً.

(۱۶) عالم آري عباسي، جلد اول، ص ۱۱۶، تهرآن.

(۱۷) تاريخ مير معصوم، ص ۲۲۵.

(۱۸) احسن التواريخ، ص ۴۴۲، ٻڌوڌه سال ۱۹۳۱ ع.

(۱۹) بيورج موجب: هندستان ۾ ٻاهر جي زماني ۾ 'خان خانان' جو لقب رائج ٿيو. دولت خان (؟) جو پٽ دلاور خان پهريون ماڻهو آهي جيڪو خان خاني جي لقب سان سرفراز ٿيو. هي لقب خاص هندي منگن وٽ رائج هو (دائرة المعارف اسلامي، جلد ۲، ص ۸۹۸). لغت نامه دهخدا ۾ اندراج جي حوالي سان اهڙيءَ طرح اچي ٿو: چين جو بادشاهه به اهڙي لقب سان مخاطب ٿيل آهي. نظامي چوي ٿو:

## خسان خالان روانه گشت ز چمين تا شود خانه گير شاه زمين


هرهگ قبيلي جو سردار ۽ اڳواڻ جدا هو، پر انهن ميني هڪ رئيس ”خانخانان“ جي فرمانبرداري ڪئي ٿي (رودڪي: سعيد نفيسي). مقدم اميرن کي گورخان يعني خانخانان چون ٿا (جهانگشاڻي جويي). دولت خان کي دلاورخان ٿالي پٽ نه هو ۽ نه وري دلاور ٿالي ڪنهن شخص کي هي لقب مليل هو (مؤلف).

(۲۰) مير معصوم موجب: مير ابوالڪارم ولد مير غياث الدين محمد سبزواري، مرزا شاه حسن ۽ سلطان محمود خان جي اميرن جي سلسلي ۾ داخل هو. سلطان محمود هن کي عراق جي بادشاه شاه طهماسب ڏي سفير ڪري موڪليو هو. کيس شاه کان سلطاني لقب مليل هو. خوش طبع، علمي ڪامالات سان سينگاريل ۽ موزون طبع جو مالڪ هو (ص ۲۳۹). مقالات الشعرا مان ظاهر آهي ته سلطان جو لقب محمود خان کي مليو هو... کيس سفير ڪري موڪليائين. هو سندس لاءِ لوازشن سان گڏ خطاب سلطان وٺي واپس ٿيو (ص ۱۷۰). مآثر رحيمه ۾ آهي ته... عراق موڪليو ويو ۽ هو لقب ”سلطاني“ سان سرفراز ٿيو (۲: ۳۷۰). ۽ ساڳئي ڪتاب ۾ آهي ته ملان محب علي سنڌي، سنڌ جي حاڪم مرزا باقي ترخان طرفان مير ابوالڪارم سلطان سبزواريءَ جي ملازمت ۾ هو. جنت مڪاني شاه طهماسب... کان سلطاني خطاب سان سرفراز ٿيل هو (۳: ۴۸۹). سندس والد کي تحفة الڪرام جي صاحب، مير غياث الدين عرف سلطان رضائي العريضي سبزواري لکيو آهي: هو حبيب السير جي مصنف خواند مير جو پوٽو ۽ سلطان جنيد صفويءَ جو ڏوهٽو هو (۳: ۱۲۷، قدير ڇاپو). مير ابوالڪارم کي محمود خان ايلچي ڪري شاه اسماعيل صفويءَ ڏي موڪليو هو، ته سندس لاءِ قسمن قسمن لوازشون ۽ لقب سلطان وٺي اچي (۳: ۱۲۸، قدير ڇاپو). عالم آري عباسي يا احسن التواريخ ۾ جتي ابوالڪارم جو ذڪر آيو آهي، اتي ان خطاب جو ڪوب اشارو نٿو ملي. مير معصوم، مير قانع يا عبدالباقي نهاوندي پڻ چيو نه لکيو آهي، جنهنڪري هي چوڻ ڏکيو آهي، ته سلطاني لقب محمود خان لاءِ هو يا وري ابوالڪارم کي ڏنو ويو هو. غلام حسين مصاحب (دائرة المعارف) ۾ لکي ٿو: هن لقب جي مقبوليت حاڪمن، اميرن ۽ اهل سنت جي بادشاهن وٽ هئي. ان مشهوري ۽ مقبوليت جي نسبت سان لقب ”سلطان“ آهستي آهستي گم ٿيڻ لڳو. صفوي دور ۾ لقب سلطان عثماني بادشاهن جو ٿي پيو ۽ ايران ۾ حاڪم لاءِ هي خطاب ڪم اچڻ لڳو. مثال طور حاڪم سلطانيه ۽ حاڪم بروجرد لاءِ هن زماني ۾ خطاب سلطان رکيو ويو (۱: ۲۲-۱۳۲۳، ڇاپو ۱۳۴۵).

(۲۱) اڪبرنامه (۲: ۲۳۷: تحفة الڪرام مؤلف جو ڇاپو، ص ۱۹۷).

(۲۲) ڊاڪٽر رياض الاسلام، انڊوپرشين رليشنس، ص ۴۹-۵۰، تهران ايران، سال ۱۹۷۰ع. هن خط جو متن عالم آرائي عباسي (برٽش ميوزم ۷۵۴: Add)، ص ۱۷۸ تي موجود آهي.. ان کي پهريون ڀيرو هن مقالي جي مؤلف تحفة الڪرام (۱۹۷۱ع) ۾ ڇاپو آهي، ص ۴۹۵.

- (۲۳) برٽش ميوزم جو نسخو، ص ۸، نمبر ۱۶۷۰۳ Add.
- (۲۴) تاريخ سنڌ مير معصوم، تاريخ طاهري؛ حاشيه. مڪلي نامه ۽ تحفة الكرام.
- (۲۵) اڪبرنامه، ۲: ۲۷۹-۲۷۸ (ڪلڪتہ ايڊيشن)، ۽ بڊايوني، ۲: ۹۱ (ڪلڪتہ، ۱۹۳۱ع).
- عبارت هن ريت آهي: سلطان محمود قلعي جي والي قنڌار جي قزلباشن جي مدد سان، هن ٻنڌي جي ولايت ۾ دخل اندازي ڪن ٿا. (پڻ ڏسو: تحفة الكرام، ص ۴۹۵).
- (۲۶) ٻنڌوهين رجب (۹۸۰) تي بکر کان روانو ٿيو (تاريخ سنڌ مير معصوم، ص ۲۳۰).
- (۲۷) تاريخ سنڌ مير معصوم، ص ۲۳۵؛ بڊايوني، ۲: ۱۳۵-۱۷۶.
- (۲۸) تاريخ سنڌ مير معصوم، ص ۲۳۷.



## سدارنگاڻي ”خادم“ (دهلي)

”شاه جو رسالو“ معنيٰ جي املھ ماڻڪن جو خزانو آهي. ان جو هر بيت در شاهوار ۽ دل کي ڪشش ڪندڙ آهي، پر منجهن ڪي اهڙا به آهن جن جو ملھ جوھري ئي ڪٿي سگھندا. منهنجي نظر ۾ هڪڙو اهڙو بيت جنهن اڪثر اديبن عالمن، درويشن ۽ مفڪرن جو ڌيان ٻان ڏانهن ڀڄي چڪيو آهي، اهو آهي:

ماڻڪ منڌ هٿا، ڀيتي ۾ پُرزا ٿئو،

سڄو تان سيد ڇي، لهي لڪ سٽو،

ڀڳي ڀڄاڻا، ٻڌمان ئي پري ٿئو.

فاضل پروفيسر گربخشاڻي شاه جي رسالي جو پهريون جلد جنهن ۾ هيءُ بيت سر سريراڳ جي چوٿين داستان ۾ اچي وڃي ٿو، ۱۵- ڊسمبر ۱۹۲۳ع تي شايع ڪيو ۽ معنيٰ هن ريت سمجهايان ٿي: ماڻڪ يعني آتما يا روح، منڌ يعني زال (انسان) هٿان ڀيتيءَ (جسم) اندر ٽڪر ٽڪر ٿيو. هيءُ روح جيستائين سالر آهي ۽ حرصن هوسن جي چنبي ۾ گرفتار نه ٿيو آهي، تيسين هڪ اصل ماڻڪ جيئن بي بها آهي، پر جڏهن فئساني خواهشون مٿس غالب ٻوڻ ٿيون ته پوءِ ان جو ڪوبه مان نه ٿو رهي. هن صاحب ’ٻڌمان‘ کي به لفظ ڄاڻي، ’ٻڌ‘ مان درجي يا مرتبي جو مطلب ڪڍيو آهي ۽ ’ٻڌمان ئي پري ٿئو‘ جي معنيٰ ”ان جو ڪوبه ملھ يا مان نه ٿو ٿئي“ ڪئي اٿس.

مٿين ڪتاب کي پڌري ٿئي به اڍائي هفتا مس گذريا ته وڏو طوفان مچي ويو. حيدرآباد مان نڪرندڙ هفتيوار ”ڀارتوامي“ جي ايڊيٽر (پوءِ پروفيسر) چينمل پرسراڳ گربخشاڻيءَ تي ڳرن عربي فارسي لفظن ڪم آڻڻ، ڪن بيتن جي غلط سمجهاڻي ڏيڻ ۽ شاه جي شاهڪار مان ڪيترا بيت ڌاريا سمجهي ڪڍي ڇڏڻ جون تهحتون هڻي مٿس خوب چوڻ ڇنڊيا ۽ مٿين بيت جو مثال ڏيئي چيو ته شرح ڪندڙ بيت جي غلط معنيٰ ڏيئي ان جي ”روحاني راز جو ڏٺو وائو خون ڪيو آهي“. سندس چوڻ هو ته ’ٻڌمان‘ هڪ پڪو لفظ آهي، جنهن جي معنيٰ آهي ’ٻڌم‘.\*

\* ”جامع سنڌي لغات“ جي ٻئي جلد ۾ ان جي معنيٰ هيئن سمجهايل آهي:

ڳڻپ جي ڏاڪن مان چوڏهون ڏاڪو (ايڪا، ڏهاڪا، سو، هزار، ده هزار، لک، ده لک، ڪروڙ، ده ڪروڙ، ارب، ده ارب، ڪرب، ده ڪرب، سئڪٽ، ده سئڪٽ، ڀدم) خبرداريءَ سان ڳڻيندا ته توهان کي سورهن انگ نظر ايندا.

يعني لکها ڪروڙن کان به وڌيڪ ۽ نه ملهه وڃائن. حيرت ته اهو راز، جنهن جي خون ڪرڻ جو الزام گربخشاڻيءَ تي ڌريائين، اهو پاڻ به ڪين سڀاڻين. مشهور ودوان پيرومل مهرچند ڏنو ته مڙس هتان ٿو وڃي ۽ راه ڪناهه هڪ لائق اديب جو هيڏي محنت تي ٻائي ٿو ڦيري، تنهن جيئمل کي ٽڌي ڪرڻ جي خيال کان ڀارتواسيءَ ڏانهن مضمون ڏياري موڪليو، جنهن ۾ چيائين ته ”تفاوت رڳو پڙهڻ جي نموني ۾ آهي ۽ اها ڪا وڏي ڳالهه ڪانهي“.

ڏنو وڃي ته گربخشاڻيءَ ۽ ٻڌمان جي پڙهڻي اهائي قائم ڪئي آهي، جيڪا کيس هت آيل بلڙي ۽ ڀت وارن قلمي نسخن ۽ ٽرمپ جي ڪتاب ۾ ملي. سرڪاري کاتي ۽ سرزا قليچ بيگ وارن ڇاپن ۾ پڻ ساڳي پڙهڻي پئي ڏسجي. بمبئيءَ جي مطبع ڪريمي (مرتب ڪندڙ قاضي عبدالڪريم) واري سنگي ڇاپي (۱۳۲۹ھ = ۱۹۱۱ع) ۾ به اهائي آهي، فقط ست جو پهريون اڌ ٻويون ۽ ٻويون پهريون ڪري هن ريت پيش ڪيو ويو آهي:

پتيءَ ۾ پرزا ٿيو، ماڻڪ منڌ هئا.

سنه ۱۲۶۹ھ ۽ ۱۲۷۰ھ ۾ لکيل ٽن آڳاٽن قلمي نسخن کي ڀڄي تيار ڪيل شاهه جي رسالي ۾ (۱۹۷۴) پڻ لفظ ساڳيءَ صورت ۾ آهي. ’سر سسئي‘ سان شروع ٿيندڙ پهرئين دور (۱۱۶۵-۱۲۰۷ھ) جي ڏهن قلمي نسخن مان (۱۹۷۷) فقط ميان عبدالڪريم طبیب ٺٽويءَ وارن ٻن نسخن مان (جي سنڌالاجي اداري ۾ محفوظ آهن) ۱-۲ ۾ ”ٻڌمنا پري ٿيو“ لکيل آهي ۽ ۲-۳ ۾ ”پاڻ ٻڌمنا پري ٿيو“. ٽي مکيه ٿو ته اهي نسخا گربخشاڻيءَ کي هت چڙهن ها ته شايد پنهنجي پڙهڻيءَ ۾ تبديل ڪري ها.

ڪجهه وقت ٿيو ته سنڌ مان ’شاهه عبداللطيف يادگار ڪميٽي‘ طرفان شايع ٿيل ”يادگار لطيف“ (۱۹۵۵) ملير. منجهس شاهه سائينءَ بابت مختلف موضوعن تي چوڏهن مقالا (۴ ۽ ڪي شعر) هئا جن مان پهريون ئي پهريون هو جناب ضياءُ الدين بلبل جو ”شاهه ڀٽائيءَ جي ڪلام جي اونهائي“. مضمون نگار ڳالهه ٿو ڪري ته هڪ ڏينهن مجلس ۾ ويٺا هئاسون ته هڪ پاڙيسري هندو سيٺ هڪ خط ڏياري موڪليو، جنهن ۾ ڀارت جي هڪ پائيند مٿي ڄاڻايل بيت جي معنيٰ طلب ڪئي هئي. بيت هن ريت لکيل هو:

ماڻڪ منڌ هتان، ڀت ٻيڻي پرزا ٿيو،

نچو تان سيد چوي، لهي لڪ سوا،

ڀڳي پڄاڻان، ٻڌمن ڪان پري ٿيو.

وڌيڪ ڄاڻائي ٿو ته ڳالهه هيئن هئي جو هڪ پروفيسر ڪلاس ۾ معنيٰ ڪئي هئي جا شاگرد جي دل تي نه ويئي. ڀارتي پروفيسر معنيٰ ڪئي هئي ته ماڻڪ آهي ايشور ۽ منڌ آهي سوه يا پير جنهن جي اثر هيٺ ايشور ٻت ٻيڻي پرزا ٿيو، يعني سرشتيءَ ۾ ڪيترا روپ وٺي ٻڌاريو. جڏهن ايشور اڪيلو آڪاش ۾ هو، يعني سڄو (سالم) هو، تڏهن لڪ لهندو هو، پر جڏهن

سرشتيءَ ۾ ٻڌايو تڏهن ڄڻ ڀڄي پيو، يعني وحدت سان ڪثرت ٿيو، لڪل سان ظاهر ٿيو، جنهنڪري پدمن کان ئي پري ٿيو يعني ته ايتري قدر ته ڀوڄا ڪيو ويو ۽ سڃاتو ويو جو درجن کان مٿي ٿي ويو، يعني ڪروڙن پدمن جي ڪٽ کان بالاتر ٿي ويو.

ليکڪ چوي ٿو ته پهريائين ويچار ڪيو ويو ته مٿين معنيٰ به هڪ هندوءَ جي خيال کان ڪهڙي نه پوري ٺهڪي ٿي اچي! شاھ کي سچل سرمست ۽ ساميءَ جي صف ۾ آڻي بيهارڻ لاءِ مٿين معنيٰ ڪهڙي نه مناسب ۽ موقعائتي چئي! پر پوءِ خيال ٿيو ته گهڻن جي صلاح بهتر ٿيندي. هاڻي لڳو مزو-هرڪنهن پنهنجي پنهنجي خيال موجب معنيٰ ڪرڻ شروع ڪئي:

(۱) هڪ حڪيم ۽ مولوي دوست، قرآن شريف جي هڪ آيت (ڪُنْتَ كَتَزَا مَسْحَفًا...) پڙهي ۽ چيائين ته اللہ تعاليٰ پهريائين ڳجهو خزانو هو، پر پوءِ پاڻ ڄاڻائين جي خيال کان ٿور خلقيائين، جنهنڪري ڄاتو ويو ۽ معبود بڻيو ۽ اڳي کان اڳرو خودآورد ٿيو.

(۲) ٻئي دوست چيو ته هن بيت جي معنيٰ اهائي آهي جا هڪ سالڪ ڏور جي بيت منجهه سمائي آهي. مذڪور بيت ۾ چيل آهي ته امام حسن ۽ حسين سوکڙي ٿي آيل هڪ ماڻڪ سان راند ڪرڻ لاءِ بي چين ٿيڻ لڳا-هڪڙو چوي ماڻڪ سان ڪٿان، ٻيو چوي ماڻڪ سان ڪٿان. معاملو سندن ناني حضرت محمد صلعم کي معلوم ٿيو ته هن ايندي شرط ماڻڪ کي ڪٿي پٽ تي هنيو جنهنڪري اهو به ٽڪر ٿي پيو ۽ ٻئي نيليڙا امام سرچي پيا. سالڪ ٿو چوي ته ماڻڪ جڏهن سڄو هو تڏهن به قيمتي هو، پر جڏهن ٻڙا ٿي معصومن جي سرچڻ ۽ وندر جو باعث بڻيو، تڏهن ان جي قيمت ٻاڻان وڌي ويئي.

(۳) ٽئين وري آيو ته هيءُ يوسف زليخا جي قصي ۾ يوسف جي قيد ٿيڻ واري ڳالهه آهي. ماڻڪ آهي سدا ملوڪ يوسف، منته آهي زليخا، پٽ ٻئي ٻڙا ٿيڻ جو مطلب آهي يوسف جو بند ۾ زار زار روئڻ، ۽ پدمن کان پري مان مراد آهي يوسف جو شان جو آزمائش مان پار پوڻ سان وڌيو.

(۴) ته ٻئي صاحب چيو: ڇا ٿا چئو؟-هيءُ آدم ۽ حوا جو قصو آهي-ماڻڪ آهي آدم، منته آهي حوا، پٽ ٻئي ٻڙا ٿيڻ آهي آدم جو بهشت مان تڙجي ڌرتيءَ تي اچي وڌڻ ويجهڻ ۽ السانڌات جو وجود ۾ اچڻ، پدمن کان پري ٿيڻ يعني تڙجڻ عيوض بخشيو وڃڻ ۽ خدا جي عبادت ۽ امانت جي بار کڻڻ جو مرتبو حاصل ڪرڻ.

(۵) اڃا هڪ ٻئي دوست سمجهائي ڏني ته بيت اندر ڪريلا جي ڪيس ڏانهن اشارو ۽ ان جي نتيجي جي بشارت آهي. ماڻڪ امام حسين، منته يعني شمر، پٽ (ڪريلا) ۾ ٻڙا (شهيد) ڪيو ته سبط ٽي جنهن جو درجو هوند، به مٿانهون هو، اهو پدمن کان پري ٿيو، يعني تقيامت بي مثال قرباني جو ڀتو بڻيو.

(۶) فاضل ليڪڪ فرمائي ٿو ته اتي مجلس دير ٿي وڃڻ سبب برخاست ٿي ۽ مون پنهنجو خيال ٻئي ڏينهن ٻڌائڻ جو وعدو ڪيو. پوءِ لکي ٿو ته ڄام تي سون ڪي اڃا به هڪ ٻي معنيٰ ٻڌائي ويئي، ڄا هئي: ماڻڪ آهي انسان، منڌ آهي موت ۽ پت ٻئي ٻهڙا ٿيڻ آهي قبر ۾ ٻئي مٽيءَ سان ملي مٽي ٿيڻ. اهڙيءَ طرح انسان، جيڪو خاڪي تن ۾ به لڪي لهي، آهيو روحاني دنيا ۾ پهچي ٻه مان ٻري ٿي ٿو وڃي. شاھ صاحب جون هي ستون:

گهڙيا سي ڇڙهيا، ائين ائين،

مٽي مٽي مهران ۾ پو ٿو ڏيئي،

گويا موت ڪي مشاهدو ۽ واڌاري جي ڏاڪڻ ٿيون ڏسين.

ٻئي ڏينهن صبح جو اهي معنائون سيٺ ڪي موڪليون ويون ته هن ڊوڙي اچي خود لڪندڙ جو خيال ڄاڻڻ چاهيو. مون ورائيو:

(۷) ماڻڪ آهي زال ذات جي دل ۽ سنڌ آهي پاڻ عورت. جڏهن عورت جو هردو پت

ٻئي ٻهڙا ٿئي ٿو، يعني محبت جي ميدان ۾ شڪست کائي ٿو، تڏهن هن جي قيمت ۽ قدر دوبالا ٿيو پوي، جنهن جي تصديق انگريزيءَ جي هن چوڻيءَ مان ملي ٿي:

It is better to have loved and lost

Then not to have loved at all.

سيٺ سترهو ٿي اٿيو ۽ چيائين ته بس، بيت جي معنيٰ ملي ويئي. بلبل صاحب چوي ٿو ته مون خوشيءَ کان ڇيومانس ته ڇا منهنجي معنيٰ اوهان جي خيال ۾ ٻين مڙني کان بهتر آهي؟ سيٺ جواب ۾ ”هائو“ به چيو ته ”نه“ به ڪئي. وڌيڪ لکي ٿو ته پنهنجي سوچ جي ٻيڙيءَ جا تختا نڪرندا ڏسي ڇيومانس، سو وري ڪيئن؟ ته ورندي ڏٺائين ته اوهان جي معنيٰ مان هڪ بي بها اشارو ملير جنهن منهنجي من ۾ سڄي معنيٰ موڪائي وڌي، اها هيءَ آهي:

(۸) شاھ صاحب هميشه حاضر ۽ ظاهر مشاهدن، معائنن ۽ شين تي ويچار ٻڌرو ٻئي

ڪيو آهي ۽ انهن جي آخر ۾ روحاني راز سليا آهن. هن بيت ۾ ڀٽائي گهوت زال ذات لاءِ ٻه ڪنهن خاص عورت جي آڻار ڪئي آهي، ڄا آهي بيگن واري بيگر (مرزا مغل بيگ جي ڌيءُ)، پوءِ شاھ صاحب جي گهر واري) جنهن کي ٻيڙيءَ ۾ ٻهڙا ٿيڻ جو شرف نصيب ٿيو. وڌيڪ ڄاڻايائين ته رسالي جي ڪن نسخن ۾ ’پت ٻيڙي‘ ته ڪن ۾ ’ٻيڙيءَ ۾‘ آيل آهي. ٻيڙي آهي بيگن جو ڪوٽ يا ڪپڙن جا تنهن مٿان تهي، جنهن ۾ شاھ جي اچڻ تي بيگن لڪيڻيءَ کي کڻي لڪايو هو.

درحقيقت هر ويچار ڌارا جو مدار شخص جي تعليم، تربيت، ماحول ۽ سنگت تي ٿئي ٿو. ممڪن آهي ته ڪو حياتيات سان رچي رکندڙ اسان کي خاطر نشان ڪرائي ته هن بيت ۾ ماءُ ڀٽان نطفه مان پيدا ٿيندڙ ٻار جو احوال آهي.

پروفيسر ڪلياڻ آڏواڻي 'پيتي' کي انساني ديهيءَ ڏانهن اشارو ٿو سمجهي ۽ 'پدمان' کي به لفظ ٿو ليکي. پوءِ معنيٰ هن ريت واضح ٿو ڪري: انسان پاڻ مان روحاني جوهر (مائنڪ) کڻي آيو هو، جو هتي اچي ضايع ڪيو اٿس. هن ڪا يا روپي پيتيءَ ۾ انسان اصلوڪو آئسڪ مائنڪ ٻهرا ڪري وٺيو آهي. ان جو اصلوڪو ملهه اڪت آهي، پر ڀڳتي ڪڏان پوءِ اهو پنهنجي پد (مرتبتي يا ملهه) کان ڪريو پوي. روحاني صراف ئي ان کي درست ڪري اصلوڪي روپ ۽ پدويءَ تي پهچائي سگهن ٿا.

آءُ الائي چو، جڏهن به ڀڳتن ميران ٻائيءَ جو هيءُ منوهر ڀڄڻ ٻڌندو آهيان:

لام رتن ڏن ٻايو-

ٻايو جي ستن لي تسم رتن ڏن ٻايو-

وستو اموڪ دي سيري سنگر

ڪر ٻسا ڪر اپنايو-

جنم جنم ڪي پونجي ٻائي

جگ مين سڀي ڪووايو-

چرچ ٺڪوٽي، چور نه ٺوٽي

دن دن بڙهت ستاويو...

ته منهنجو خيال ازخود لاکيئي لعل جي سئين بيت ڏانهن ڊوڙي ويندو آهي، جنهن جي معنيٰ مان هوند هئن ڪريان: مائنڪ آهي 'لام رتن' شبد يا اسم اعظم: منڌ آهي طالب يا سالڪ جنهن کي ڀڳتي ڪوٽا خواه شاهه جي شعر ۾ ناري ڏيکاريو ويو آهي ۽ پيتيءَ مان مراد آهي سرير يا جسم. الهيءَ ريت وٺيو ته مطلب ٿيندو سائينءَ جو نانءُ يا سنگر کان مليل منتر هونءَ ئي ملهائڻو آهي، پر هڪوار طالب جي روم روم ۾ رسي ويو (ٻهرا ٿيو) ته پوءِ ان جي قيمت ڪٿڻ جي ناهي.



## مروند، ملتان ۽ سيوهڻ

ڊاڪٽر ميمڻ عبدالمجيد سنڌي

مروند: حضرت قلندر شهباز جي اصل وطن بابت مختلف روايتون آهن. ڪن تڏڪرن سندن اصل وطن جو نالو ”مروند“ ڄاڻايو آهي، ۽ اهو نالو عام مشهور ٿي ويو آهي. ڪي فقير ”ملوند“ به چوندا آهن. لبر تاريخ سنڌ جي صاحب ”ميمند“ ڄاڻايو آهي، جيڪو افغانستان ۽ ”هرات“ پرڳڻي جي ويجهو هو. مشهور محقق مولوي خان بهادر محمد شفيع جڏهن سيوهڻ جون تاريخي جاين ڏسڻ ۽ ڪتبا قلمبند ڪرڻ لاءِ سيوهڻ آيو هو، ته مخدوم بصير الدين کيس ٻڌايو هو ته حضرت قلندر شهباز جي صحيح نسبت ”ميوندي“ هوندي.

جن تڏڪرن ”مروند“ ڄاڻايو آهي ته انهن لکيو آهي، ته هي شهر آذربائيجان ۽ تبريز ڏانهن اقليم پنجين ۾ هو. ڪن اهو به لکيو آهي، ته ”مروند“ تبريز جي ڳوٺن مان هڪ ڳوٺ هو. ”مروند“ جي نالي سان ڪوبه شهر تاريخن، قديم جاگرافين ۽ سفرنامن ۾ نظر نٿو اچي. البت هرات کان اتر ۾ روس ۽ افغانستان جي دنگ تي، ”ڪشڪ“ نالي شهر کان ۱۶۰ ميل اتر ۾، خشڪ جابلو پيا بان جي وچ ۾ ”مرو“ نالي شهر هو، جيڪو هڪ وڻندڙ ”خيابان“ هو. هي شهر خراسان جي قديم گادي جو هنڌ هو. قديم زماني ۾ عاليشان شهر هو، ۽ علمي عرفان ۽ آسودگيءَ جو مرڪز هو. اصطخري، ابن حوقل ۽ مقدسي سندس مفصل بيان ڏنو آهي، ۽ کيس عاليشان شهر ڏيکاريو آهي. سندس قدامت جو اندازو هن سان لڳائي سگهجي ٿو، جو هتي سڪندر مقدوني جي وقت جا آثار ڏسڻ ۾ اچن ٿا.

زابلستان ۾ ”ميمند“ يا ”ميولند“ جو شهر به ملي ٿو. ”مروند“ ۽ ”ميونند“ مان ڪوبه اهڙو نالو مناسب نظر نٿو اچي، جنهن مان ”مروندي“ نسبت جڙي هجي. ان کان سواءِ اهي شهر آذربائيجان ۾ نه آهن. هوڏانهن اڪثر تڏڪرا متفق آهن، ته قلندر سائينءَ جو اصل وطن آذربائيجان ۾ هو. آذربائيجان ۾ صرف ”مروند“ نالي شهر جو نالو ملي ٿو.

حقيقت اها آهي ته صحيح نالو به ”مروند“ آهي، جيڪو عوامي تلفظ ۾ بگڙجي ”مروند“ ٿيو آهي. جن تاريخن ۽ تڏڪرن ۾ ”مروند“ آيو آهي، اهي گهڻو پوءِ جا لکيل آهن، انهيءَ ڪري هنن عام مروج تلفظ پنهنجي ڪتابن ۾ آندو آهي. ڪيترن شاعرن به ”مروندي“ نسبت ڪئي ئي نظر ۾ آندو آهي.

”مرند“ تلفظ جي صحيح هجڻ لاءِ تاريخي ثبوت به ملن ٿا. مشهور سياح ابن بطوطه حضرت قلندر شهباز جي وفات کان تقريباً ۱۵ صدي پوءِ سنڌ ۾ آيو، ۽ سيوهڻ ۾ به پهتو. هن صاف طور ”روندي“ نسبت ڄاڻائي آهي. لکيو اٿس:

”هن شهر ۾ مون کي هڪ ڪراڙو ماڻهو ”محمد بندي“ نالي مليو، ۽ هي شديده عثمان هروندي جي درگاه ۾ رهي ٿو. مون کي ٻڌايائين ته سندس عمر هڪ سؤ چاليه سالن کان وڌيڪ آهي، ۽ هو خليفي معتمد بالله جي قتل وقت جڏهن ان کي هلاڪو خان بن چنگيز خان قتل ڪيو هو، بندياد ۾ موجود هو. هو ايڏي وڏي عمر جي باوجود تندرست ۽ نوالو آهي، ۽ چڱيءَ طرح هلي چلي سگهي ٿو“ (۱).

ان مان ظاهر ٿئي ٿو ته محمد بندياد، قلندر روح جي صحبت ۾ رهيو هوندو. اسان تذڪرن ۾ حضرت قلندر شهباز جي طالبن ۾ ”علي“ جي نالي سان ٽن ماڻهن جا نالا ملن ٿا. جيڪي ٻاهران آيا: هڪ سيد علي سرمست، جيڪو اصل ”بندياد جو هو، ۽ سندس مزار شهباز مائينءَ جي مقبري جي ٻاهران آهي. ٻيو ”سيد علي“ اصل شيراز جو هو، ۽ حضرت قلندر شهباز جي پوئين وقت ۾ وٽس اچي رهيو. ٽيون ”مخدوم علي“ جيڪو نبي ڪريم صلي الله عليه وسلم جي صحابي دحيه الكلبي جي اولاد مان هو. درگاه جو پهريون خدمتگار سيد علي سرمست بندياد هو. ان کان پوءِ ”سيد علي شيرازي“ ٿيو. ان جي وفات کان پوءِ ”مخدوم علي“ ٿيو. ”محمد بندياد“ جي نالي سان اسان جي تذڪرن ۾ ڪو نالو نظر نٿو اچي. معلوم ائين ٿو ٿئي، ته اهو ساڳيو ماڻهو آهي، جنهن کي اسان جي تذڪرن ”سيد علي سرمست بندياد“ لکيو آهي. ”بندياد“ نسبت ان جو چٽو ثبوت آهي. بهرحال ابن بطوطه جي بيان موجب حضرت لعل شهباز جي نسبت ”روندي“ آهي.

مرند جون سياسي، سماجي ۽ اقتصادي حالتون: مرند بابت ابي الحسن بلاذري فتوح البلدان ۾ لکيو آهي:

”مرند ننڍو ڳوٺ هو. حلبت ابوالبعيث فتح ڪيو. ان جي ٻت محمد هتي ڪيترا محل تعمير ڪرايا. المتوڪل علي الله جي زماني ۾ هن بغاوت ڪئي. خايفي جي آزاد ڪيل غلام ”بُنا الصخير“ ان جو مقابلو ڪري کيس شڪست ڏني، ۽ کيس قيد ڪري سرمن لاءِ آندو. مرند جي چؤديواري تباهه ڪئي وئي، ۽ محلات مسمار ڪيا ويا.“ (۲)

يعني اهو ٽين صدي هجري جو احوال آهي. احمد بن ابويعقوب بن جعفر يعقوبي پنهنجي ڪتاب ”تاريخ اليعقوبي“ ۾ به ساڳيو احوال وڌيڪ تفصيل سان آندو آهي (۳). مقدسي چوٿين

(۱) سفرنامه ابن بطوطه: اردو ترجمه رئيس احمد جعفري، نفيس اڪيڊمي ڪراچي، ۱۹۶۱ع. ص ۴۸۷.

(۲) فتوح البلدان: ابي الحسن البلاذري: بيروت- لبنان، ۱۹۷۸ع، ص ۳۲۵.

(۳) تاريخ اليعقوبي: محمد بن ابويعقوب بلاذري، ج ۲، ص ۴۷۳ ۽ ۴۸۶.

حدي هجري ۾ هن شهر بابت لکيو آهي، ته هن ۾ هڪ ننڍو قلعو ۽ مسجد هئي. شهر جي ٻاهرين آباديءَ جي چوڌاري باغ هئا ۽ ان ۾ هڪ بازار هئي. (۱)

مرند جو شهر خوي درياءَ جي اوڀر ۾ ٻئي درياءَ جي ڪناري تي آباد هو. اهو درياءَ خوي درياءَ ۾ ڪاٻي طرف وڃي ملندو هو. حمدالله مستوفي پنهنجي ڪتاب ”نزهة القلوب“ ۾ لکيو آهي، ته ”مرند“ چوٿين اقليم ۾ آهي ۽ ان درياءَ جو نالو ”زلوهر“ آهي، جنهن تي هي شهر واقع آهي. درياءَ جي پاڻيءَ تي جهجھو ان پيدا ٿئي ٿو. ان کان سواءِ هتي ڪيترائي باغ آهن، جن ۾ ڪيترن ئي قسمن جا سبوا ٿين ٿا، جهڙوڪ: انگور، شفتالو، زردالو وغيره. مستوفي وڌيڪ اهو به لکيو آهي، ته مرند جي اڳين وسعت گهٽجي اڌ ٿي ويئي هئي، پر اڃا تائين قمرز جي ڪيئن جي پرورش ڪئي ويندي هئي، جن مان ڳاڙهو رنگ تيار ٿيندو هو ۽ هن شهر جو اهو ڪم مشهور هو. (۲)

انهن ڪتابن کان سواءِ اصطخري ”مسالك الممالك“ ۾، ابن حوقل پنهنجي سفرنامي ۾ ۽ قزويني هن شهر جو ذڪر آندو آهي. ابن خلڪان جي ڪتاب ”وفيات الاعيان“ ۾ هن شهر جو نالو ملي ٿو. ياقوت حموي ”معجم البلدان“ ۾ لکيو آهي، ته مرند آذربائيجان جو مشهور شهر آهي ۽ تبريز کان ٻن ڏينهن جي پنڌ تي آهي. هن اهو به ڄاڻايو آهي، ته هن شهر کي ڪردن تباهه ڪيو. (۳) تاريخ مان معلوم ٿئي ٿو ته ڪردن جي حملي جي تاريخ ۶۰۵ھ کان ۶۰۷ھ آهي، يعني هي اهو زمانو هو، جڏهن حضرت شهباز جي جواني هوندي ۽ پاڻ مرند ۾ موجود هوندا.

ستين صدي هجري (۱۲ صدي عيسوي) جي شروع ۾ خوارزم شاهي حڪومت وجود ۾ آئي. هيءَ سلطنت اول جي پهاڙي علائقن کان وٺي ايراني نار تائين ۽ سنڌو درياءَ کان فرات تائين وسيع هئي. هن حڪمران گهراڻي جي بادشاهه علاوالدين محمد پنهنجي حڪومت کي اڃا به وڌيڪ مضبوط بنايو. مرند به هن حڪومت جي حدن ۾ اچي ٿي ويو.

سنه ۶۲۴ھ (۱۲۲۷ع) ۾ علي اشرفي صاحب اخطا، مرند تي قبضو ڪيو. خوارزم شاهه جي گورنر ”شرف الملڪ“ ان کي ٻيهر فتح ڪري، شهر جي ڪيترن ئي ماڻهن کي قتل ڪيو. ان کان پوءِ منگولن هن علائقي ۾ تباهي مچائي. ائين ٿو معلوم ٿئي، ته حضرت شهباز انهيءَ زماني ۾ يعني ستين صدي هجري جي ٽئين ڏهاڪي ۾ ”مرند“ ڇڏي، اسلامي دنيا جي سير و سياحت تي نڪتو.

(۱) احسن التقاسيم في معرفة الاقاليم، بشاري مقدسي، ليڊن ۱۹۰۶ع، ص ۳۷۷.

(۲) نزهة القلوب: حمدالله مستوفي، مرتب ڪيل جي. لي اسٽرينج، ليڊن ۱۹۰۵ع، ص ۸۸.

(۳) معجم البلدان: ياقوت حموي، ج ۱، ص ۲۱۸، ج ۲، ص ۵۰۲، ج ۳، ص ۱۲۰، ج ۴، ص ۵۳.

قديم شاهراه: هيٺو ڏسڻ گهرجي ته حضرت قلندر شهباز ڪهڙي رستي کان ۽ ڪهڙي زماني ۾ سنڌ ۾ داخل ٿيو. قديم زماني ۾ سامونڊي رستي کان سواءِ سنڌ ۾ داخل ٿيڻ لاءِ چار رستا هئا: بولان، ۽ مولا لڪ وارو رستو، جيڪو موجوده بلوچستان کان ٿيندو. سنڌ ۾ ايندو هو. ٻيو خيبر لڪ وارو رستو، جيڪو موجوده صوبو سرحد پنجاب مان ٿيندو، موجوده سکر ضلعي ۾ داخل ٿيندو هو. ٽيون رستو ڪراچيءَ جي حب لنڊي پار ڪري، لس ٻيلي ۽ مڪران مان ٿيندو، ايران ۽ عراق ڏانهن ويندو هو. چوٿون رستو سيوهڻ جي اولهه سان. روهل ۽ قاسميءَ جي لڪ سان لنگهي سنڌ کان ٻاهر ويندو هو. اهو رستو تمام قديم آهي. ۽ ان جي اردگرد سيوهڻ واري علائقي ۾ ڪيترائي قديم آثار ملن ٿا. جهڙوڪ: شاهه حسن غازي شاهه علي مراد، واهي پانڌي، ٽنڊو رحيم خان وغيره.

معلوم ائين ٿو ٿئي، ته حضرت قلندر شهباز اسلامي دنيا جي سير و سياحت ڪندي، مڪران ۽ لس ٻيلي واري رستي کان سنڌ ۾ داخل ٿيو هو، ڇاڪاڻ جو وادي پنجگور ۾ ”دشت شهباز“ نالي ماڳ، ٻنهي بندر جي ڀرسان ٽڪر تي هڪ جاءِ ۽ منگهي ڀير وٽ هڪ هنڌ سندس نالي منسوب آهن. تحفة الڪرام جي صاحب مير علي شير قانع لکيو آهي:

”حاجي منگهي جي جبل ۾ مخدوم لعل شهباز جي ڪندري (ٻيراڳڻ) نالي هڪ نهر آهي. جنهن جي ٻنهي ڪنارن تي خوشگوار باغ ۽ درويش جا پرسڪون ٿڪيا آهن.“ (۱)  
دوارڪا پراساد شرما پنهنجي ڪتاب ”پراچين سنڌو سڀيتا جو نظارو“ ۾ انهيءَ ئي شاهراهه جو ذڪر ڪندي لکيو آهي:

”سنڌ مان عراق ۽ ايران ڏانهن هي رستو ڪراچي کان حب لنڊي پار ڪري لس ٻيلي ۽ مڪران مان ٿيندو ايران وڃي ٿو. هي اهوئي رستو آهي جتان ٽي سؤ سال ق. م. سڪندر مقدوني ۽ ان کان ڏهه-ٻنڊهين سال اڳ سائرس ۽ سندس راڻي سيميرامس سنڌ تي حملو ڪيو هو، يا هندستان تي حملو ڪري انهيءَ رستي سان وطن موٽيا هئا. هي لس ٻيلي وارو رستو ئي آهي، جتان فاتح سنڌ محمد بن قاسم عربي فوج سان ڪري آيو. ان کان اڳ به ڪجهه عرب سپهه سالار سنڌ تي حملو ڪري چڪا هئا.“ (۲)

تمام قديم زماني ۾ به ماڻهو عراق قديم ۽ ايران کان موٽڻ جي دڙي ۽ آمري تائين ايندا ويندا هئا. انهيءَ ئي رستي سان عراق، ايران ۽ ٻين ملڪن مان سنڌ جو واپار هلندو هو. آمري، سيوهڻ ۽ موئن جو دڙو انهيءَ قديم شاهراهه سان ڳنڍيل هئا، انهيءَ ڪري انهيءَ زماني ۾ موئن جي دڙي ۽ سيوهڻ سان گڏ آمري کي به وڏي اهميت حاصل هئي. ان جي ثابتي ان مان به ملي ٿي ته آمريءَ جي دڙي مان جيڪي قديم آثار مليا آهن، اهي عراق جي ڪنڊهرن مان نڪتل شين مان مشابهت رکن ٿا.

(۱) تحفة الڪرام، سنڌي ترجمو، سنڌي ادبي بورڊ، سال ۱۹۷۶ع، ص ۶۳۵.

(۲) سنڌو سڀيتا جو نظارو: دوارڪا پراساد شرما، ص ۱۹.

ڪيتريون شيون سنڌ مان انهيءَ رستي مان ٻاهرين ملڪن ڏانهن وينديون هيون ۽ ڪي شيون وري انهن ملڪن مان سنڌ ۾ آنديون وينديون هيون. موئن جي دڙي مان پٿر جا داڻا ۽ ٻيون شيون اهڙيون مليون آهن، جن مان معلوم ٿئي ٿو ته يونان، مصر ۽ ڪويت تائين موئن جي دڙي جو واپار هلندڙ هو. بابل جي قديم شهر ”ار“ ۽ ”ڪش“ جي کوٽائي ڪندي، ڪيترن هنڌن تان سنڌي مهرون مليون آهن. انهن مان هڪ ته بلڪل اهڙي آهي، جيڪا موئن جي دڙي جي هيٺاهين توه مان ملي آهي. سنڌي مهرن ۽ بابل جي مهرن جي سڃاڻپ بلڪل سولي آهي. سنڌي مهرن تي سنڌ جي جانورن جهڙوڪ: هاٿي، ڪينڊي، گهڙيال، مانگرمڇ ۽ ٻين جانورن جون تصويرون آهن، پر بابل جي مهرن تي جانورن جون تصويرون بلڪل ڪونهن. سنڌي مهرن کان سواءِ بابل جي شهر مان سنڌ جي ٺڪر جي ٿانون جا ٽڪرا به مليا آهن. اهڙي قسمر جا ٿانو بابل ۾ به ٺاهيا ويندا هئا. موئن جي دڙي جي هيٺاهين توه مان پٿر جي ٿانو جو هڪ اهڙو ٽڪر به مليو آهي، جنهن جهڙي چٽسالي ”تل اسمار“، ”ڪش“ ۽ ”سوس“ جي ٿانون جهڙي آهي. عربن جي زماني ۾ به واپارين جا قافلا سنڌ، ايران، خراسان ۽ عراق کان ايندا ويندا هئا. اهي به هن رستي سان ويندا هئا. عرب جاگرافيدانن، سياحن ۽ تاريخدانن جي ڪابن ۾ اهڙو احوال ملي ٿو. ابن خرداذبه (۱) جي بيان موجب جيڪي قافلا خراسان کان مڪران ۽ سنڌ وغيره ويندا هئا، انهن جي مسافري جي پهرين منزل فهرج هوندي هئي. انهيءَ زماني ۾ انهيءَ نالي وارا ٽي شهر هئا، پر هي شهر صوبي ”ڪرمان“ ۾ هو، جيڪو اتان جي ٻن شهرن ”بهر“ ۽ ”نرماسير“ جي اوڀر ۽ باديءَ ايران جي ڪناري تي هو. ”نرماسير“ کان اوڀر جي طرف مڪران وڃڻ واري سڙڪ ”بهر“ ۽ ”نرماسير“ کان ٿيندي، فهرج پهچندي هئي (۲). ابن خرداذبه فهرج کان مڪران جي شهر ”طاهران“ (۳) جو مفاصلو ۳۲ ميل ٻڌايو آهي. ابن خرداذبه انهيءَ شاهراهه جي شهرن جا نالا به ڏنا آهن، جهڙوڪ: مڪران، ميد، ارما، بيل، خميلي، ديبل، سهيان (۴). يوناني، يهودي ۽ روسي واپاري به انهيءَ رستي سان سنڌ ۾ ايندا ويندا هئا.

- (۱) هو نائين صدي عيسوي ۾ ٿي گذريو. هو معتمد خليفي عباسي جي ڏينهن ۾ ٿال ۽ خفيه اطلاعات جي محڪمي جو آفيسر هو. سندس ڪتاب ”المسالك والممالك“ ۾ هيءَ معلومات ملي ٿي. سندس ڪتاب سن ۱۸۸۹ع ۾ ”ڊي غوجي“ بريل ليڊن مان شايع ڪيو.
- (۲) جغرافيه خلافت مشرقي: جي لي اسٽرينج، اردو ترجمو، محمد جميل الرحمان، جامع عثمانيه، حيدرآباد دکن، سال ۱۹۳۰ع، ص ۴۸۱، ۴۹۳، ۴۹۶.
- (۳) مڪران جي سرحد هن شهر کان شروع ٿيندي هئي (تاريخ سنڌ، مولانا ابو ظفر ندوي).
- (۴) عرب و هند کي تعلقات: مولانا سيد سليمان ندوي، هندستاني اڪاڊمي، اله آباد، سال ۱۹۳۰ع، ص ۲۴.

عرب ليکڪن مڪران جي گاديءَ جو هنڌ ”فنزبور“ يا ”بنجبور“ (پنجگور) ڄاڻايو آهي. فهرج کان مڪران جي گاديءَ واري شهر جو مفاصلو ۱۴ فرسخ ٻڌايو ويو آهي.

ابن حوقل جي نقشي ۾ به هن رستي جي نشاندهي ملي ٿي. ان رستي سان هن ديبل تائين جن شهرن جا نالا ڏنا آهن، اهي هي آهن: اصفه، راسڪ، دارڪ، ڪيز (۱) (ڪيچ=مڪران)، ارما بيل (لس پيلو)، قبلي، دابل (ديبل). ان کان پوءِ سنڌ ۾ سيوهڻ تائين جن شهرن جا نالا ڏنا اٿس، اهي آهن: نيرون، منجابري (۲)، سدوسان (۳).

**سيوهڻ:** آثار قديمه جي ماهرن جو رايو آهي ته ”سيوهڻ“ نه فقط موئن جي دڙي جي تهذيب واري زماني ۾ آباد هو، پر ان کان به گهڻو اڳ وسيل هو (۴). آرين به اچڻ سان هن شهر کي نئين طرح وسايو. موجوده نالو ”سيوهڻ“ به آرين جي ڏنل نالي جي بگڙيل بناوت آهي. آرين جي هڪ قبيلي ”شوي“ جي ڪري مٿس اهو نالو پيو. يعني ”سيوستان“ اصل ۾ آهي: ”شواستان“ (شوي+استان=جاء). اهڙيءَ طرح ”سيوهڻ“، ”شو واھڻ“ (شو+واھڻ=ننڍو شهر) چئي سگهجي ٿو. معلوم ٿئي ٿو، ته آرين هن شهر کي ”شو استان“ يا ”شو واھڻ“ سڏيو، جيڪي بدلجي ”سيوستان“ ۽ ”سيوهڻ“ ٿيا آهن. قديم سنڌ جي وسيع حدن ۾ ”شوي“ آرين جي نالي پٺيان ٻيا به شهر آهن، جهڙوڪ: ملتان واري پرگڻي ۾ ”شور ڪوٽ“ ۽ موجوده بلوچستان ۾ ”سوي“ (سبي)، جيڪو اصل ۾ ”شوي“ هوندو.

سڪندر جي زماني جا يوناني ليکڪ هن شهر کي ”سنڊيما“ ڪري ڄاڻائين ٿا. هتي جي بادشاهه ”سامبوس“ يا ”سمباس“ سڪندر جي اکيان هٿيار ڦٽا ڪيا هئا (۵). ڀانئجي ٿو ته ”سنڊيما“ سيوهڻ جي بگڙيل بناوت آهي. عرب مورخن ۽ سياحن جي ڪتابن ۾ به هن شهر جي بگڙيل صورت ملي ٿي. بلاذري (وفات ۲۷۹ھ)، هن کي ”سهبان“ ۽ ”سدوسان“ ڪري لکيو آهي (۶). اصطخري (۷) (چوٿين صدي هجري) ۽ بشاري مقدسي (چوٿين صدي هجري) (۸) به ”سدوسان“ لکيو آهي. مشهور سياح ابن بطوطه (وفات ۷۷۹ھ) هن شهر جو نالو ”سيوستان“ لکيو آهي (۹).

(۱) جي- بي اسٽرينج، اصطخري ۽ ابن حوقل جي حوالي سان لکيو آهي ته ”فنزبور“ (پنج گور) کان سڙڪ ”ڪيز“ (ڪيچ) ايندي هئي. ڪيز کان ارما بيل (لس پيلو) جون ۶ منزلون هيون. ارما بيل کان قبلي ٻه منزلون هو. ”قبلي“ کان ديبل چار منزلون هو. (ص ۵۰۱)

(۲) منجابري، مانجهند جي بگڙيل صورت معلوم ٿئي ٿي.

(۳) سيوستان (سيوهڻ).

(4) Memoirs of Geological Survey, Vol: 17, Part 1

(۵) ڪاڪو پيرومل: سنڌي ٻولي جي تاريخ، ص ۱۲۶.

(6) Gazzetteer of Sind, H.T. Sorley, 1968, P. 143

(۷) هندستان عربون کي نظر مين، جلد اول، ص ۹ ۽ ۹۱.

(۸) احسن التقاسيم في معرفة الاقاليم، محمد بن احمد بشاري مقدسي، بحواله هندستان عربون کي نظر مين، جلد اول، ص ۳۸۲.

(۹) سفرنامہ ابن بطوطه، جلد دوم، بحواله هندستان عربون کي نظر مين، جلد ۲، ص ۲۵۸.

سيوهڻ کي قديم زماني کان خاص حيثيت حاصل رهي آهي، ڇاڪاڻ جو سنڌ تي جڏهن به اتر يا الهندي کان ڪاهه ٿيندي هئي، ته سيوهڻ سنڌ جي بچاء لاء هڪ دروازي جو ڪم ڏيندو هو. سيوهڻ لکيء جي پهاڙن جي ڪري اهڙيء حالت ۾ آهي، جو ان تي قبضي ڪرڻ کان پوء آسانيء سان هيٺاهين سنڌ تي قبضو ڪري سگهجي ٿو، انهيء ڪري سيوهڻ هڪ مکيه علائقو هو ۽ ان جي قلعي کي فتح ڪرڻ، سنڌ جي فتح لاء ضروري سمجهيو ويندو هو. سڪندر مقدوني جڏهن ۳۲۶ سال قبل مسيح ۾ ڪاهي آيو هو ته سيوهڻ فتح ڪيو هئائين ۽ سيوهڻ جي قلعي جي مرمت ڪرائي هئائين. انهيء ڪري سيوهڻ وارو قلعو ”سڪندر جو قلعو“ جي نالي سان مشهور ٿي ويو. محمد بن قاسم به هي قلعو فتح ڪري پوء مٿي وڌيو هو. سن ۶۹۷ھ (۱۲۹۷ع) ۾ دهليء جي حاڪم غياث الدين بلبن جي ڏينهن ۾ سنڌ تي ڪاهه ٿي هئي؛ انهن به پهريائين ”سيوهڻ“ تي حملو ڪيو هو. جلال الدين خوارزم شاه به پهريائين سيوهڻ قبضي هيٺ آندو هو. شاه بيگ ارغون به جڏهن سنڌ تي قبضو ٿي ڪيو، ته هن سن ۹۲۶ھ (۱۵۲۰ع) ۾ پهريائين سيوهڻ تي قبضو ڪيو. همايون به ڀاڄ وقت جڏهن سنڌ ۾ آيو هو، ته هن سيوهڻ هٿ ڪرڻ جي وڏي ڪوشش ڪئي هئي، پر ڪامياب ڪونه ٿيو هو. سن ۱۰۰۰ھ (۱۵۹۱ع) ۾ اڪبر جي سپه سالار عبدالرحيم خانخانا جڏهن سنڌ تي ڪاهه ڪئي، ته پهريائين سيوهڻ تي حملو ڪيائين.

قديم زماني ۾ هن علائقي کي ”سيوستان“ ۽ فقط قلعي کي ”سيوهڻ“ سڏيو ويندو هو (۱). سيوستان علائقي جون حدون تمام وسيع هيون. هندو راج ۾ سنڌ پنجن علائقن ۾ ورهايل هوندي هئي. برهمڻ آباد، سيوستان، اسڪنده، ملتان ۽ اروڙ. سيوستان جي علائقي ۾ وري ڪيترائي پرڳڻا هئا، جهڙوڪ: ٻڌ، جنگان، رونجهان، ڪوهه پايه ۽ مڪران (۲). ”ٻڌيه“ وارو پرڳڻو، لاڙڪاڻي ۽ جيڪب آباد ضلعن تي مشتمل هو (۳). جنگان، سنڌ جي ڪوهستاني علائقي تي مشتمل هو؛ رونجهان ۾ بلوچستان وارو حصو اچي ٿي ويو (۴). ڪوهه پايه ۾ ڪاڇي وارو حصو اچي ٿي ويو. مڪران ۾ موجوده مڪران ۽ لس ٻيلو اچي ٿي ويو. هن سرزمين ۾ ڪيئي عالمي، فاضل ۽ الله وارا رهيا آهن. سنڌ جي اوليائن جي سرتاج حضرت قلندر شهباز به هن شهر کي پنهنجو آخري آرامگاه بنايو. دلوراء جو نندو ڀاء ڇٽو امرائي به هتي ئي مدفون آهي. قاضي قاضن جا وڏا به هتي جا هئا. لاهور ۾ اهل الله حضرت ميان مير به سيوهڻ جو هو. اڪبر جي تـو رتن ۾ ابوالفضل ۽ ملا فيضي به شمار ٿين ٿا، جيڪي وڏا عالمي، مدبر ۽ سياستدان هئا. انهن جا وڏا به سيوهڻ جي پسروداني ”ريل“ جا رهاڪو هئا.

(۱) قديم سنڌ، ان جا شهر ۽ ماڻهو: مرزا قليچ بيگ، ص ۲۳۹.

(۲) ڇچ نامہ: سنڌي ترجمو، مخدوم امير احمد، سنڌي ادبي بورڊ، ۱۹۵۴ع، ص ۲۲.

(۳) ايضاً، ص ۴۰۳.

(۴) اشارا ۽ واڌارا: ڊاڪٽر نبي بخش خان بلوچ، ص ۴۰۲.

سيوهڻ ۾ قلندر شهباز جي آمد: هيئر سيوهڻ حضرت قلندر شهباز رح جي نالي کان مشهور آهي. حضرت قلندر شهباز مذڪور رستي سان ”منگهو پير“ ۽ ”لڪي“ کان ٿيندو سيوهڻ ۾ آيو. سيوهڻ ۾ ڪجهه وقت رهڻ کان پوءِ سنڌ ۽ ملتان جو اڪيلي سر به سير ۽ سفر ڪيائين، ته پنهنجن دوستن، جهڙوڪ: حضرت غوث بهاء الحق زڪريا ملتاني، بابا فريد گنج شڪر ۽ سيد جلال سرخ بخاري سان گڏجي به سنڌ ۽ ملتان وارن علائقن جي ڪيترن ئي ماڻهن ۽ مڪانن تي ويا.

تحفة الڪرام ۾ آيو آهي ته منگهو پير، غوث بهاء الحق زڪريا ملتاني جو همعصر هو. ان مان معلوم ٿئي ٿو ته حضرت قلندر شهباز جي هن بزرگ سان سندس ملاقات ٿي هوندي، ڇاڪاڻ جو حضرت قلندر شهباز انهيءَ ئي رستي سان آيو هو ۽ اتي سندس آثار به آهن، جن جو ذڪر اڳ ۾ اچي چڪو آهي. سيوهڻ لڳ لڪي ۽ ۾ سيد صدرالدين شاهه لڪياري سان ملاقات ڪيائين. نيرن ڪوٽ جي ڀرسان ريحان جنگليءَ سان مليا، جيڪو حضرت زڪريا ملتاني جو مريد هو. بکر ۾ شاهه صدرالدين رضوي جي درگاهه تي چلي ڪيڏن جي روايت مشهور آهي. پاٽ پراڻيءَ ۾ حاجي اسماعيل پنوهر سان روح رهاڻ ڪيائين. ذڪر ڪيل چئن دوستن جي سير و سفر جا ماڳ به سنڌ ۽ ملتان واري علائقي ۾ مختلف هنڌن تي ملن ٿا. سيوهڻ ۾ يڪٿي وارو ٿلهو سندن يادگار آهي، جتي ويهي روح رهاڻ ڪندا هئا. ”سرواهي“ ضلعي رحيم يار خان ۾ حضرت غوث بهاء الحق زڪريا ملتاني جي سوت ”پير موسيٰ نواب“ جو مقبرو آهي. ان مقبري جي لڳ هڪ مسجد آهي، جيڪا مسجد ”چار يار والي“ جي نالي سڏي وڃي ٿي. روايت آهي ته انهيءَ جاءِ تي ذڪر ڪيل چار دوست اچي رهيا هئا. سندن ياد ڪي قائم رکڻ لاءِ پير موسيٰ نواب اتي مسجد تعمير ڪرائي.

ملتان ۾ آمد: آثار ۽ اهڃاڻ ٻڌائين ٿا، ته حضرت قلندر شهباز جڏهن سنڌ ۾ آيو، تڏهن سير و سفر ڪندي اچي سيوهڻ ۾ رهيو. ان کان پوءِ سنڌ جو سير و سفر ڪندي ملتان ويو. حضرت غوث بهاء الحق زڪريا سان سندس ملاقات ٿي. ان کان پوءِ ان سان گڏجي سنڌ ۽ ملتان واري علائقي جو سفر ڪيائين. نه فقط ايترو، پر تحفة الڪرام جي هڪ روايت موجب حضرت غوث بهاء الحق زڪريا ۽ سندس فرزند صدرالدين عارف سان گڏجي سنڌ جو سير و سفر ڪندي ٿي جي پير پني سان ملاقات ڪيائون.

قلندرنامه جي مصنف لکيو آهي، ته سن ۶۴۹ھ (۱۲۵۱ع) ۾ سيوهڻ ۾ آيو. پير پني سن ۶۴۲ھ (۱۲۴۴ع) ۾ وفات ڪئي. جيڪڏهن تحفة الڪرام جي روايت صحيح آهي ته پوءِ چئبو، ته ۶۴۲ھ کان به اڳ سنڌ ۾ آيو. تاريخي شهادتن مان معلوم ٿئي ٿو ته ۶۴۲ھ کان اڳ ۾ سنڌ ۾ آيا. ان لاءِ هي تاريخي ڳالهون ذهن ۾ رکڻ گهرجن:

۱- سنڌ مان ٿي ملتان ويا، جتي حضرت غوث راج سان ملاقات ڪيائين ۽ ان سان گڏجي سنڌ ۽ ملتان جو سير و سفر ڪيائون. حضرت غوث سن ۶۶۱ھ (۱۲۶۳ع) ۾ وفات ڪئي.

۲- تاريخ معصومي ۽ تاريخ فيروز شاهي جي صاحبن، سلطان غياث الدين بلبن جي پٽ شهزادي محمد سان ملتان ۾ حضرت قلندر شهباز جي ملاقات ڏيکاري آهي. سلطان محمد سن ۶۶۹ھ ڌاري ملتان جو گورنر ٿيو. يعني حضرت غوث جي وفات کان پوءِ شهزادو ملتان ۾ آيو. انهن حقيقتن مان واضح ٿئي ٿو ته حضرت شهباز سائين ۶۴۲ھ کان گهڻو اڳ سنڌ ۾ آيو. سير و سفر ڪندي، ۶۴۲ھ کان اڳ ملتان ويو. ان کان پوءِ حضرت غوث سان گڏجي سير و سفر ڪيائين ۽ هڪ سفر دوران جڏهن حضرت غوث جو فرزند صدرالدين عارف سائين گڏ هو، پير پني سان ملاقات ڪيائون. اهو سير و سفر ۶۴۲ھ کان اڳ ڪيائون، ڇاڪاڻ جو ۶۴۳ھ ۾ پير پني وفات ڪئي.

معلوم ائين ٿو ٿئي ته سير و سفر کان پوءِ ۶۶۹ھ ۾ سيوهڻ ۾ اقامت اختيار ڪيائون. حضرت غوث جي وفات کان پوءِ ۶۶۹ھ ۾ سلطان محمد جي ڏينهن ۾ ٻيهر ملتان ويا ۽ حضرت غوث جي فرزند صدرالدين عارف ۽ سلطان محمد سان ملاقاتون ڪيائون. سلطان محمد کين ملتان ۾ رهڻ لاءِ عرض ڪيو، پر پاڻ نه مڃيائون ۽ وري سيوهڻ موٽي آيا. اها ڳالهه بالڪل غلط آهي، ته حضرت شهباز سائين ۶۴۹ھ ۾ سيوهڻ ۾ آيو ۽ ۶۵۰ھ ۾ وفات ڪيائين. سندن وفات جو سال ۶۷۳ھ (۱۲۷۴ع) ئي صحيح معلوم ٿئي ٿو.



# ترڪي ۽ سنڌ جو ثقافتي ۽ لساني ڳانڍاپو

ڊاڪٽر محمد يعقوب مغل

غزنوين جي ڪاهن کان اڳ، ننڍي کنڊ تي ترڪ قبيلن-ڪشن ۽ وائيت هُنن جون يلغارون به ٿيون، ظاهر آهي ته انهن جي آمد به هن خطي تي ڪي اثر ڇڏيا هوندا. پر ڪنهن محقق اڃا انهن جو مطالعو نه ڪيو آهي ۽ انهن جي نشاندهي نه ڪئي آهي. دينر فطرت يعني اسلام عرب واپارين ۽ ملاحن ذريعي ننڍي کنڊ ۾ پهتو، جن گهڻو اڳ مڪران-هندي سمنڊ جي ڪنارن ۽ خليج بنگال تي اچي پنهنجون آباديون قائم ڪيون. پر ۱۲ع ۾ محمد بن قاسم هتان سنڌ ۽ ملتان جي فتح ننڍي کنڊ ۾ اسلام جي تاريخ جو نئون باب کوليو ۽ هتان جي تهذيب، تمدن ۽ ثقافت اسلامي اثر کان مستفيد ٿيڻ شروع ٿي. ٽي صديون پوءِ وچ ايشيا جي ترڪ مسلمانن هجرت ۽ فتحن ذريعي ترڪيءَ جو رخ ڪيو ۽ انهن مان ڪيترا هن ڌرتيءَ تائين به پهتا.

عربن جي فتح کان پوءِ ڪيترا مسلمان هندي سمنڊ جي ڪنارن، سنڌ، پنجاب ۽ ڪشمير ۾ اچي آباد ٿيا، ۽ اهو سلسلو غزنوي خاندان جي حڪمرانيءَ تائين هلندو رهيو. سلطان محمود غزنوي کان وٺي ۱۹ صدي جي اڌ تائين، هن ننڍي کنڊ جو وڏو حصو ترڪن، ترڪستان ۽ آذربائيجان جي حڪمرانيءَ هيٺ رهيو. ارغون ۽ ترخان جن ۱۵۲۱ع کان وٺي ۱۶۱۲ع تائين سنڌ تي حڪومت ڪئي، سي پڻ ترڪ هئا. ان ڪري انهيءَ چوڻ ۾ ڪوبه وڌاءُ نه ٿيندو ته سنڌ ۽ هند جي تاريخ، ترڪن جي تاريخ سان ڳنڍي پئي آهي. انهيءَ رشتي سبب ترڪيءَ ۽ ترڪن سنڌ خواهه هند جي ثقافتي ۽ لساني خزالي تي اثر ڇڏيا آهن، تن جي آساني سان نشاندهي ڪري سگهجي ٿي.

ننڍي کنڊ ۽ ترڪي جي وچ ۾ پهريون دفعو ثقافتي لاڳاپن جي ابتدا ۱۴۵۳ع ۾ قسطنطنيه جي فتح بعد سلطان محمد ٻئي، جنهن کي فاتح قسطنطنيه (استانبول) سڏيو وڃي ٿو (۱۴۵۱-۱۴۵۱) جي دور ۾ ٿي. انهن لاڳاپن جو جوڙيندڙ هو سلطان محمود شاهه جو وڏو وزير محمود گوان (۱۴۸۱-۱۴۶۱) جنهن دولتر عثمانيه جي تجارتي سرحدن کي ڦهلائي بلقان تائين آندو هو (۱).

سلطان سليم پهرئين (۱۵۲۰-۱۵۱۲) جي ايامڪاريءَ ۾ انهن لاڳاپن ۾ اڃا به وڌيڪ وسعت پيدا ٿي. هن هتان مصر ۽ عرب دنيا جي فتح کان پوءِ ترڪن جي سياسي، سماجي،

ثقافتي ۽ تجارتي دنيا جي پکيڙ ۾ وسعت آڻي ۽ ترڪي ثقافت خواهه ٻولي کي اثر انداز ٿيڻ جا وڌيڪ موقعا مليا. هن ئي حڪمران پنجاهه جنگي ٻيڙا ٺهرائڻ جو حڪم نامو صادر ڪيو هو ته جيئن مسلم هند مان پورچوگيزن جي پاڙ ٻئي وڃي (۲). جڏهن انهيءَ حڪمران ۽ سندس جاءِ نشين سلطان سليمان خان جي دور حڪومت ۾ ڳاڙهو سمنڊ ترڪن جي اختيار هيٺ اچي ويو ته عثمانين ترڪن کي پهريون دفعو سڌو سنئون ننڍي کنڊ سان رابطي قائم ڪرڻ جو موقعو مليو (۳).

۱۵۳۶ع ۾ گجرات جي حڪمران بهادر شاهه پنهنجو سفير موڪلي سلطان سليمان خان کان پورچوگيزن خلاف مدد گهري هئي، جيڪي ان وقت الهندي هندستان جي ساحلي وسندين تي قابض ٿي چڪا هئا (۴). سلطان سليمان انهيءَ عرض جي جوابي موت ڏني ۽ خادم سليمان پاشا جي اڳواڻي ۾ ۱۵۳۸ع ۾ پنهنجو بحري ٻيڙو موڪلي پورچوگيزن جون ڪنهن حد تائين ٻاڙون پٽايون.

۱۵۵۳ع ۾ هندستان جي ٽي سرحدن اندر ترڪ اميرالبحر سيدي علي رئيس ۽ پورچوگيزن جي هندي سمنڊ جي سيني تي جهڙپ ٿي. جيتوڻيڪ طوفان جي آفت سيدي علي رئيس جي قوت کي گهٽائي ڇڏيو هو، پر پوءِ به هن جي بهادريءَ جي هاڪ اڄ به تاريخ جي ورقن ۾ محفوظ آهي. پورچوگيزن سان وڙهندي ۽ طوفان جو مقابلو ڪندي گجراتي حڪمران جي حدن ۾ پهتو. ان وقت هن وٽ ڪوبه ٻيڙو اهڙيءَ حالت ۾ صحيح سلامت ڪونه بچيو هو، جو هو پاڻيءَ ذريعي وطن واپس موٽي سگهي. ان ڪري کيس خشڪي ذريعي موٽڻو پيو هو.

سيدي علي جو چوڻ آهي ته گجرات جي حڪمران هن کي ڪورنر جو عهدو آڇيو هو، پر وطن جي آڪير کيس اهو قبول ڪرڻ کان روڪيو، پر ان هوندي به هن پنهنجا ۲۰۰ جوڌا جوان گجراتي سلطان جي حوالي ڪيا ته جيئن اهي ملڪ دشمن قوتن جو خاتمو آڻي، گجرات ۾ ان امان قائم ڪن.

۱۵۵۵ع ۾ سيدي علي رئيس سنڌ ذريعي ترڪي موٽيو. انهن ڏهاڙن سنڌ تي مرزا شاهه حسن ارغون جي حڪمراني هئي. سيدي علي رئيس ترڪي پهچڻ کان پوءِ ”مرآة الممالك“ نالي سفرنامو لکيو، جنهن ۾ هن تنهن دور جي چئن ته تاريخ کي سمجهيو آهي. اهو ترڪي ٻوليءَ جو پهريون ڪتاب آهي، جنهن ۾ سورھين صديءَ جي سنڌ جي ثقافتي ۽ سياسي حالتن جو نقشو چٽو ويو آهي. هن انهيءَ ڪتاب ۾ حڪمرانن جي رويي جو خاڪو چٽو آهي، درگاهن ۽ خانقاهن جو احوال ڏنو آهي ۽ سنڌواسين جي مهمان نوازي جي واکاڻ ڪئي آهي. انهيءَ وقت سنڌ جو حڪمران شاهه حسن ارغون، ترخانن سان لڙاين ۾ مصروف هو. هتي به کيس سنڌ جي حڪمران آڇ ڏني ته سندس بازو بچي پئي، پر سيدي علي کي وري به انڪار ڪرڻو پيو. پر پوءِ به هو شاهه حسن ارغون پاران ترخانن سان وڙهيو، ۽ هن جي ماڻهن انهيءَ ويڙهه ۾ اسلحي جي استعمال وارين صلاحيتن جو ڀرپور استعمال ڪيو.

سيدي علي رئيس پهريون ترڪ آهي، جنهن ترڪيءَ ۾ سنڌ کي روشناس ڪرايو. هن امير البحر، سياح ۽ جولاڻي جوان جو سفرنامو هڪ تاريخي دستاويز جي حيثيت رکي ٿو. هن جي ڪتاب ”رأۃ المالك“ پڙهڻ کان پوءِ اها ڳالهه تسليم ڪرڻي پئي ٿي ته ترڪي ان وقت به سنڌ ۽ هند مان لساني ۽ ثقافتي رشتن سبب ملي پئي هئي.

سيدي علي رئيس کان وٺي هندستان ۾ مغل سلطنت جي خاتمي تائين ننڍي کنڊ ۽ ترڪي جا لاڳاپا نه رڳو قائم ۽ دائر رهيا، پر انهن ۾ وقت ۽ حالتن جي مطابق پختي به ايندي رهي. پر پوءِ به ننڍي کنڊ تي برطانوي حڪومت قائم ٿي ته سنڌ ۽ هند ترڪي جي انهن رشتن تان ڪي نظر انداز نه ڪيو. اهوئي سبب آهي جو ”خلافت تحريڪ“ جي حوالي سان هتان جا ماڻهو سالن جا سال ترڪيءَ جي اخلاقي، سياسي ۽ مالي مدد ڪندا رهيا. انهيءَ عرصي ۾ ترڪي ثقافت کي هتان جي عوام پنهنجي ثقافت ڪري ورتي. ترڪي جي مشهور شخصيتن جا ڏينهن ملهيا ويا. سندن نالن پٺيان يادگار قائم ڪيا ويا. اخبار ”الوحيد“ جو اجراءَ به انهيءَ سلسلي جي ڪڙي آهي. عوام لتي ڪپڙي ۽ اڻ ويهڻ ۾ پاڻ کي ترڪن جي ويجهو آڻڻ شروع ڪيو. ترڪي قوميءَ جو رواج انهيءَ ئي دور ۾ پيو. ترڪي ٻولي، تاريخ ۽ مسئلا اديبن جي قلم جو موضوع بڻجي ويا.

سنڌ ته انهيءَ وقت کان ئي ترڪيءَ جو اثر قبول ڪيو، جڏهن هتي ارغونن ۽ ترخانن جي حڪمراني شروع ٿي؛ ڇو ته اهي قبلا خود ترڪ هئا ۽ چيو ويندو آهي ته ”عوام جو دين پنهنجي حاڪمن جهڙو ٿيندو آهي“، تيئن حاڪمن جي ثقافت به سنڌين جي ثقافت تي اثرانداز ٿي.

اسان کي ڄاڻ آهي ته عربن جي آمد کان وٺي انگريزن جي آمد تائين سنڌ ۾ فارسي ۽ عربي ٻولين کي سرڪاري حيثيت رهي. پر هندستان جي ٻين هنڌن تي، حڪمران گهراڻي ۾ ترڪي زبان ڳالهائي ويندي هئي. اهڙن حڪمرانن سنڌ تي به حڪومت ڪئي. سنڌي زبان ۾ ڪيترائي ترڪي لفظ شامل ٿيا آهن ۽ ترڪي ٻوليءَ سنڌيءَ تي وڏو اثر ڇڏيو آهي.

ارغونن ۽ ترخانن ذريعي ڪيترائي ترڪي اصطلاح، محاورا ۽ لفظ سنڌيءَ ۾ داخل ٿيا. ان کان سواءِ ماڻهن جا نالا، کاڌي پيئي جي شين جا نالا، لتي ڪپڙي سان واسطو رکندڙ شين جا نالا اڄ به سنڌيءَ ۾ موجود آهن، جن جو بنياد ۽ اصل لسل ترڪي زبان آهي.

نه رڳو ايترو، پر اسان کي پنهنجي ثقافتي ورثي تي به ترڪي ثقافت جا اثرات نمايان طور تي نظر اچن ٿا. رهندي ڪهڻي جا ڪيترا طور طريقا، عمارتون ۽ رسمون، وڏا ڏينهن ملهائڻ جا ڍنگ ۽ ٻيون ڪيتريون ئي ڳالهائون اسان کي ترڪي ثقافت جي ياد ڏيارين ٿيون. مغل سلطنت جي خاتمي (۱۸۵۷ع) تائين اسان جا ڪيترا عالم ترڪي زبان ۽ علم و ادب جي مطالعي ۾ مهارت رکندا هئا. اهوئي سبب آهي جو امير خسرو جي ترڪي شاعري اڄ ڏينهن ننڍي کنڊ ۾ محفوظ رهي سگهي آهي. ان کان سواءِ ملان فيضي، هن جو ڀاءُ ابوالفضل شيخ.

فيض الله، شهاب الدين احمد، ملان عبدالحڪيم سيالڪوٽي، ٻيا ڪيترا عالم دولت عثمانيه ۾ پلي ۽ ڇپتا سڃاتا ويندا هئا. هنن جون قلمي ڪاوشون استنبول تائين پهچي شهرت ماني ڇڪيون هيون ۽ سندن قلمي ڪتابن کي اڄ به ترڪي جي علمي دنيا ۾ قدر جي نگاه سان ڏٺو ۽ پڙهيو وڃي ٿو.

پاڻ ڪيترن ئي اهڙن لفظن جي لڙهي ٺاهي سگهون ٿا، جيڪي سنڌي کان سواءِ ٻين پاڪستاني ٻولين ۾ به اڄ سوڌا ڪم اچن ٿا. پر انهن جو اصل نسل يا رشتو قانون ترڪي زبان سان آهي. جهڙوڪ: ”آها“، ”چقلش“، ”چڪ“، ”چل“، ”سوغات“، ”قورسو“، ”بلغار“ وغيره. اهي ته اهڙا لفظ هئا، جيڪي ترڪي جا آهن، پر ان کان سواءِ ڪوڙ اهڙا لفظ پڻ موجود آهن، جيڪي سنڌي ۽ ترڪي ۾ ته استعمال ٿين ٿا، مگر انهن جي اصل نسل يا بڻ بنياد جي خبر نه ٿي پئي؛ مثال: ”بابا“، ”پلا“، ”سلوار“ وغيره.

ارغونن ۽ ترخانن جي زماني ۾ سنڌ ۾ جيڪي ترڪ قبيل آباد ٿيا هوندا، تن مان سنڌي ”ترڪ“ ۽ ”تراق“ شايد انهيءَ دور سان واسطو رکن ٿا. انهن ذريعي به ڪيترا ترڪي زبان جا لفظ سنڌيءَ ۾ به اهڙي ۽ انهيءَ معنيٰ ۾ اصلي صورت ۾ موجود آهن. جهڙوڪ: بيرڪ، ڪارا. ان کان سواءِ ڪيترا نالا به پاڻ کي ترڪي اصل جا نظر اچن ٿا. جيئن: خاتون، قليچ. سنڌيءَ ۾ ڪيترا اهڙا لفظ به موجود آهن، جيڪي پنهنجي معنيٰ ته بدلائي چڪا آهن، پر آهن اصل ۾ ترڪي ٻوليءَ جا. مثال: ”اوطاق“، ”ڪپتان“، ”ٿان“، ”بيبي“، ”ڇان“.

ان کان سواءِ سنڌيءَ ۾ اهڙا لفظ به موجود آهن، جيڪي ٻين پاڪستاني ٻولين ۾ استعمال ٿين ٿا ۽ اهي وري ترڪي زبان ۾ به آهن. جيئن: ڪاڪا (ڪاڪو).

سنڌي ۽ پاڪستان جي ٻين ٻولين ۾ اهڙا لفظ به استعمال ٿيندا رهن ٿا، جيڪي ترڪي ۾ به استعمال ٿين ٿا. پر اصل ۾ اهي ترڪي ٻوليءَ جا لفظ ڪونهن. پر انهن مڙني ٻولين جي ”کڏيل ورثي“ جي حيثيت رکن ٿا. جهڙوڪ: افندي (يوناني لفظ)، بارود (يوناني لفظ) (ه).

منهنجي گڏاڻي موجب ۳۵۰۰ لفظ اهڙا آهن، جيڪي هڪ ئي وقت ترڪي ۽ پاڪستاني ٻولين ۾ استعمال ٿين ٿا. انهن جو تفصيل منهنجي ڪتاب ”ترڪي، پاڪستان ۽ ايران ۾ استعمال ٿيندڙ مشترڪ لفظن جو ورثو“ ۾ ملندو. پر هتي اهو مناسب ٿيندو ته آءٌ ترڪي اصل وارن لفظن جو ذڪر ڪريان ۽ ترڪي گرامر جي اهڙين خصوصيتن جي نشاندهي ڪريان، جن سنڌي ۽ پاڪستان جي ٻين ٻولين تي اثر ڇڏيو آهي.

(الف) ترڪيءَ جا سنڌي ۽ پاڪستان جي ٻين ٻولين ۾ ڪم ايندڙ استعمال ٿيندڙ لفظ: آغا، اتا ترڪ، اتاليق، اردو، ازيڪ، استانبول (استنبول)، ايلچي، بيگ، بيگم، هاش، ٽوپ، ٽوپچي، ٽوپ خانو، ٽورو، تاتار، ترڪيات، ٽمن، ٽو، ٽمنو، توزڪ، چمق، ڇت، چمچو، خان، خانو، خاقان، داروغو، ڏاڏو (دادا)، ٽنچو، قزلباش، ڪپ، قاشقو.

1. Prof. Dr. Halil Inalcik, Bursa, Belleten Say 93, 1960, Vesika 3, 12,40. See also Bernard Lewis, "The Mughals and the ottomans," Pakistan Qnarterly, Vol: VIII, No:2, p 5.
2. See in the Topkapi Saray archives of Istanbul. written by Amir Kasim Shirwani (d. 1511 A.D.) the Governor of Jeddah, to Muzaffer Shah, the King of Gujrat, under the order of Sultan Salim, T.S. M.A. No: E. 938 Castenheda, IV, 18 and IV, 41 (M.L. Dames J.R.A.S January, 1921, p. 13) Says: Selim urged on the Construction of a large fleet, but did not live to see its completion."
3. Bernard Lewis, op. cit., p. 5.
4. Turkish Lutfi Pasha, Istanbul, 1341, pp. 357 -8; Akhbar-ul-Yamani ff. 33 b, 34 a; Philip Baldaeus. "A Description of the Most Celebrated East India Coasts of Malabar and Coromandal in Churchill's A Collection of Voyages or Travels, Vol. III, London, 1704.
5. Dr Mughal, M. Yakub, Heritage of Common Words in use in Turkey, Pakistan and Iran, Ankara, 1980.

ماخذات

1. Agakay, Mehmet Ali: Turkiye Sozluk, Turk Dil Kurumn Yayinlari-say: 247, Ankara, 1966.
2. Ahmet Vahit (Moran): English-Dictionary, Istanbul, 1929.
3. Bedeviyan, A.K.: Illustrated Polyglottic Dictionary of Plant Names, in Latin Armenian, English, French, German, Italian and Turkish Language, I. pp-644; II. pp. 455.
4. Fahir Iz and H.C. Hony: An English-Turkish Dictionary, Oxford, 1955,
5. Jarring Gunner: An Turki-English Dictionary, Lund, 1964, pp. 338.
6. Jarring Gunner: -Uzbek Texts from Afghan Turkish with glossary, Lund, 1938.

7. Kadiri Huseyin Kazim: Turk Lugati, Vol. 1-4, Istanbul 1927-1945.
8. Red House, Sir James W.: A Turkish and English Lexicon. Constantinople, 1921.
9. Semseddin Sami, Frascbery: Kamus-i-Turki Istanbul 1317/1901, 1-11, pp. 1575.
10. Seyh Suleyman Efendi: Cagatay vc Turki Osmani Lugati, Istanbul, 1298, 1298, pp. 320.
11. Zenker, J. Th; Dictionnaire ture-arabe person Turkish-arabisch-persisches Handwor terbuch, Leipzig, 1866-1876.



## چنڊ موريا جو مقام

(ٿرپارڪر ۾ تاريخي اهميت وارو قبرستان)

پروين ٽالپر

سنڌ يڪار: لعل جسڪاڻي

سمورو ننڍو کنڊ ۽ خاص طور سنڌ جا شهر، ڳوٺ، جنهن ۾ ڪي مشهور، ڪي وري گمنام، پر نهايت وڻندڙ، سادا ماڳ ۽ مڪان، ڪي آثار قديم وارن جا کوٽايل جڳ مشهور ٿا ڪن، مطلب ته اسان وٽ چئني پاسن کان سڀيتا جي هڪ وڏي ڪائنات پکڙيل آهي، جنهن ۾ صدين کان هزارين سنڌي سڀيتائون، هن مقدس ساءِ جي ڀيٽ ۾ سانڍيل ڀوترو امانت جيان، اسان جو ماضي، اسان جو ورثو آهن.

ڏٺو وڃي ته ٿرپارڪر جي تاريخ جو پوريءَ ريت جائزو وٺڻ لاءِ تمام گهڻو وقت گهرجي ۽ في الوقت موضوع، ٿرپارڪر ضلعي جو ”چنڊ موريا جو مقام“، هڪ ڦٽل قبرستان آهي. هن مقالي کي هڪ مڪمل تحقيقي رپورٽ نه سمجهڻ گهرجي، پر هي بنيادي يا مشاهدي طور مختصر حوالا سمجهيا وڃن، تنهنڪري ”چنڊ موريا جو مقام“ بابت هن تحقيقي رپورٽ کي هڪ شروعات سمجهيو وڃي. ممڪن آهي ته هن تلاش ۽ تحقيق ۾ ڪن اهم نقطن جي وضاحت موجود نه هجي پر يقين آهي ته هيءَ تحقيق ڪهڙن-پهلو ڳولها ۾ اڳتي هلي معاون ثابت ٿيندي.

”چندر موريا جو مقام“ نالي قبرستان، ميرپورخاص کان ڪجهه ميلن جي پنڌ تي، جهلوري روڊ تي آهي. تاريخ جي هڪ شاگردبائي جي حيثيت ۾، آثار قديم واري تحقيق جي ڏس ۾، چنڊ موريا جي مقام واري جاءِ تي ٻيهي انسان جو ذهن نڦيري ڪنڊ جي تاريخي ماضيءَ ڏانهن هليو وڃي ٿو ۽ خاص طور چندرگپت موريا جي دور بابت سوچڻ لڳي ٿو ۽ اهڙو خيال اچي ٿو ته، ڪٿي ”چنڊ موريا“ جو واسطو ”چندرگپت موريا“ سان ته نه آهي؟

تاريخي حوالن مطابق، چندرگپت موريا قديم ڀارت جو هڪ اهڙو ته، مهان حاڪم هو، جنهن جي دور ۾ پهريون ڀيرو هندستان جي هڪ اوائل، مضبوط ۽ منظم سلطنت جو ”سڪده“ جي نالي سان بنياد پيو ۽ ان کان وڌيڪ سندس جڳ مشهور ڪرو ۽ وزير چانڪي پنهنجي ڪتاب ”ارت شاستر“ ۾ هن چندرگپت کي هڪ مثالي راجا ۽ مثالي راجداني بابت تمام گهڻيون خوبيون ڄاڻايون آهن. چندرگپت موريا جي باري ۾ سڀ کان پهريائين اسان کي هڪ يوناني مورخ ”ميگسٽنز“ جي جڳ مشهور ڪتاب ”انڊيڪا“ ۾ حوالو ملي ٿو، جنهن ۾ چندرگپت موريا کي

”سيڊرو ڪاٽس“ سڏيو ويو آهي. چنڊر گپٽ موريا جي حڪومت جو دور ۳۲۲ ق. م کان ۲۹۷ ق. م آهي. هي حاڪم موريا سلطنت جو باني ۽ جنگ مشهور قديم ڀارت ورش جي حاڪم اشوڪ اعظم جو ڏاڏو هو، جيڪو سڪندر اعظم جو سهيوگي هجڻ کان علاوه هڪ روايت مطابق هي سڪندر اعظم سان مليو پڻ هو. چنڊر گپٽ موريا جي وقت ۾ قديم ڀارت ورش بابت پهريون دفعو هڪ مستند تاريخ پڻ لکي وئي، پر اها ڪٿي بدقسمتي ڇڻجي جو اها لکيل تاريخ سندس آخري ڏينهن بابت الائجي ڇو خاموش آهي؟ ميگاسٽينس جي ڪتاب ”انڊيڪا“ موجب اسان کي فقط اهو معلوم ٿي سگهيو آهي ته هو پنهنجي پٽ جي حق ۾ دستبردار ٿيو هو ۽ پنهنجي راڄڌاني کي الوداع چئي، پوءِ سنڀال اختيار ڪيائين. هاڻي سوال ٿا پيدا ٿين ته آخر چنڊر گپٽ ڪيڏانهن ويو؟ سندس آخري آرام گاهه ڪٿي آهي؟ هن ڏس ۾ ڇانڪه جو ڪتاب ”ارٿ شاسٽر“ پاڻ ڏي توجهه ڇڪائي ٿو، جنهن مان معلوم ٿئي ٿو ته ڇانڪه جنهن ٻار جي پرورش ڪئي ۽ کيس تعليم ۽ تربيت ڏني هئي، اهو ٻار اڳي هلي ڀارت ورش جي تاريخ ۾ بهان سڏيو چنڊر گپٽ جي نالي سان هرواسي ٿيو. هن ڪتاب مان وڌيڪ اهڃاڻ معلوم ٿئي ٿو ته هڪ مثالي حاڪم لاءِ مثالي سلطنت ٺاهڻ ۽ ان کي مضبوط بنياد تي هلائڻ ڪان پوءِ بهتر آهي ته هو پنهنجي رضا ۽ خوشي سان تخت تان دستبردار ٿي جيتوڻيڪ باقي ڏينهن سنڀال وٺي. چنڊر گپٽ موريا جهڙي عالي مرتبي واري حاڪم لاءِ پڻ اهو ضروري هو ته هو پڻ سنڀال وٺي ۽ اها ڳالهه مڃڻ جوڳي آهي ته هن پڻ سنڀال ضرور ورتو هوندو ۽ پنهنجي بنهه وڏي ۽ ويڪري سلطنت کي خيرباد چئي ڀارت ورش جي ڪنهن ڪنڊ ۾ وڃي ٿاڻيڪو ٿيو هوندو. اهو پڻ ممڪن آهي ته هو موجوده سنڌ ۾ اچي رهيو هجي. صدين کان سنڌ جي ڀلاري مٽي ٿيندي ڪنڊ ۽ ان کان ٻاهرين رشين، صوفين، ڏاهن ۽ مڙسدار مڙس لاءِ هميشه ڪشش جو سبب بڻي آهي. ڇا چنڊر گپٽ جهڙو غير معمولي ذهين حاڪم سنڌ جي ازلي ڪشش کان بچي سگهيو ٿي؟ هن ڏس ۾ تمام گهڻيون فرضي ڳالهيون داستان، قصا ۽ جدا جدا روايتون موجود آهن.

چنڊر گپٽ جي باري ۾ گذريل صديءَ ۾ باقاعدي تحقيق جو ڪم انگريزن جي دور ۾ ٻن انگريز محققن، لوئس رائيٽس ۽ جي. ايف. فليٽ نالي ڪيو. لوئس رائيٽس ٻڌائي ٿو ته چنڊر گپٽ پنهنجي آخري ڏينهن ۾ جين ڌرم کان تمام گهڻو متاثر ٿيو ۽ تخت کي خيرباد چئي، هڪ جين مٽي جي گرو نالي ”ڀدوايو“ سان گڏجي ڏکڻ هندستان ۾ ميسور جي ويجهو هڪ ٽڪري ”چنڊگيري“ وٽ تپسيا ڪندي پنهنجي حياتيءَ جا آخري ڏينهن پورا ڪيائين.

محقق لوئس رائيٽس سال ۱۸۷۴ع ۾ پنهنجي تحقيق دوران ميسور ويجهو هڪ ٽڪريءَ تي ٺهيل اهڙي عبارت ڳولي لڌي، جنهن ۾ چند جين مٽي وارن گروئن تپسيا ڪندي پنهنجا ڏينهن پاڻ پورا ڪيا هئا. هن عبارت ۾ جن جين گروئن جا نالا ٺڪيل هئا، انهن ۾ خاص ڪرو ”آچاره پريو گپٽ“ جو ذڪر هو. محقق رائيٽس سنسڪرت جو غلط ترجمو ڪندي،

مٽي ڏنل نالي واري گروهه کي به جدا جدا فرد ٻڌايو، جنهن ۾ هڪ کي چين-گرو ”يڊرايو“ ۽ ٻئي کي ”چندر گپت موريو“ ڄاڻايو آهي.

هت اها ڳالهه ذهن ۾ رکڻ گهرجي ته مٿئين نالي واري جڙوءَ ۾ تمام گهڻيون چين روايتون موجود هيون، جنهن ۾ هڪ روايت ”سراوڙان بلڪول“ پڻ هئي، جنهن کي لوئيس پنهنجي تحقيق ۾ شامل ڪري ڇڏيو. هن ٽڪريءَ جي سامهون هڪ ٻي ٽڪري هئي، جنهن تي ڪنهن ماڻهوءَ جو پٿر چٽيل هو ۽ محقق لوئيس هن ماڻهوءَ جي پٿر واري نشان کي ”چندرگپت موريا“ جو پٿر هجڻ جي دعويٰ ڪئي. محقق لوئيس رائيٽس پنهنجي تحقيق جو دفاع جن ڳالهين جي بنياد تي ڪيو، اهي هي آهن:

(۱) سراوڙان بلڪول روايت.

(۲) چين-گرو ۽ انهن جي چيلن جي لڏپلاڻ.

(۳) پٿر تي لکيل ماڻهوءَ جو پٿر ۽ ٽڪريءَ تي ٽڪيل روايت.

هن کان پوءِ ٻئي محقق، جي-ايف-فليت، پهريون محقق لوئيس رائيٽس تي شديد ڪٽنچي ڪئي، جنهن ۾ هن سندس ثبوتن کي ڪمزور، غير مدلل ۽ هڪ اهڙو ”پاڻيو“ (Hypothesis) قرار ڏنو، جنهن جو ڪوبه بنياد ڪونه هو. سڀ کان پهرين محقق فليت پٿر واري عبارت کي ليوگرافڪ شهادت جي روشنيءَ ۾ ثابت ڪيو ته اها عبارت وڏي ۾ وڏي سؤ ساله پراڻي هئي. عبارت هن ريت هئي: ”هيءَ عبارت هڪ شخص پريو چندر جي وفات وقت جوڙي وڃي ٿي.“ رائيٽس مطابق هي ماڻهو چندرگپت موريا هو. پر محقق فليت هن سان متفق ناهي ۽ دليل، ڏيندي چوي ٿو ته پريو چندر جو موت اٺ سؤ سال اڳ ۾ ٿيو هو ۽ سندس چندرگپت موريا سان ڪوبه واسطو نٿو ٿي سگهي، ڇو ته چندرگپت موريا جي حڪومت جو دور اڄ کان ٻه هزار سال اڳ ۾ ثابت ٿي چڪو آهي.

فليت مطابق لوئيس رائيٽس هڪ غير مستند روايت تي ڀروسو ڪيو ۽ سنسڪرت عبارت جو غلط ترجمو پيش ڪري، هڪ مونجهارو پيدا ڪري ڇڏيو. هن ڏس ۾ فليت جي تنقيد جائز ۽ قابل قبول سمجهه ۾ اچي ٿي. هن ڳالهه مان صاف ظاهر آهي ته ميسور ۾ جنهن جاءِ کي چندرگپت موريا جي آخري آرامگاهه جي طور تي مشهور ڪيو ويو ۽ هن سلسلي ۾ جيڪي ثبوت فراهم ڪيا ويا، اهي صحيح ثابت ڪونه ٿي سگهيا. بهرحال محقق فليت پنهنجي تحقيق جي روشنيءَ ۾ ميسور واريءَ جاءِ تي چندرگپت موريا جي قبر موجود هجڻ واري ڳالهه کي بلڪل رد ڪري ٿو ۽ هنن ٻن محققن کان پوءِ ٻئي ڪنهن به محقق چندرگپت موريا جي آخري آرامگاهه تلاش ڪونه ڪئي. پر فليت جي ڪٽنچي آئنده جي محققن لاءِ رستا روشن ڪري ڇڏيا. سراوڙان بلڪول جي روايت جو نئين سري کان جائزو وٺڻ ڪسان پوءِ ذهن ۾ اهو خيال ويهي رهيو ته ميسور جي جاءِ تي تهرابڪر ۾ موجود ”چندر موريا جو مقام“ جو ڪو واسطو چندرگپت موريا سان هجي. هي خيال ان ڪري پيدا ٿيو ته ”چندرگپت موريا“ ۽ ”چندر موريا“

۽ صرف هڪ ٻئي سان مشابه آهن، پر چند موريا، چندرگپت موريا جو سنڌيءَ ۾ ترجمو آهي، ڇو ته سنڌيءَ ۾ ”چنڊ“ چون، ته وري سنسڪرت ۾ ”چندر“ چون، باقي رهيو موريا، اهو ٻنهي جاين تي موجود آهي.

چنڊ موريا جي تاريخي اهميت تي روشني وجهڻ لاءِ ضروري هو ته ٿرپارڪر ضلعي جي روايتي لوڪ ادب ۽ عوامي داستانن جو اڀياس ڪيو وڃي ۽ ان کان سواءِ هن ضلعي جي سرحد سان ملندڙ علائقن، جهڙوڪ: راجستان وغيره جي باري ۾ وڌيڪ معلومات حاصل ڪجي. هن ڏس ۾ سنڌ گزيٽيئر ۱۸۷۴ع کان تحقيق جو آغاز ڪيو ويو.

گزيٽيئر مان معلوم ٿئي ٿو ته ويرا واه کان ۱۴ ميل اتر ۽ اولهه طرف ڪجهه پراڻا مندر آهن ۽ خيال ڪيو وڃي ٿو ته اهي مندر جين ڌرم جا ٿي سگهن ٿا. هنن مندرن ۾ گوڙيچ، لالي هڪ وڏو بُت موجود هو. هن شهر جي ويجهو هڪ قديم وسندي ڀاري نگر جا آثار مليا آهن، جيڪي اٽڪل ڇهن ميلن ۾ پکڙيل آهن. ڀاري نگر جو بنياد رکڻ وارو ڌرم سنگهه لالي هڪ شخص هو. اهو معلوم نه ٿي سگهيو آهي ته ڀاري نگر جو بنياد ڪڏهن پيو. البت اهو معلوم ٿئي ٿو ته اهو شهر سورهن صدي عيسويءَ ۾ تباهه ٿيو هو. هن وقت پنج يا ڇهه مندر هڪ موجود آهن ۽ ٿرپارڪر جي تاريخ کي سمجهڻ لاءِ ضروري ٿيندو ته انهن مندرن جو اڀياس ڪيو وڃي. مسور ۾ ته لوئيس رائيس ۽ فليٽ کان علاوه ٻين ڪيترن محققن پڻ تاريخ تي تحقيقي ڪم ڪيو آهي، پر بدقسمتيءَ سان ساڳي نوعيت جو ڪم ٿرپارڪر ضلعي ۾ قطعي ڪونه ٿيو آهي.

چنڊ موريا جو مقام ۽ ان جي ويجهڙائيءَ ۾ رهندڙ ماڻهن ۾ به عوامي داستان تمام گهڻو هرواسي ٿيا آهن، جن هن مقام ۾ موجود خاص قبر کي تمام گهڻي اهميت ڏني آهي. پهرين روايت مطابق ”چنڊ“ ۽ ”موريا“ ٻه شخص هئا. ڪي چون ٿا ته هو ٻيءَ ۽ پٽ هئا. هن ڏس ۾ ٻيو رايو اهو آهي ته هو ٻئي شخص، گرو ۽ ان جو چيلو هئا، جن ٻنهي تمام گهڻو پري کان ڪهي اچي هن جڳهه کي پنهنجي تپسيا لاءِ چونڊيو هو. هڪ دفعي پراڻ دريا ۾ ڪا تمام وڏي ٻوڏ آئي ۽ هو ٻئي تپسيا ڪندڙ ٻڙ ٻيئي ٻڙي مري ويا ۽ ڏينهن ٻن کان پوءِ سندن لاش دريا جي ڪنڌيءَ تي ترندا نظر آيا، جن کي ڳولائڻ پاڻيءَ مان ڪڍي دفنائي ڇڏيو، ڇو ته انهن مان هڪ شخص روحانيت کي پهتل هو ۽ عقيدتي جي اظهار طور ماڻهو ان شخص جي سندس رتي مطابق مزار ٺاهي ڇڏي هئي، جتي اڄ تائين عقيدتمند هر سال ميلو لڳائن ٿا.

هت ٻيءَ ۽ پٽ، گرو ۽ چيلي وارين ٻنهي روايتن ۾ ٻڌي سرڻ واري ساڳي روايت موجود آهي. پر هت هڪ ٻي دلچسپ ڳالهه اها ٻڌائي وڃي ٿي ته گرو هڪ ڏينهن لاراض ٿي چيلي جي قبر کي ڏک هنيو ته سندس قبر غائب ٿي وئي ۽ هن وقت فقط گرو جي قبر هن مقام ۾ موجود آهي. تحقيق جو هن روايت سان ڪوبه واسطو ڪونهي. بهرحال هتان جا رهاڪو هن

روايت تي سڀ متفق آهن ته ”چنڊ موريا“ نالي ڪو پرڏيهي ماڻهو ضرور موجود هو. هاڻي، اهو سوال ٿو پيدا ٿئي، ته ”چنڊ موريا“ ڪير هو؟

”چنڊ موريا جي مقام“ تي هر سال هڪ ميلو لڳي ٿو، جتي هڪ عام سنڌي ميلي وانگر ماڻهو گڏ ٿي جدا جدا راندين، رسمن ۽ تماشن ۾ حصو وٺن ٿا ۽ ممڪن آهي ته هي سڀ رانديون رسمن ۽ تماشا ڪٿي چندرگپت جي دور جو ثقافتي ورثو هجن.


”ارٿ شاسٽر“ ۽ ”انڊيڪا“ ٻنهي ڪتابن ۾ چندرگپت موريا جي شوق ۽ شغل واري باب ۾ هن راجا جي دلچسپين ۾ ٻيڙين جي ڊوڙ، گهوڙا ڊوڙ ۽ جانورن جا ميلا لڳائڻ شامل آهن. يوناني مورخ هڪ جاءِ تي ”ملهم“ ۽ ”آڪاڙو“ لکي ٿو، جنهن ۾ ٻه اکر ”مل“ ڪتب آڻي ٿو، جنهن جي معنيٰ زور لڳائڻ آهي ۽ ”آڪاڙا“ يعني ورزش واري جاءِ ڪتب آندي اٿس. هت اها ڳالهه ذهن ۾ اچي ٿي ته يوناني مورخ جي تشريح ”مل“ ۽ ”آڪاڙا“ اڄڪلهه وارو ”ملاڪڙو“ ٿي سگهي ٿو، چندرگپت موريا جي زماني ۾ ٻڻ ساڳي شئي موجود هئي. اڄوڪو ملاڪڙو، چندرگپت موريا جي دور جو ثقافتي ورثو آهي. ميلي جي خصوصيت اها آهي ته هن ميلي جي موقعي تي ٻارن جي جهنڊ لاهڻ واري رسم ادا ڪئي وڃي ٿي، جيڪا سنڌ ۾ ٻيڙن ۽ فقيرن جي مزارن تي اڪثر ڪري هڪ عام رسم ڏسڻ ۾ اچي ٿي. قديم ايران ۽ قديم هندستان جي موريا دور ۾ ٻڻ هيءَ رسم ڪنهن به ڪنهن طريقي سان موجود هئي. چندرگپت موريا هر سال پنهنجي مٿي جا وار ڌوئڻ جو افتتاح ڪندو هو ۽ رعيت ان جي پيروي ڪندي هئي. هي ساڳي رسم ٿرپارڪر جي ”چنڊ موريا جو مقام“ تي هر سال ادا ڪئي وڃي ٿي. پر اهو سڀڪجهه والدين تڏهن ڪن ٿا، جڏهن کين اولاد نه ٿئي ۽ بس باسڻ کان پوءِ اولاد نه بچندو هجي. ٽين خصوصيت اها آهي ته چندرگپت موريا کي ”گهوڙن جي ڊوڙ“ ۽ ”جانورن جي ميلي“ لڳائڻ ۾ وڏي دلچسپي هوندي هئي ۽ هو هر سال وڏي پيماني تي اهو ميلو لڳرائيندو هو. جيڪڏهن هن جڳهه سان چندرگپت موريا جي آخري آرامگاهه جو واقعي ڪو لاڳاپو ثابت ٿي پوي ته جيڪر هي ميلو هڪ وڏي اهميت حاصل ڪري وٺي. هت اها ڳالهه ٻڻ ذهن ۾ رکڻ گهرجي ته ”چنڊ موريا جو مقام“ سان هندن ۽ مسلمانن ۾ ساڳي قسم جي دلچسپي ڏسڻ ۾ اچي ٿي. جيئن ته اسان وٽ قومن جي علمن — (Ethnology) تي سائنسي بنيادن تي ڪابه تحقيق نه ڪئي ويئي آهي. مثال طور ٿرپارڪر ضلعي ۾ گورچاڻي قوم جا ماڻهو رهن ٿا. اهو ممڪن آهي ته اڄ کان سوين سال اڳ موجود جين ڌرم جي مندرن ۾ رکيل بت ”گورٻچي“ سان هاڻوڪي گورچاڻي قوم جو واسطو هجي.

جيڪڏهن اهو چئجي ته مناسب ٿيندو، ته چندرگپت موريا تاريخ ۾ هڪ عجيب ۽ غريب شخصيت هو، جنهن کي سڀ کان پهريون دفعو چانڪيه ”راج ڪلم“ جي راند ڪڍندي ڳولي لڌو. چانڪيه جي هن ڳولها، چندرگپت کي آخرڪار هڪ تاريخ ساز شخصيت بڻايو. ان کان پوءِ يوناني مورخ ميگسٽنز وري ”سنڊرا ڪاٽس“ جي نالي سان جيڪي تاريخي دستاويز فراهم

ڪيا، اهي چندر ڳپت موريا جي هڪ ٻي ڳولها ثابت ٿيا ۽ بعد جي محققن پنهنجي تحقيقاتي ثابتين سان ثبوت پيش ڪيو ته ”سندرا ڪاپٽس“ اصل ۾ چندر ڳپت موريا پاڻ هو. هن وقت سندس اقتدار جو زمانو تاريخ ۾ بحث طلب ڪونهي، پر سندس آخري آرامگاهه تي اڃا تائين ڀرڍو ڌنل آهي. ميسور ۾ ڪيل تحقيق جيتوڻيڪ اها ٽين ڳولها جي هڪ ڪڙي هئي پر ڪمزور ثابتين سبب ان کي رد ڪيو ويو.

هن مقالو نگاره ٿرپارڪر جي ”چنڊ موريا جو مقام“ تي ٽن سالن کان وڌيڪ تحقيق ڪري تمام گهڻي معلومات حاصل ڪئي آهي. اهو ضروري آهي ته هن معلومات کي سامهون رکي، حڪومت پاڪستان ۽ ضلع جي انتظاميه ”چنڊ موريا جو مقام“ جي خاص قسم سان جانچ ڪري. خاص طور تي هن ڀرپور مزار لاءِ هڪ سائنٽيفڪ طريقي سان تحقيقي منصوبو تيار ڪري ۽ ان کان سواءِ ٿرپارڪر جي مختلف تاريخي دورن جي تعميراتي آثارن تي تحقيق ڪرڻ ۾ مهڪار ڪن.

آخر ۾ اهو چئي سگهجي ٿو ته چندر ڳپت موريا جي آخري آرامگاهه ڳولڻ ۾ ميسور جي مقابلي ۾ ٿرپارڪر ضلعي ۾ تحقيق ڪرڻ لاءِ وڌيڪ ثابتيون موجود آهن.



# سنڌي افسانوي ادب ۾ نسيم کرل جو مقام

(مختصر جائزو)

ساهتلاب محبوب

جديد سنڌي افسانوي ادب ۾ جيڪي به شاهڪار ڪهاڻيون لکيون ويون آهن، انهن ۾ گهڻو حصو نسيم کرل جي ڪهاڻين جو آهي. نسيم جون ڪهاڻيون هنن جي سڃي، ڪري ۽ بي باڪ شخصيت جيان زندگيءَ جي ڪٽڙين مٿين حقيقتن جو سڄو ڪرو ۽ بي باڪ اظهار آهن. ان ۾ ڪو شڪ ڪونهي ته سنڌي ڪهاڻيءَ کي بلند رتبو عطا ڪرڻ واري نسيم کرل کي ڪهاڻي لکڻ جي ذات به هئي ته ڏانه به هو. سندس ڪهاڻي شروعات ۾ ئي پڙهندڙ کي پاڻ سان گڏ وٺي هلندي آهي ۽ پڙهندڙ توڙ تائين ڪهاڻيءَ جي جادوءَ ۾ گر هوندو آهي. سندس ڪهاڻين ۾ توريل تڪيل جملن، چيدا چيدا لفظ ۽ محاورا هوندا آهن ۽ سندس لکڻيءَ ۾ درياشاهه جي سير جهڙي رواني هوندي آهي. هو بيشڪ سنڌي ڪهاڻيءَ جو امار ۽ ٻوليءَ جو بي تاج بادشاهه آهي، جنهن وٽ نچ سنڌي لفظن ۽ محاورن جو وڏو ذخيره هو، ۽ لکڻ وقت اهي لفظ، جملن ۽ محاورا سندس ٻڌا ٻانها هئا، جن سان هو پنهنجي مرضيءَ موجب ٻيو چولڻ ڪندو هو.

زندگي ايڏي ته رنگارنگ آهي جو ڪوبه ليکڪ ان جي سمورن رنگن کي چٽي نٿو سگهي. هو پنهنجي ذهني لاڙن ۽ سماجي پس منظر مطابق، زندگيءَ جي اليڪ رنگن مان ڪي رنگ چونڊي انهن کي ڪهاڻيءَ جو روپ ڏئي ٿو، ان ڪري ڪو نازڪ ۽ نرم جذبن جو ليکڪ آهي ته ڪو سماجي ناانصافين ۽ ان وڻندڙ حقيقتن جو. نسيم کرل زندگيءَ جي سچاين جي تلخين ۾ قلم ٻوڙي بنا ڪنهن هڪ ۽ ٻي ڊاءُ جي، وڏي جرأت سان لکيو. هن انسان جي ڀلائي، زندگيءَ جي اعليٰ قدرن ۽ سماجي انصاف لاءِ لکيو، هن جون ڪهاڻيون انسان ذات سان ٿيندڙ ڏاڍاين ۽ ناانصافين جي خلاف فنڪارڻو احتجاج آهن.

نسيم کرل جي ڪهاڻين ۾ نه رڳو ڳوٺاڻي زندگي ۽ اتي جا مسئلا آهن، پر شهري زندگي به پنهنجي سمورين تضادن سان ساڻه ڪڍندي نظر ايندي.

نسيم سدائين اعليٰ سماجي مقصد ماڻڻ لاءِ ڪهاڻي لکي آهي. جتي هن جون ڪهاڻيون ڪافر، چوٽيهن در، گذريل واردات، پهرين مراد ۽ مساوات وغيره سماجي بي رحمين جو ڀرپور اظهار ٿيون ڪن، اتي سندس 'مڪسڊ کرل'، 'هريون پهر' ۽ 'ڪرنٽ' جهڙيون هلڪيون ٿلڪيون ڪهاڻيون عام ماڻهن جي ننڍڙين ننڍڙين گهرجن، سندن نفسياتي لاڙن، اندر جي تضادن ۽

مهراڻ

متضاد سماجي روين جا عڪس به ٿيون ٻڌائين. فني لحاظ کان به نسيم جون ڪهاڻيون مڪمل آهن، جيڪي فن ۽ ٽيڪنڪ جون سڀني تقاضائون پوريون ڪن ٿيون.

نسيم معاشري جي ڪنهن به واقعي يا ڪنهن به ڪردار تي لکندو هو ته ڪهاڻيءَ جي سٽل، گفتگو جو انداز، ڪردارنگاري ۽ انهن ڪردارن جو سماجي پس منظر اهڙي ڀرپور انداز سان چٽيندو هو جو سندس ڪهاڻي پنهنجي الڳ ۽ زنده وجود سان هڪ ئي تاثر کڻي اڀرندي هئي. اهوئي سبب آهي جو هن ڪڏهن به محض جديديت جي شوق ۾ اهڙي پلاٽ لیس يا 'اينٽي اسٽوري' ڪهاڻي نه لکي، جنهن ۾ رڳو احساساتي شعبه بازي ۽ لفظن جون ڦلا بازون هجن.

ٽيڪنڪ جي خيال کان نسيم ڪرل ڪهاڻي لکڻ ۾ ڪي گهڻا تجربا ڪئي نه به ڪيا آهن، پر ان کان ڪير به انڪار نه ڪندو ته سندس هر ڪهاڻي هڪ نئون ۽ ڪامياب ادبي تجربو آهي. نسيم کي لفظن جي اجائي هير ڦير ۽ گهڻي پٽاڙ پسند نه هئي، ڇاڪاڻ جو کيس ان ڳالهه جي ڄاڻ هئي ته ڪهاڻي حقيقتن جي اظهار کي چئجي ٿو ۽ نه لفاظي، اوڀري ۽ اجائي پٽاڙ کي! اهڙن ڪهاڻيڪارن جي ڪهاڻين لاءِ هو دعويٰ سان چوندو هو ته بلاشڪ انهن جي ڪهاڻين مان صحن جا صحن ڪڍي ڇڏجن ته به سندن ڪهاڻي متاثر نه ٿيندي، پر جي منهنجي ڪهاڻيءَ مان رڳو هڪ ٽڪرو ٽٽي ڪڍي ڇڏبو ته سڄي ڪهاڻي ڪوڪلي ۽ بي معنيٰ ٿي پوندي.

نسيم پنهنجي ڪهاڻين ۾ ڪڏهن به سياست ۽ انقلاب کي گهلي نه آندو، نه ئي سياسي يا انقلابي مسئلن کي ڊسڪس ڪرڻ جي ڪوشش ڪئي، البت اهڙا سياسي مسئلا، جن جو سڌو سنئون واسطو عوام يا سماج سان آهي، تنهن جي نشاندهي بنا ڪنهن تبليغ جي ضرور ڪئي آهي. هو ڀرپور سياسي ۽ سماجي شعور رکندڙ انسان هو ۽ کيس سياسي معاملن جي پوري ڄاڻ هئي؛ ان هوندي به هن ڪهاڻيءَ ۾ سياست کي آڻڻ مناسب نه سمجهيو ۽ سياست کي ادب کان الڳ رکڻ جي سڌائين پئي تلقين ڪئي. اهو سندس عقيدو هو ته سياست ۽ ادب ٻه جدا جدا پليٽ فارم آهن؛ اديب لاءِ سياسي شعور جو هجڻ ته لازمي آهي، پر اهڙو ادب پيدا ڪرڻ، جيڪو ادب گهٽ ۽ سياست وڌيڪ هجي، هڪ غير ادبي ڳالهه آهي.

نسيم کي پنهنجي قلم، پنهنجي ذات ۽ ان جي اظهار جي قوت تي وڏو اعتماد هو، پر ان جي معنيٰ اها هرگز ناهي ته هو ادبي تنقيد ۽ اديب کان ٿيل ادبي غلطي جي اصلاح جو قائل نه هو. جڏهن به ڪا ڪهاڻي لکندو هو ته ور ور ڪري دوستن کي ٻڌائيندو ۽ کائناتن صلاح وٺندو هو. جيڪڏهن ڪو سندس ڪهاڻيءَ تي تنقيد ڪندي کيس ڪا سٺي صلاح ڏيندو يا سندس ڪنهن ادبي غلطيءَ جو احساس ڏياريندو هو ته ان کي يڪدم قبول ڪري، ڪهاڻيءَ ۾ ڦير گهير آڻي ڇڏيندو هو. نسيم جو خيال هو ته سڀ کان وڏو نقاد ليکڪ پاڻ آهي. هو جيڪڏهن تنقيدي نظرن سان پنهنجي ڪهاڻيءَ جو جائزو وٺندو ته کيس پنهنجون اوڻايون پاڻهي نظر اچي وينديون. ان کان پوءِ ليکڪ جا ادبي دوست هن جا وڏا نقاد ٿيندا آهن، جيڪي ڪنهن ادبي ساڙ يا پٺي کي گهٽ ڪرڻ لاءِ نه، پر ادبي ايمانداريءَ سان تنقيد

ڪري، ليڪڪ جي ادبي خامين ۽ ڪوتاهين جي نشالدهي ڪندا آهن... باقي هو انهن نقادن جو قائل ٿي نه هون، جيڪي ناڪار اديبن مان ٿري نقاد ٿيندا آهن ۽ پنهنجي ادبي ناڪامين جو بدلو تنقيد جي صورت ۾ وٺندا آهن.

سٺو ڪرڻ کي دنيا جي ادب جو وسيع مطالعو هو، پر هو ڪڏهن به ڪنهن وڏي ليڪڪ کان ان حد تائين متاثر نه ٿيو جو سندس فن، ان ادب جي فن جو عڪس ٿي پوي. سٺو پنهنجي شخصيت ۾ وڏي انفراديت هئي، اهائي انفراديت هن پنهنجي فن ۾ به قائم رکي ۽ ڪنهن به عظيم اديب جو پڙاڏو نه ٿيو.

زندگيءَ سان ٿيندڙ بي انصافين لاءِ فني ۽ ادبي نوع ۾ انصاف سليندڙ سٺو، خود بي انصافين جو شڪار ٿي ويو ته نه ڪو داد ٿيو ۽ نه فرياد، پر اسان به سندس ڪهاڻي 'چوٽيون در' کي سامهون رکندي، سندس ڪيس ان بادشاهه جي حوالي ڪيو آهي، جنهن جي انصاف جون حدون تمام وڏيون آهن.



# لطيف، ڪالرج، هيمنگوي

(سامونڊي فلسفي جا ٽي شاهڪار)

## بدرالدين اڄڻ

سنڌي ٻولي ۽ علم ادب پنهنجي قدامت، فصاحت، سلاست، جدت ۽ فلسفي جي لفظ، نگاهه کان ايترو ئي وسيع ۽ اعليٰ اثر ۽ آفاقي آهي، جيترو دنيا جون ٻوليون ۽ الهن جو علم ادب آهي. آفاقي ادب اهو چيو ويندو آهي، جيڪو هر دور ۾ زنده هجي ۽ ان دور جي حالتن جي ترجماني ڪندو هجي. سنڌي ادب جي حوالي سان اسان شاهنشاہ لطيف جي ٻن سُرڻ هرڪ سر سريراڳ ۽ سر سامونڊيءَ کي عالمي ادب جي ٻن شاهڪارن هرڪ: سمونل ٽيلر ڪالرج جي جڳ مشهور نظم ”پوڙهو ملاح“ (Ancient Mariner) ۽ ارنيسٽ هيمنگوي جي ناول سمونڊ ۽ پوڙهو ماڻهو Oldman & the sea جو تقابلي جائزو پيش ڪنداسين ۽ اهو ثابت ڪرڻ جي ڪوشش ڪنداسين ته شاھ لطيف جا فقط ٻه سُر انگريزي ادب جي ٻن شاهڪارن کان گهڻو مٿي آهن. فرق صرف اهو آهي ته اهي انگريزيءَ ۾ آهن ۽ تڏهن دنيا ۾ مشهور ٿي ويا آهن. پر اسان جي آفاقي شاعر کي اسان انگريزي ٻولي ۾ نه آندو آهي، تنهنڪري ٻي دنيا وارا ان کان ان واقف آهن.

سمونل ٽيلر ڪالرج انگريزي ادب جو مشهور شاعر، نقاد ۽ فلسفي ٿي گذريو آهي. سندس شاهڪار نظم پوڙهو ملاح (Ancient Mariner) دنيا ۾ مشهور آهي. ان جي ٻلاٽ بابت ائين چيو ويندو آهي ته انگريزي ادب ۾ ٽي شاهڪار آهن، جن جو ٻلاٽ مڪمل يعني Perfect آهي. هڪڙو ٻلاٽ هن نظم جو آهي، ٻيو ٻلاٽ ٿامر جونس (Tam Jones) هينري فيلڊسڪ جي ناول جو آهي ۽ ٽيون ٻلاٽ آهي بين جالسن جي ڊرامي دي اليڪيمسٽ جو. ڪالرج هن نظم ۾ جزا ۽ سزا جي فلاسافي ڏني آهي. جيڪڏهن ڪو ماڻهو غلط ڪم ڪري ٿو ته هن جي سزا به شروع ٿئي ٿي ۽ هو ڪنهن به نمولي اها پوکيا پوکي ٿو. وري جڏهن توبه ٿائب ٿئي ٿو ته هن جي نجات شروع ٿئي ٿي. ان سان گڏ نظم ۾ مافوق الفطرت جا منظر به ڏسڻ ۾ اچن ٿا، جن ۾ وچ سمونڊ ۾ هڪڙي ٻيڙي ۽ هڪ ساهوارو ۽ ان جو موت ڀاري راند ۾ مصروف ڏيکاريا ويا آهن. هرڪ ان جدوجهد ۾ آهي ته ٻئي تي نتيج حاصل ڪري، پر نتيجو ڪونه ٿو ٺڪري؛ جنگ جاري آهي. شاعر ان ڪشمڪش کي آخري ستن ۾ هن ريت سهيڙي ٿو.

He pray eth best, who loveth best  
All things, both great and small  
For, the dear God, who loveth us  
He made and loveth all.

ترجمو:

”جيڪو سڪ سان سجدو ڏئي ٿو ان جي عبادت اتر آهي. هر ننڍي وڏي شيءِ سان پيار ڪري ٿو، ڇاڪاڻ ته مولا سائين سڀني اسان کي ٺاهيو آهي ۽ پنهنجي تخليق کي پيار ڪري ٿو.“

ان مان ظاهر ٿئي ٿو ته هيءَ ڪائنات، پيار جي پيداوار آهي. الله تعاليٰ هن کي پيار مان پيدا ڪيو آهي، تنهنڪري ننڍي خواهه وڏي شيءِ کيس پياري آهي.

ارليست هينگري، پنهنجي لاول ’سمند ۽ ڪراڙو‘ (Oldman the and Sea) ۾ زندگيءَ ۾ پيش ايندڙ ڏکڻ ڏاکڻ جو ذڪر ڪيو آهي. سڄي ناول جو نت انهن لفظن ۾ سمايل آهي ته ”انسان کي فنا ته ڪري سگهجي ٿو پر هن جي مرضيءَ خلاف کيس جيتي ٿو سگهجي.“ انگريزيءَ ۾ چوئي آهي: ”Man can be destroyed but can not be defeated“ ان ۾ ڪو شڪ ناهي ته زندگي ڏکڻ ڏاکڻ ۽ ڪشڪش جو نالو آهي، يا ڪن وري زندگيءَ کي ڪنڊن جي سچ سڏيو آهي. اڃا به ڪي ماڻهو زندگي کي سورن ۽ سختين سان ڀريل ڀيالي جيان سمجهن ٿا، پر زندگيءَ ۾ سختين آڏو جهڪڻ ۽ تڪليفن اڳيان هٿيار ڦٽا ڪرڻ بزدليءَ جي نشاني آهي، جيڪا ڪنهن به دين ڌرم ۾ جائز نه آهي. ان طرح سان پوڙهو ملاح زندگيءَ جي ڏنل ڏکڻ سان جنگ جو ٿيندي ڏيکاريو ويو آهي. هو بک، ڏک، آس ۽ گرميءَ ۾ سمنڊ جي بي رحم لهرن سان وڙهندو رهي ٿو، ۽ همت نٿو هاري. آخر ۾ سندس آزمائش پوري ٿئي ٿي، جيڪا چوويهن ڪلاڪن ۾ قهليل آهي، جڏهن سندس ڏکڻ جو سچ لهي ٿو ته هن جي تڪليف به گهٽ ٿئي ٿي. اهو هو مختصر احوال انگريزي ادب جي مٿين ٻن شاهڪارن جو. جيڪي عالمي شهرت حاصل ڪري چڪا آهن.

هاڻي اسان لطيف سائينءَ جي ٻن سرن کي، جن ۾ سمنڊ، پڌر ڀاتن، انهن جي وٽين ۽ سندن زندگيءَ جو ذڪر ڏنل آهي، انهن منجهان مثال پيش ڪري اهو ثابت ڪنداسين ته لطيف سائين مٿي ذڪر ڪيل عالمن ۽ اديبن کان گهڻو مٿي آهي. پهريائين جڏهن اسان ڪالرج ۽ لطيف جو تقابلي جائزو وٺنداسين ته ائين چئبو ته ٻئي شاعر آهن. ڪالرج کي وڏي شهرت مليل آهي. هن جي دنيا تصوراتي (Imaginative) آهي ۽ هن جا ڪردار ٻي دنيا جا يعني (Super-natural) ٻيا لکجن، پر جڏهن لطيف جي شاعريءَ تي نظر ٿا وجهون ته ان ۾ اسان کي سچائي، پنهنجائپ ۽ زنده جاويد ڦرتيءَ تي رهڻ وارن جي جيوت جي جهلڪ ڏسڻ ۾ اچي ٿي، انهن ۾ ڪابه مصنوعيت ۽ هٿ ٺوڪي ڳالهه ڪانهي.

وري جڏهن هيمنگوي ۽ لطيف کي ٿا ڀيٽيون ته اهو ڏسڻ ۾ اچي ٿو ته هيمنگوي هڪ  
 ٽاول ٺڪار جي حيثيت سان سڄي دنيا ۾ ڄاتو سڃاتو وڃي ٿو. پر لطيف وري به هڪ شاعر،  
 بزرگ ۽ فلاسافر جي روپ ۾ اسان آڏو آهي. هيمنگوي به لطيف جيان انساني جيت ۽ ان جي  
 جدوجهد جو ذڪر ڪيو آهي، پر هن جو عرصو هڪ ڏينهن جو آهي ۽ ان دوران ئي پوڙهي جي  
 آزمائش پوري ٿيو وڃي. مگر لطيف جو پيغام نه فقط هڪ سنڌ يا هڪ ماڻهوءَ واسطي آهي پر  
 اهو هر موسم ۽ هر ماڻهوءَ لاءِ آهي، پر ان کان به مٿي آهي. يعني اهو مستقل جدوجهد جو  
 پيغام آهي ۽ ايندڙ نسلن لاءِ به آهي. لطيف اهو سٺو پنهنجي ديس واسين ۽ ڌرتيءَ جي رگوان  
 مرد توڙي زالن لاءِ ڏنو آهي، ڇاڪاڻ ته مردن سان گڏ عورتون به هن سماج جي ڏاڍ ۽ ظلم  
 جو شڪار ٿينديون رهيون آهن.

ان طرح سان ڪالرج، هيمنگوي ۽ لطيف جو تقابلي جائزو پيش ڪندي، اسان اهو فخر  
 سان چئي سگهون ٿا ته شاھ لطيف جي شاعري جامع، مڪمل، اعليٰ ۽ ارفع، آفاقي ۽ الهامي آهي  
 ان ۾ عالمي شاهڪار پنجن جون اهي سڀ خصوصيتون ۽ اقدار موجود آهن، جن جي ڪري  
 اسان لطيف جي شاعريءَ کي آفاقي چئي سگهون ٿا. اسان پنهنجي موقف کي ثابت ڪرڻ خاطر  
 ڪجهه تاريخي حقيقتون پيش ڪريون ٿا.

سنڌ جا ماڻهو سترهين ۽ ارڙهين صديءَ ڌاران وڻج واپار خاطر ڏيساور ويندا هئا. انهن  
 ڏينهن ۾ وڏا جهاز ته ڪونه هئا، تنهنڪري هو پنهنجن ننڍن ۽ پراڻي قسمن جي ٻيڙن ۾ چڙهي  
 ويندا هئا ۽ سمنڊ جي سختين، لهرن جي لاهن چاڙهن، ڪُنن جي ڪڙڪائڻن ۽ طوفان جي خطرن  
 کان ڪوڙ ڍڄندا هئا. ڪيترا ته پنهنجيون قيمتي جانيون به وڃائي ويهندا هئا. شاھ صاحب  
 سمنڊ جي ڏاڍ ۽ ڏمر ۽ لهرن جي خوفناڪ لوڏن مان بچڻ خاطر الله سائين کي ٻاڏائي ٿو:

لڙو، لهريون، لس لپٽ، جت الت نه آب جو،  
 الله ات مَ اولئين، ٻيڙا مٽي ٻيٽ،  
 جوکو ٿي مَ جهاز کي، ٿري اچي مَ ٿيٽ،  
 لڳي ڪا مَ لپٽ، هن غاريبي غوراب کي.

اڳتي هلي لطيف سائين فرمائي ٿو ته ليڪ ڏيئي ۽ بهادريءَ سان جيڪڏهن ڪو قدم کڻيو  
 ته الله سائين ٻانهي ان ۾ برڪت وجهي ٿو ۽ اها مشڪل آسان ٿيو پوي.

سيو جو جن سبحان، ويسر له وڙهي تن سين،  
 توبه جي تائير سان، تري ويسا طوفان،  
 ڏيئي توڪل ٿڪو، آر لنگهيا آسمان،  
 ڪامل ڪشتيان، وچ ۾ گڏين واهرو.

شاھ لطيف، ٻيڙيائن کي صلاح ٿو ڏئي ته جيستائين هو سمنڊ جي اولهين ۾ نه ويندا،  
 جيستائين املهه ماڻڪ ڳولي نه سگهندا. روحاني طرح سان به اهو صاف ظاهر آهي ته جيڪڏهن

اسان ايمان پختو نه ڪنداسين ته روحاني راز ۽ رمزون حاصل ٿي نه سگهنديون. مٿاڇري ڄاڻ مان ڪجهه هٿ حاصل ڪوڻ ٿيندو.

ويا جي عميق ڏي، منهن ڪاٿو ڏيئي،  
تن سڀون سوجهي ڪڍيون، ڀاتسارن پيهي،  
پسنندا ميهيئي، اصل اڪڙين سان.

لطيف سائين جون هيءَ ستون عالم آشڪار آهن ۽ ڪنهن کان به لڪل ناهن، جن ۾ پاڻ فرمايو اٿن ته جيڪو به ماڻهو، الله سائين ۽ ان جي مخلوق جي صدق دل ۽ ليڪ ٿيئيءَ سان خدمت ڪندو ته ان جو اجورو ۽ ڦل ضرور ملڻو آهي.

ساري رات سبحان، جاگي جن ياد ڪيو،  
ان جي عبداللطيف چئي، مٽيءَ لڌو سان،  
ڪوڙين ڪن سلام، آ ڳهه اچيو ان جي.

شاه صاحب سهڻي ۽ سلوڻي ٻوليءَ ۾ اهو صاف ٻڌايو آهي ته هر عمل ۾ الله سائينءَ جي مرضي شامل هوندي آهي. انسان جون خواهشون ايتريون نه گهڻيون آهن جو اهي ميهي پوريون ٿي نه ٿيون سگهن ۽ سڄو دارومدار نيڪ نيتي ۽ ليڪ اراديءَ تي آهي.

هڪي ٻانهي چت ۾، ٻي مٽي صاحب،  
ڪڍي اونهي ڪن مان، اي آگي جو عجب،  
ايءَ سائين جو سبب، جيئن ٻڌا اڪاري ٻار مان.

لطيف سائين سامونڊين کي سمجهڻ جي سخت چڙهندڙ وير جي خطرن کان خبردار ڪندي،  
کين تلقين ٿو ڪري ته هو مستي ڇڏين ۽ ٺنڊ ڦٽائين، ورنه ٺنڊ کين ٺهوڙي ڇڏيندي.

بندر جان پئي، ته سڪاڻان م سهڻو،  
ڪپر ٿو ڪن ڪري، جيئن ماتيءَ منجهه مهڻي،  
ايڏو سور سهڻي، ٺنڊ نه ڪجي ناکئا.

ڪالرج ۽ هيمنگوي سامونڊين جي سختن ۽ سورن جو ذڪر ڪيو آهي، پر لطيف هڪ قدر اڳتي وڌي انهن جي ساڻيائين يعني سامونڊي عورتن جو ذڪر به ڪيو آهي، جيڪي پنهنجي مردن جي مشڪلاتن ۾ ڀاڳي ڀانيوار آهن ۽ پنهنجن ڀارتن جي جدائيءَ جا سور سهنديون رهن ٿيون ۽ هنن جي باسلامت واپسيءَ لاءِ هر وقت الله سائينءَ کي ٻاڏائينديون رهن ٿيون ته جيئن هو پنهنجي سچن سان ملي سگهين ۽ خوشيون ڪن.


ستر نيسريا هانڊ، اتر لڳا آءُ پريڻ،  
مون تو ڪارڻ ڪانڌ، سهڻين سڪائون ڪيون.

لطيف سائين هڪ سامونڊي عورت جي لفظن ۾ ڪهڙي نه سهڻي نموني سان ٻڌايو آهي ته هو پنهنجي پٽار کي ڪيئن ياد ڪندي رهي ٿي ۽ ان ڳڻتيءَ ۾ ڳرلندي رهي ٿي ته شال مان به پنهنجي ساٿي کي ياد رهاڻ، جيئن مان هر وقت کيس ياد ڪندي رهاڻ ٿي:

لاهيان جي نه چٽاڻ، الا ان مَ وِيرانِ

مڙهيو منجهاران، جيءَ منهنجو جن سين .

آخر ۾ اسان اهو چوڻ ۾ حق بچائب آهيون ته شاھ لطيف فلسفي خيالن جي اڏاڻ ۽ آفاقي قدرن جو صاحب آهي. ڪالرج ۽ هينگوي ڪان سامونڊين جي زلذڪي ۽ رهڻي ڪهڻي پيش ڪرڻ ۾ ڪافي اڳڀرو آهي. فوق صرف اهو آهي ته انگريزي ٻولي جي ڪري هو دنيا جي سڀني قومن ۾ ڄاتا ۽ سڃاتا وڃن ٿا، جڏهن ته شاھ لطيف تي اسان وٽان ايترو ڪم نه ٿيو آهي، جو عالمي ادب ۾ کيس اعليٰ ڪري ليکيو وڃي.



# شڪارپور جون ادبي انجمنون ۽ اشاعت گهر

[آزاديءَ کان اڳ - ۱۸۴۳ - ۱۹۴۷ع]

## انور ”فڪار“ هڪڙو

الڪريزي راڄ ۾ سن ۱۸۵۳ع ڌاري جديد سنڌي آئيويتا تيار ٿيڻ کان پوءِ سنڌ جي مختلف وڏن شهرن ۾ جديد تقاضائن جي پيش نظر اشاعتي ادارا قائم ٿيندا رهيا ۽ مختلف موضوعات تي سنڌي علم و ادب جي ترقي ۽ واڌاري لاءِ ڪتاب شايع ٿيندا رهيا. انهن مشهور شهرن ۾ شڪارپور شهر به پنهنجي انفرادي حيثيت کي مڃايو. هتان وقت بوقت طبي، اسلامي، ڌرمي، سياسي، تعليمي ۽ ادبي ڪتاب شايع ٿيندا رهيا. موضوع جي مطابقت موجب انهن اشاعت گهرن کان علاوه ادبي انجمنن جي ادبي ۽ تاريخي حيثيت تي به روشني وجهي ٿي.

## (۱) پوڪرداس اينڊ سمنس

سنڌي نشر خواهه لفظ جي وڌ ۾ وڌ ڪتابن جي اشاعت جو سهرو هتان جي مشهور پوڪرداس ٿانورداس جي سر سونهي پيو.

لطف الله بدوي لکي ٿو ته سن ۱۸۸۲ع ڌاري سرگواسي مسٽر پوڪرداس نينڙي پنهاني تي ڪتب فروشي جو دڪان کوليو (۱) جڏهن ته ڊاڪٽر غلام علي الاڻا جن لکڻ ٿا ته ۱۸۸۶ع کان مسٽر پوڪرداس شڪارپور واري ڪتابن ڇپائڻ جو سلسلو جاري ڪيو (۲). منگهارام ملڪاڻي لکي ٿو ته: شڪارپور مان مسٽر پوڪرداس ۱۸۸۵ع ۽ سکر مان ماسٽر هري سنگهه ۱۸۸۸ع جي ڪتب خانن سان ڪيترا ازغيب ۽ ڪرامتي (Super Natural) قصا لکندا آيا (۳). پوڪرداس صاحب نصاڻي ڪتابن کان سواءِ ابتدائي نثر جا ڪتاب، قصن، ڪهاڻين، داستانن ۽ ناولن کان علاوه ڪيترائي شعر و شاعري جا ڪتاب ابوالحسن جي سنڌي (جهڙوڪ: نورنام، جنگنام) ۽ مولودن جا ڪتاب وغيره ۽ جديد سنڌي آئيويتا ۾ ليٽوگرافي ۽ جديد ٽائپ ۾ شايع ڪرائي سنڌي ٻوليءَ جي تاريخ تي امر ڇاپ ڇڏي.

- (۱) جوگي لطف الله. مضمون: ”خادم شڪارپوري“ ماهوار ”سنڌو“ ڊسمبر ۱۹۳۵ع، ص ۲۸.
- (۲) الاڻا خواجه غلام علي: ”سنڌي لشر جي تاريخ“ ادبيات پبليڪيشن حيدرآباد، ڇاپو اول، مئي ۱۹۶۶ع ص ۱۰.
- (۳) ملڪاڻي منگهارام، پروفيسر: ”سنڌي نثر جي تاريخ“ زيب ادبي مرڪز حيدرآباد سال ۱۹۷۷ع ص ۷۳.

## (۲) ڌرم اپڪار اميجوئر ڊرامينڪ سوسائٽي

شڪارپور شهر جي هن ڊرامينڪ سوسائٽي جو سياڻي ديوان ٺاڪرداس لاگرائي هو. هن سوسائٽي پاران وقت بوقت ڪيترائي ناٽڪ اسٽيج تي آندا ويا هئا، جن مان چند ناٽڪ شايع به ڪرايا ويا هئا. هن سوسائٽيءَ سن ۱۸۹۸ع ۾ گاکسنهه آتماسنهه آڏواڻي جو لکيل ناٽڪ ”شڪنتلا دشتيت“ شايع ڪرايو (۱). سائين محمد عثمان ڏيپلائي جن لکڻ ٿا ته، ڌرم اپڪار ڊرامينڪ سوسائٽي پاران چالڊويل جا لکيل ڊراما ”مهجور“ ۽ ”چندر“ شايع ڪيا هئا (۲).

## (۳) هوپفل اڪيڊمي

شڪارپور سنڌ جي مشهور تعليمي اداري هوپفل اڪيڊمي (هاڻوڪي هاءِ اسڪول نمبر ۲) مان سن ۱۹۰۸ع کان ڪتابن شايع ڪرائڻ جو سلسلو جاري ڪيو ويو هو. هن اڪيڊميءَ پاران پهريائين اڳوڻي هيڊ ماستر بجارام خويچند جو ”سندرپالي“ ناول ڇپايو ويو هو. ان کان پوءِ مئي ۱۹۱۴ع کان هڪ ماهوار رسالو هوپفل اڪيڊمي ميگزين جاري ڪيو ويو، جيڪو سنڌي ۽ انگريزي ٻنهي ٻولين تي مشتمل هو. ان بعد سن ۱۹۴۱ع ۾ ڪشچند واڏويل گوڪلاڻي جو ڪتاب پراچين هندستان نالي ڇپايو ويو هو.

## (۴) شولڊاس ٿانورداس تاجر ڪتب شڪارپور

مسٽر شولڊاس پوڪرداس جو ڀاءُ هو. هن صاحب سن ۱۹۱۰ع کان ڪتابن ڇپائڻ جو سلسلو جاري ڪيو. شولڊاس قصن، داستانن، خطبن ۽ مولودن کان علاوه شعر و شاعري جا ڪتاب پڻ شايع ڪرايا هئا. هن جو دڪان جواهرڪي بازار شڪارپور ۾ قائم هو.

## (۵) بروهچريه آشرم

هي آشرم ۲۶- اپريل ۱۹۱۳ع ۾ سياڻپ ڪيو ويو هو. هن آشرم کي برها ڪرڻ ۽ ترقي وٺرائڻ ۾ ڪارشي نارائنداس جو وڏو هٿ هو. هن آشرم ۾ هندن جي لوفنهان ڪسي ڌرمي تعليم به ڏني ويندي هئي. اپريل ۱۹۳۳ع ۾ هن آشرم طرفان ’هندو ڌرم‘ نالي ڪتاب پڻ ڇپائڻ ۾ شايع ڪرايو ويو هو.

## (۶) آريه سماج مندر

هي مندر سن ۱۹۱۵ع ۾ قائم ڪيو ويو هو. هن مندر جو سياڻي ۽ روح روان پروفيسر تاراچند ڏيپويل کاجرا هو. هن مندر جي ڪوشش هئي ته هندن کي نشيدار شين جي واپرائڻ کان باز رکڻ ۽ ڌرم طرف ڌيان ڇڪائڻ لاءِ هر ممڪن ڪوشش ڪرڻ. ان ڏس ۾ هن مندر

(۱) ملڪاڻي منگهارام: ”سنڌي نثر جي تاريخ“ زيب ادبي مرڪز حيدرآباد ۱۹۷۷ع ص ۱۳۷.

(۲) ڏيپلائي محمد عثمان: مضمون: ”سنڌي ادب جا قديم اشاعت گهر“ قسط ۶- ماهنامہ ”لنڊن زندگي“ آڪٽوبر ۱۹۶۲ع، ص ۱۱.

پاران ۱۸ کان ۲۱ جون ۱۹۱۵ع تائين شڪارپور ۾ ”شد آهارميلن“ ڪيو ويو هو. فيبروري ۱۹۱۶ع ۾ هن مندر پاران ڊاڪٽر ڪشنجند موٽومل ٻولهندائي جو ڪتاب ”شرب جا جسماني نقصان“ شايع ڪرايو ويو هو.

## (۷) اسرار صحت دواخانہ

شڪارپور شهر ۾ جتي علم و ادب کي فروغ ڏيڻ لاءِ ڪئين اشاعتي ادارا قائم ڪيا ويا هئا، اتي حڪمت کي به عام ڪرڻ لاءِ وڏي ڪوشش ڪئي ويئي هئي. اڪثر ڏٺو ويو آهي ته، ماضي قريبن ۾ شڪارپور جي رهاڪن جي طب سان گهري دلچسپي هئي، حالانڪ هتان جا ماڻهو سرڪاري ملازمت سان وابسته هئا ۽ وڏن وڏن عهدن تي فائز رهيا، تڏهن به ٻين علمي، ادبي ۽ ثقافتي دلچسپين کان علاوه طب به سندن محبوب مشغلو هو. مطلب ته هتان جا رهواسي هر ڌلي خواهه هنر جا چانو پئي رهيا آهن. ورهاڱي کان اڳ شڪارپور شهر ۾ طب کي فروغ ڏيڻ لاءِ هڪ طبي ڪاليج پڻ قائم هو، جنهن ۾ هتان جو نامور حڪيم ڌنراج مل هاسانند پنجابي طبي تعليم ڏيندو هو. ان طبي ڪاليج کان علاوه سندس دواخانو ”اسرار صحت“ جي نالي سان دادواڻي روڊ تي واقع هو. سندس هٿ شفا ۽ صحيح علاج ڪري وٽائين ڏورانهان ڏيهي به اچي علاج ڪرائي صحتياب ٿي ويندا هئا.

حڪيم ڌنراج مل پنجابي ۽ سندس سهارو ديوان ڀڄن لال گڏجي ۱۹۱۵ع کان ”سڪ جو سنڀو“ نالي هڪ ماهوار رسالو جاري ڪيو، جيڪو لکشمي پرنٽنگ پريس شڪارپور ديسانگهه ريلوئل بجلي پريس شڪارپور ۽ شڪارپور گزٽ پرنٽنگ پريس شڪارپور مان ۱۹۱۷ع تائين شايع ٿيندو هو.

انهيءَ رسالي کان علاوه اسرار صحت دواخانہ پاران حڪيم ڌنراج مل جا تصنيف ڪيل هيٺيان ڪتاب شايع ڪرايا ويا هئا.

- (۱) طلسم حڪمت، (۲) رسالہ امراض مخصوص مرد، (۳) جواني جو جٽاءُ، (۴) رسالہ حمل (حمل جي حقيقت)، (۵) ٻچن جي پرورش، (۶) رسالہ امراض مخصوص زنانہ ڀاڱو اول ۽ ٻيو، (۷) تشريح جسماني، (۸) تحفہ سرماءِ اول، (۹) تحفہ سرماءِ ٻيو، (۱۰) ٻوٽن جا گڻ، (۱۱) ڪاريگر، (۱۲) لذت الوصال،

## (۸) سنڌي ساهت سميلن شڪارپور

آغا صوفيءَ جي ڪوششن سان ۱۹۲۰ع قاري سنڌي ساهت سميلن جو بنياد پيو. هن ساهت سميلن هيٺ گيت سنگيت جا پروگرام، ادبي ڪچهريون ۽ مشاعرا ٿيندا هئا (۱). هن سنڌي

(۱) ڊاڪٽر اياز حسين قادري: ”سنڌي غزل جي اوسر“؛ ڀاڱو پهريون: انسٽيٽيوٽ آف سنڌالاجي سنڌ يونيورسٽي ڄامشورو، جون ۱۹۸۲ع، ص ۲۹۲.

ساعت سمين پاران سن ۱۹۳۲ع ۾ شڪارپور شهر ۾ ٽين سنڌي ادبي ڪانفرنس ڪوٺائي وئي. جنهن جي صدارت سنڌ جي ممتاز اديب چينمل پرسرام گيلراجاڻي ڪئي ۽ خاص مهمان مرزا غلام مصطفيٰ صاحب هو. هن ادبي ڪانفرنس ۾ استقباليه سيڪريٽري جا فرائض آغا صوفي صاحب سرانجام ڏنا هئا. هن ادبي ڪانفرنس ۾ مضمونن ۽ مقالن جي نشست کان علاوه هڪ طرحي مشاعرو به ٿيو هو، جنهن جي مصرع طرح هئي:

”تنهنجو عارض مٺ تباھان تنهنجو رخ نير المور.“

سن ۱۹۳۳ع ۾ هن ساعت سمين پاران هيٺين مصرع طرح هڪ مشاعرو ٿيو هو.

”ٻڌ ٻين ٿو ڪن ڇا ٻوڙا اچي رڳ سان تن تن ٿي.“

سن ۱۹۳۴ع ۾ منعقد ٿيل مشاعري جي مصرع طرح هئي:

”خدا پيدا ڪئي ساري خدائي يار جي خاطر“

ساڳئي سال ٻن هيٺين مصرع طرح تي مشاعرو ڪوٺايو ويو هو.

”گلرخن سان آ محبت ڪجهه لڳ ڪجهه.“

سن ۱۹۳۵ع ۾ هيٺين مصرع طرح تي مشاعرو ٿيو هو.

”رخ مهتاب سهڻي تي اسان جي دل فدائي آ.“ (۱)

## (۹) مٽر منڊلي

هي منڊلي سن ۱۹۲۴ع ۾ بريا ڪئي وئي هئي. هن منڊلي پاران ’لانا‘ نالي هڪ لاول

(۹) سن ۱۹۲۴ع ۾ شايع ڪيو ويو هو.

## (۱۰) سروسوٽي منڊل

هن منڊل جو سپاهي ۽ سرپرست تاراچند ڏيئوسل کاجرا هو. هن منڊل پاران هيٺيان ڪتاب

شايع ٿيا.

(۱) شير جو شترو مانس: (ڊاڪٽر موهن لال)

(۲) اٿو ڪاڍيا: (پروفيسر شيوارام ڦيرواڻي)

(۳) شراب جا جسمالي لقمان: (ڊاڪٽر ڪشچند)

(۴) تماڪ نشيد: (ڊاڪٽر موهن لال)

(۵) آچار تي مانس آهار جو اثر: (ڪشنداس جهامراه)

(۶) مٺ ۽ پٺي جي هاڄ: (ميتارام ايسر سنگهه)

(۱) ”شوق“ لوازه علي، ڊاڪٽر: مقالو: ”سنڌي مشاعرا- ورهاڱي کان اڳ“ ٽامي ’مهراڻ‘،

سنڌي ادبي بورڊ حيدرآباد- ۱/۱۹۸۱ع: ص ۱۹۶.

(۷) ڌرم جو ڌڪيل آچار جو شترو شراب: (تارا چند گاجرا)

(۸) پنڪ جو ڪسنگب: (ڊيوئل ڪيمپنڊ)

(۹) گئو اٻڪار: (جيون لال).

## (۱۱) مولوي محمد عظيم اينڊ سنس پبلشر ۽ بؤڪ سيلر

مولوي محمد عظيم ولد حاجي جمع خان ميمڻ سن ۱۹۲۷ع ۾ شڪارپور شهر ۾ ڪتابن جو دڪان کوليو. هي صاحب نه رڳو ٻين ادارن پاران شايع ٿيندڙ ڪتاب ۾ درسي ڪتاب وڪهندو هو، پر پنهنجي اداري پاران به ڪتاب ڇپرائيندو هو. شروعات ۾ قصا، داستان ۽ شعر و شاعري جا ڪتاب ڇپرائيندو هو.

## (۱۲) هري مندر ساهتيه مندر

هي ساهتيه مندر سن ۱۹۳۰ع کان شڪارپور جي مشهور ليکڪ پروفيسر تاراچند ڊيوئل گاجرا قائم ڪيو. هو هن ساهتيه مندر طرفان اڪثر ڌرمي ڪتاب شايع ٿيندا هئا، جي خود تاراچند گاجرا جا لکيل هوندا هئا. هن ساهتيه مندر پاران جي ڪتاب شايع ٿيل انهن مان ”ڌرم جي ٻوڃا“، ”شدي سنانن ريت آهي“، ”ويسرن جي ويسرنا“، ”شيطاني پيالو“، ”هندو سڃاڳ ٿيو“، ”هندو سچيت ٿيو“، ”وشنر جي ٻوڃا“، ”پراچين ڀارت“، ”برهما ۽ سندس ڌيء“، ”وואه آدرش“ ۽ ”آريه ناري“ گهڻو مشهور ٿيا. هن مندر پاران شايع ٿيل جملي ڪتاب جيوترام هوتچند جي ديوي پرنٽنگ پريس ڇوڙيڪر محل مان ڇپايا ويا هئا. هي ساهتيه مندر ورهاڱي وقت بند ٿي ويو.

## (۱۳) ذوجوان مسلم اسٽوڊنٽ ائسوسيئيشن

هي ائسوسيئيشن سن ۱۹۳۱ع ۾ قائم ڪئي وئي هئي. تاريخ ۲۱ ۽ ۲۲ مئي ۱۹۳۳ع تي هن ائسوسيئيشن پاران جمائي هال شڪارپور ۾ مسلم اسٽوڊنٽ ڪانفرنس ٿي هئي، جنهن جي مختصر رپورٽ ماهوار سنڌو مئي ۱۹۳۲ع جي مهتممي لوت ۾ هن طرح شايع ٿي هئي:

”شڪارپور جمائي هال ۾ ڇنڇر ۽ آچر ڏينهن تاريخ ۲۱-۲۲ مئي مسلم اسٽوڊنٽ ڪانفرنس ٿي گذري. پريزيڊنٽ ڊاڪٽر عطا محمد کي ڪيو ويو هو. چيئرمين مسٽر عبدالرحمان شيخ ۽ پريزيڊنٽ ڊاڪٽر عطا محمد شيخ جيڪي تقريرون ڪيون، تن ۾ خاص زور ان تي ڏنو ويو ته مسلمان، بئڪن ۽ ٻين ڪان جن سان پئسي جو وهنوار ڪن ٿا، تن ڪان وياج ضرور وٺن، ڇو ته وياج وٺڻ اسلام ۽ شريعت موجب روا آهي. ٻيو ته مسلمانن ۾ وديا ڦهلائڻ لاءِ ڪي اهڙا اختيار ڪرڻ گهرجن، جي سڀ مسلمان علم وارا ٿين ته جيڪر جهالت منجهان دور ٿي وڃي، ۽ فساد جي هندو مسلمان وقت بوقت ٿين ٿا، سي جيڪر بند ٿي وڃن. بمبئي جي فساد تي ارمان ظاهر ڪيائون.

ڏيون مسلماني زلاني تعليم تي بحث مباحثو هليو، جنهن ۾ ڏيکاريو ويو ته جيئن مسلمانن ۾ علم ڪولهي، تيئن مسلمانن ۾ سڌارو اچڻ مشڪل آهي. چوٿين ڳالهه اها ٻڌائي وئي ته اسلام سيکاري ٿو ته سڀني ڌرمن ۽ انهن جي نين ۽ اوتارن کي عزت ڏيڻ گهرجي، ڇاڪاڻ ته اهي اوتار ۽ نبي خدا جا پيارا آهن ۽ سڀ ڌرم يا مذهب سڃا آهن. سيڪريٽري چيو ته مون کي ڪرشن، ڪوٽ، ڪرو نالڪ ۽ ٻين لاءِ عزت آهي. ڪالفرنس ۾ مسلمانن کي اپيل ڪئي ويئي ته سوديشي ڏيو (۱).

جون ۱۹۳۳ع ۾ هن انسوسيٽشن پاران حضرت رئيس الاحرار مولانا محمد علي جوهر جي ياد ۾ خاليوري در جي ڀرسان مسلمانن جي عام فائدي لاءِ ”محمد علي لئبرري“ نالي هڪ اسلامي ۽ ادبي لئبرري قائم ڪئي ويئي هئي (۲).

سن ۱۹۳۵ع مطابق ۱۳۵۴ھ ۾ جناب اشفاق احمد صاحب جي ڪتاب ”خون ڪي آنسو“ جو سنڌي ترجمو ”رت جا ڳوڙها“ نالي محترم لطف الله بدوي شايع ڪرايو. ان وقت هن انسوسيٽشن جو سيڪريٽري مسٽر عبدالستار اي ميمڻ هو ۽ پوءِ ۱۹۴۴ع کان محترم احسان احمد بدوي کي سيڪريٽري مقرر ڪيو ويو هو. هي سوسائٽي بعد ۾ ڪجهه سالن کان پوءِ بند ٿي ويئي.

## (۱۴) سي اينڊ ايس ڪاليج

شڪارپور جي مشهور سي اينڊ ايس (چيلا سنگھ، سترامداس بجاج ۽ سبتداس تيرتداس پنجابي) ڪاليج جو بنياد ۱۹۳۲ع ۾ پيو. هي ڪاليج پهريائين شڪارپور جي اڳوڻي ميونسپل آفيس ۾ قائم هو. هن ڪاليج جو مهورت مسٽر ايڇ. ٽي. سورلي، آءِ. سي. ايس. اڳوڻي ڪليڪٽر ضلع سکر جي ۱۷ جون ۱۹۳۴ع تي ڪيو هو. ڪاليج جي نئين بلڊنگ تيار ٿيڻ کان پوءِ هن جي استيع تان ڪجهه مشاعرا به ڪرايا ويا هئا، جن مان ڪجهه طرحي ۽ باقي غير طرحي هئا. ۲۷ آگسٽ ۱۹۳۳ع تي هيٺين مصرع طرح هيٺ مشاعرو ڏيو هو:

”هتي جو شان ڀسي يارو ته شان ڪيرائي آ“

ساڳي سال ٻن هنن مصرع طرحن هيٺ مشاعرا ڏيا هئا.

”سج چڙهي آيو مٿي اٺ فٽ مان بيدار ٿي“

”ڪوئي آڻاڻ شاهي ۾ ڪوئي شادن فقيريءَ ۾“

جيڪي شاعر هنن مشاعرن ۾ حصو وٺندا هئا، انهن ۾ آغا صوفي، لطف الله بدوي، هولا رام ”پورن“، ڀڳوانداس ڪنٽري، قادر بخش ”حقير“ ۽ غلام حسين واکو جو جن جا نالا قابل ذڪر آهن.

(۱) مهتممي لوٽ. ماهوار ”سنڌو“ شڪارپور، مئي ۱۹۳۲ع، ص ۸۰.

(۲) پندرهن روزو ”پيغام اسلام“ شڪارپور، ايڊيٽر: محمد عبدالڪريم چشتي، ۲۸- جولاءِ

۱۹۳۳ع، ص ۱۱.

آڪٽوبر ۱۹۳۳ع کان هن ڪاليج جي مخزن ”اڀر سنڌ ڪاليج مخزن“ جي نالي پهرائين. حشمتراڻو چشمو ملڪاڻي جي ادارت ۾ شايع ٿيندي هئي ۽ بعد ۾ وري سائين ڪينلداس وليرام بيگواڻي ”فاني“ پڻ مخزن ايڊٽ ڪندو هو. هن مخزن ۾ ڪاليج جي استادن ۽ شاگردن کان علاوه شهر جي اديبن ۽ شاعرن جون تحريرون پڻ شايع ٿينديون هيون.

### (۱۵) آپ سڌارڪ منڊل

هي منڊل سن ۱۹۳۲ع ۾ شڪارپور شهر جي مشهور تعليمي اداري خوبسنگهه/منگهن مل سرٽومل هندو سنڌي اسڪول لمبر اول (هاڻوڪي پرائمري لئڪيڊر اسڪول) پاران قائم ڪيو ويو هو. هن منڊل جو روح روان نڪر هولارام سهجرام هو. هن منڊل پاران ٻاراڻي رسالي ”ٻالڪ“ کان علاوه خاص ڏينهن تي پڻ يادگار ڪتاب ۽ پمفليت شايع ڪري ٻارڙن ۾ مٿس تقسيم ڪيا ويندا هئا. آڪٽوبر ۱۹۳۵ع ۾ اسڪول جي هيڊ ماستر نڪر هولارام سهجرام جو ترتيب ڏنل ۲۴ صفحن تي مشتمل نسخن جو هڪ ڪتاب ”قدرتي گهرو علاج“ نالي شايع ڪيو ويو هو. هن منڊل پاران اسڪول جي ڪارڪردگيءَ جون رپورٽون به شايع ٿينديون هيون. ورهاڱي کان پوءِ هي منڊل بند ٿي ويو.

### (۱۶) سنڌي ساهت منڊل

هن ساهت منڊل شڪارپور ۾ مسٽر بولچند وسومل راجپال ايڊيٽر ”سنڌو“ سن ۱۹۳۳ع ۾ مسٽر شيوارام ڀاڳچند لالا جو ڪتاب ”تالستاء جون اخلاقي آڳاٽيون“ ۽ مسٽر روچرام گدگامر سڏائي جو ڪتاب ”آزاد خيال زالون“ شايع ڪرايا. هي ڪتاب تعليم کاتي پاران ۳۱ مارچ ۱۹۳۶ع ۾ اسڪول ماسترن ۽ ٻارن جي لئبررين لاءِ منظور ڪيا ويا ۽ پوءِ نومبر ۱۹۳۶ع ۾ وري سيڪنڊري اسڪولن لاءِ درسي ڪتاب ۽ پرائمري ماسترن ۽ شاگردن لاءِ لئبرري طور منظور ڪيا ويا هئا.

### (۱۷) انجمن همدرد اسلام شڪارپور

هيءَ انجمن سن ۱۹۳۰-۳۱ع ۾ برپا ڪئي ويئي هئي. هن انجمن جو صدر محترم علي بخش سومرو ۽ سيڪريٽري عبدالوهاب ولد نور محمد سومرو کان علاوه احمد نواز عرف غلام رسول سومرو جن هئا. هن انجمن پاران مسلم اجمل لئبرري پڻ قائم ڪئي ويئي هئي. الهيءَ کان علاوه نائيت اسڪول به قائم ڪيو ويو هو، جنهن ۾ ديني تعليم ۽ پرائمري تعليم پڻ ڏني ويندي هئي. هن انجمن پاران اسلامي ڏينهن تي پمفليت ۽ ڪتابچا شايع ڪرائي مٿس تقسيم ڪيا ويندا هئا.

سن ۱۹۳۶ع ۾ عيد ميلاد النبي جي موقعي تي هن انجمن پاران اسان جو مدني آقا جي نالي سان هڪ ڪتاب شايع ڪرائي مٿس تقسيم ڪيو ويو هو.

## (۱۸) هريجن شيوك سپا

هي سپا ۲۰- اپريل ۱۹۳۳ع تي سواڻي رامداس مهراج ڪٽ واري دربار وٽ شهر جي معزز هندو ۽ هريجن جي هڪ ميڙ ۾ سپا پٽ ڪٿي ويئي هئي. هن سپا جا هلائيندڙ هئا، شري سين لائيندا سنگه، ستراسنگه بجاج (بشڪر)، تنورمل ڪيولار ۽ هندو ۽ سالداس مرهنداس جڻسنگه، چنراه ويريانداس جمائي، تاراچند ڪاجرا، ڊاڪٽر گوڀندرام پنجابي ۽ ماستر هولارام سهجرام ٺڪر. هريجن شيوك سپا پاران ۸- مئي ۱۹۳۳ع تي ڪالڙي ڏينهن ملهايو ويو ۽ ورت رکيو ويو هو، تاريخ ۲۳- کان ۲۹- مئي ۱۹۳۴ع تائين ”هريجن هفتو“ ملهايو ويو هو، جنهن مان ۶ ڏينهن صدر ۾ ڌار ڌار نموني پرچار ڪيو ويو هو ۽ هڪ ڏينهن شهر ۾ پبلڪ ميٽنگ ڪوٺائي ويئي هئي، جنهن ۾ هڪ ڌرمي ڪتاب ڇپائي پڌرو ڪيو ويو هو. ۱۹۳۵ع ۾ ”هريجن هاجل ۽ هندو شاستر“ نالي هڪ ڪتاب ڇپايو ويو هو. هن ڪتاب تي ماهوار ”سنڌو“ ڊسمبر ۱۹۳۵ع جي سالوچا ڪالم ۾ هن طرح تبصرو ڪيو ويو هو.

”شڪارپور هريجن شيوك سپا، مٿين نالي سان هڪ ننڍڙو پستڪ ڇپايو آهي، جنهن ۾ هندو ڌرمي شاسترن مان دليان سان ثابت ڪيو ويو آهي، ته اڇوت پڻ هندو ڌرم جي خلاف آهي. اهو ڪتاب هر هڪ هندو جي نظر مان ڪيڏن پوکيه آهي.“

## (۱۹) انجمن اشاعت اسلام

هيءَ جماعت سن ۱۹۳۲ع ۾ قائم ٿي. هن جماعت جو صدر پير فضل احمد سرهندي هو. هن جماعت پاران مولانا عبدالڪريم چشتي مرحوم جا ڪجهه ڪتاب شايع ڪرايا ويا هئا، جن مان ”جواهرات“، ”سلطان الهند“ ۽ ”صراط المستقيم“ قابل ذڪر آهن. تاريخ ۲۶-۲۷ ۽ ۲۸- اپريل ۱۹۳۴ع تي هن جماعت پاران شڪارپور ۾ پهرين اڀر سنڌ مسلم ڪانفرنس ۽ چوٿين اڀر سنڌ تبليغ ڪانفرنس ڪوٺائي ويئي هئي.

## (۲۰) سلسلہ ڪتب انجمن تصنيف و تاليف

هيءَ انجمن ربيع الاول ۱۳۴۵ھ ۾ سحبان سنڌ حضرت مولانا عبدالڪريم چشتي برهما ڪٿي هئي. هن انجمن پاران مولانا چشتيءَ جا هيٺيان ڪتاب شايع ڪرايا ويا هئا، امير ماويي، سيد المرسلين ۽ خلفاء راشدين.

## (۲۱) جمعيت اڀر سنڌ علماء اهل سنت والجماعت شڪارپور

هن جماعت پاران سنڌ جي بيباڪ عالم دين سحبان سنڌ مولانا عبدالڪريم چشتي مرحوم جا ڪجهه ڪتاب جهڙوڪ: امام اعظم ۽ اظهار حق ڪسان علاوه ڪجهه ٻيا ڪتاب پڻ شايع ڪرايا ويا هئا.

## (۲۲) پروانند پندار

هي پندار شڪارپور جي هڪ سنت سوامي پرماتند چوڪسرام ڇڪه آسراڻي جي نالي سان منسوب آهي. هي پندار سن ۱۹۳۵ع ۾ قائم ڪيو ويو هو. هن پندار جو مقصد هو سنتن جا جيون چتر شايع ڪرڻ. هن پندار پاران جيڪي به ڪتاب شايع ٿيا آهن، اهي سوامي پرماتند جاني ترقيت ڏنل ۽ لکيل آهن.

هن پندار پاران جي ڪتاب شايع ٿيا، انهن ۾ ’آتم پرڪاش‘، ’برهر وديا‘ (نومبر ۱۹۴۰ع)، ’ڌرم تپو‘ (۲۳ نومبر ۱۹۳۹ع)، ’آئند پندار‘ (۱۵- نومبر ۱۹۳۷ع)، ’گرهست ۾ برهمچريه‘ (۱- جنوري ۱۹۴۱ع)، ’ملي سگهن ٿا‘. ورهاڱي کان پوءِ هي پندار سوامي پرماتند جي انڊيا وچن کان پوءِ ختم ٿي ويو.

## (۲۳) هريشچندر ساهتيه منڊل

هي ساهتيه منڊل سن ۱۹۳۵ع جي شروعات ۾ سندس رامچند پاتيه ’لاز‘ ايڊيٽر شڪارپور ڪوٽ ۽ گوپندرام ’سٽايل‘ سکر نواسي جن قائم ڪيو هو. هن ساهتيه منڊل جي هڪ شاخ شڪارپور ۽ ٻي سکر ۾ هئي.

۳۱- مئي ۱۹۳۵ع تي ڪوئيٽا ۾ هڪ خطرناڪ زلزلو آيو هو، جنهن ڪري ڪيتروئي جاني ۽ مالي نقصان ٿيو هو. انهيءَ ڪري پوري هندستان ۾ غم جي لهر چانڊجي ويئي هئي. ان موقعي تي سنڌ مان شايع ٿيندڙ اخبارن ۽ رسالن تمام دڪڏاڪ ايڊيٽوريل لکيا هئا. انهن کان علاوه ڪجهه ڪتاب پڻ شايع ٿيا هئا. ان سلسلي ۾ هن ساهتيه منڊل پاران جولاءِ ۱۹۳۵ع ۾ ”ماتي ڳوڙها“ نالي هڪ ڪتاب شايع ڪيو ويو هو، جنهن ۾ سنڌ جي هندو مسلم شاعرن جي ڪوئيٽه جي زلزلي متعلق نوحا ۽ مريض خواني ٿيل آهي. هن ڪتاب ۾ ڪل ۱۸ شاعرن جو ڪلام شايع ٿيل آهي. ۲۴- صفحن تي مشتمل ڪراڻون ساڙين ۾ هي ڪتاب جيوترام هوتچند جي ديوي پرنٽنگ پريس شڪارپور مان ڇپجي پڌرو ٿيو هو. هن ساهتيه منڊل پاران ٻيو هڪ ڪتاب ”شام سندر“ جي نالي سان شايع ڪيو ويو هو، جنهن ۾ پڻ سنڌ جي مشهور شاعرن جو عشقي ۽ ناصحانه ڪلام شايع ٿيل هو.

## (۲۴) ميونسپل ڪاميٽي شڪارپور

ميونسپل ڪاميٽي شڪارپور پاران سن ۱۹۳۹ع ۾ پروفيسر شيوارام ڦيرواڻي جو هڪ ڪتاب ”هندو مسلم ۽ انساني ايڪتا“ نالي شايع ڪرايو ويو هو.

۱۱- مئي کان ۱۸- مئي ۱۹۴۷ع ۾ شڪارپور شهر ۾ تندرستي جو هفتو ملهائيو ويو هو. ان موقعي تي به پروفيسر شيوارام ڦيرواڻي جو ۲۵- صفحن تي مشتمل هڪ ڪتابچو ”صحت بچائڻ ۽ عمر وڌائڻ جا چوڏهن چونڊيل قاعدا“ شايع ڪرايو ويو هو. انهيءَ کان علاوه خاص ڏينهن تي ٻن ميونسپل ڪاميٽي پاران ”شڪارپور گزٽ“ (پمفلٽ) ۽ ٻيا يادگار ڪتاب شايع ٿيندا هئا.

## (۲۵) خودچند بوکسيار ۽ پبلشر

ورهاڱي کان اڳ شڪارپور شهر مان جن ادارن ادب ۽ تعليم جي خدمت ۾ چڱو ڀاڻ موڪيو هو، انهن مان خودچند بوکسيار ۽ پبلشر جو نالو به خاص اهميت رکي ٿو. شڪارپور سنڌ جي مشهور قلمڪار سائين جهانمudas پاٽيه جو مشهور ڪتاب ”سائين قطب شاھ“ به خودچندي ۱۹۴۷ع ۾ ڇپايو هو. مسٽر خودچند ادبي ڪتابن کان علاوه تعليمي ۽ درسي ڪتاب به شايع ڪرائيندو هو. شڪارپور شهر ۾ تعليم کي عام ڪرڻ ۽ غريب شاگردن جي مدد لاءِ هي صاحب الاورثا ڪتاب خريد ڪري، انهن کي نوان جلد ڏيئي غريب شاگردن کي اڌ قيمت ۾ ڏيندو هو. هن کي ٻه دڪان هئا: هڪ لنڊي بازار ۾ ۽ ٻيو جمائي هال جي نزڊ سبيل وٽ.

## (۲۶) پوجراج ڀوڪرداس اينڊ سمنس بوکسيار ۽ پبلشر

شڪارپور شهر جي مشهور ڪتب فروش ڀوڪرداس جي ساٿي پوجراج سن ۱۹۴۰ع کان ڪتابن جي ڇپائڻ جو سلسلو جاري ڪيو. هن ڀوڪرداس جا ڪيترائي ڪتاب ٻيهر شايع ڪرايا هئا.

## (۲۷) نئين دنيا ڪتاب گهر

هن ڪتاب گهر جو سياڻي هو سائين گوپند پنجابي صاحب. پروفيسر ملڪاڻي سنڌي لئرجي تاريخ ۾ ڄاڻايو آهي ته: ”سرد آهون“ جو ۱۹۴۲ع ۾ نئين دنيا ڪتاب گهر (شڪارپور) پاران ڇپيو هو، جنهن ۾ آکاڻيون هن منڊل جي بانيڪار گوپند پنجابيءَ جون لکيل هيون (۱). سائين گوپند پنجابي ۲۲- جولاءِ ۱۹۸۵ع جي خط ۾ مون کي لکيو آهي ته: ”۱۹۴۰ع ۾ پهريون ڪتاب ”سرد آهون“ ڇپايو هو. ان کان اڳ ۾ برڪت علي ”آزاد“ جو لکيل ”نوجوانن ڏانهن“ ڪتاب نئين دنيا ڪتاب گهر پاران ڇپايو هو. پوءِ ته ڏهاڪو دنيا نديا ڪتاب ۱۰۰ کن صفحن جا جدا جدا وڻين تي شايع ٿيا، پر اهي سڀ مارڪسواڊ جي بنياد تي هئا.“

## (۲۸) بزم - ادب

هي ادبي ادارو سن ۱۹۴۱ع ۾ شڪارپور ۾ برپا ڪيو ويو هو. هن جو روح رواں شڪارپور سنڌ جو مشهور اديب ۽ شاعر مرحوم لطف الله بدوي هو (۲).

## (۲۹) فوجوان مسلمان سنڌي ادبي سوسائٽي

هي سوسائٽي ۱۹- جنوري ۱۹۴۱ع تي قائم ڪئي ويئي هئي. هن سوسائٽي جا پهريان عهد بدار هئا.

(۱) ملڪاڻي منگهارام، ”سنڌي لئرجي تاريخ“، زيب ادبي مرڪز حيدرآباد سال ۱۹۷۷ع، ص ۵۶.

(۲) ”اوج“ شفيع احمد علوي، مضمون ”سنڌي ادب جي سال ۱۹۵۱-۵۲ع جو جائزو“ ماهنامہ ”نئين زندگي“، سيپٽمبر ۱۹۵۲ع، ص ۱۲.

صدر. جناب لعل بخش ابڙو  
 نائب صدر: جناب نظر محمد بابلائي  
 سيڪريٽري. جناب لعل محمد "لعل"  
 پروڀنگندا سيڪريٽري: جناب جعفر علي شيخ  
 خزانچي: جناب امير علي شيخ  
 آڊيٽر: جناب شفيع احمد علوي

هن سوسائٽي جي آفيس شيخ محلہ ۾ مسٽر نظر محمد بابلائي جي اوطاق ۾ قائم هئي. هن سوسائٽي جو مقصد هو مشاعرا ڪرڻ، مضمون لکڻ، لئنگئيج، لئنگئيج، لئنگئيج ۽ فن تقرير کي زور وٺائڻ لاءِ تقريري مقابلا ڪرائڻ. هن سوسائٽي جي هر ميمبر کي درماه ۲- آڻ ڇنڊو ادا ڪرڻو پوندو هو.

### (۳۰) زندگي پبليڪيشن

هي پبليڪيشن شڪارپور جي مشهور صحافي بهاري لعل هري رام ڇاٻڙيا سن ۱۹۴۶ع ۾ قائم ڪئي هئي. هن پبليڪيشن هارن سندس ترجمو ڪيل ناول "ويرداس" (شرت بابو جو) ۽ "پڙهڻ" (تاڳو جو) شايع ٿيا هئا.



## ”کاج بلوچ“ - هڪ رومانوي شاعر

(خوشبوءَ جو زهر، جي حوالي سان اڀياس)

امير علي چانڊيو

انقلابِ فرائس کان پوءِ دنيا ۾ فڪري خواهر معاشرتي سطح تي وڏو انقلاب ’بالشويڪ انقلاب‘ هو. جيتوڻيڪ ’بالشويڪ انقلاب‘ فڪري ڏسائن جي لحاظ کان منفرد هو، ليڪن پوءِ به ان جو خيمر فرائسي انقلاب جي ڪٽنگ مٿان سرچيو هو. ’بالشويڪ انقلاب‘ پراڻي سوچ کي ڪاپاري ڌڪ هنيو ۽ انساني فڪر، سياست، تهذيب ۽ معاشرت تي ان جو زبردست اثر ٿيو. پراڻي سوچ ۽ پراڻي تهذيب شڪست وريخت جو ٿڌر ٿي ويئي. رجعت پسندي جي خاتمي آڻڻ ۽ پراڻن خيالن جي ترويج خلاف هر هنڌ محاذ ڦاٽڻ ٿيڻ لڳا. روسي انقلاب جي منصوبه شهود تي رولما ٿيڻ کان پوءِ ادب ۽ فن تي ان متجذد نقش چٽجي ويا. ادب ۽ فن، جو اڳي خالص انفراديت زده هو، سو هاڻي اجتماعيت سان روشناس ٿيڻ لڳو. ادب ۽ فن جتي اڳي رڳو خيالي ۽ تصوراتي دنيا ۾ تخليق ٿيندو هو، ان کي عوام جو عڪاس، زندگيءَ جو رهبر ۽ ماحول جو ترجمان قرار ڏنو ويو. اهو هاڻي ’ادب براءِ ادب‘ نه، بلڪ ’ادب براءِ زندگي‘ هو. ادب جو پڻ بنياد زندگيءَ سان پيوست آهي. زندهه ۽ سچو ادب اهو آهي، جيڪو سماج کي بدلائڻ، نئي نوع انسان جي خدمت جو فرض انجام ڏئي، ۽ ان سان گڏوگڏ زندگيءَ جي ارتقا جو علمبردار هجي. اهي ’بالشويڪ انقلاب‘ جا اثرات هئا جو ۱۹۳۵ع ڌاري لنڊن جي هڪ ريسٽورنٽ ۾ ٿيندڙ ادبي ڪڏجائي ۾ ”الجمن ترقي پسند معنفين“ جو ٻايو وڌو ويو، جنهن جي ذريعي ادبي دنيا ۾ ترقي پسندي باقاعده ۽ منظم طور تي داخل ٿيڻ لڳي. برصغير ۾ ان تحريڪ سائنسي طور ادبي شعور پيدا ڪيو، ۽ ادب کي پنهنجي ذات جي بند خول کان ٻاهر ڪڍي معاشري ۾ وهندڙ ۽ اڀرندڙ زندهه حقيقتن سان روشناس ڪرايو. مذهب جي قدامت پسندانہ تعبير ۽ جنس (Sex) جي مروج ۽ دنيانوسي روايتن تي وار ڪيو. ظاهر آهي ته اسان جي سنڌ پڻ ان اثرات کان دور رهي نٿي سگهي. ليڪن اهي ترقي پسند رجحان سنڌي ادب ۾ هڪ ٻئي حوالي سان داخل ٿيا، حالانڪ ان جا اڻ لڳا اهڃاڻ ’قائي‘، ’اياز‘ ۽ ٻين جي تخليقن ۾ ملن ٿا، جن کي ڪنهن منظم تحريڪ جي حيثيت حاصل نه هئي.

آزاديءَ کان پوءِ چند سالن اندر پاڪستان جي سياست جيڪا اڳ برمني غير مستحڪم هئي، تنهن ۾ وڏيون تبديليون آيون. نئين قوتون، جدا جدا حقون فوجي جنتا جي زور تي دستبردار ڪيا ويا ۽ زبردستي ون-يوٽ ۽ هڪ-ڪرائي (Parity) جا اصول لاڳو ڪيا ويا. اهوئي وقت هو

جڏهن سنڌ ۾ ترقي پسند رجعتان کي مهميز ملي ۽ منجهن تيزي آئي ۽ سنڌي اديب به هندستاني اديبن وانگر هڪ پليٽ فارم تي گڏ ٿيڻ لڳا. ون-پولٽ جو قيام هڪ اهڙو مرحلو هو، جنهن لئڊن صوبن ۽ لنڊن قوميتن جي احساس محرومي ۽ شدت آڻي ڇڏي ۽ سندن توجه خود-تحفظ لاءِ اٿلن چڪايو، جنهن ۾ شاعرن جو وڏو ڪردار آهي. ون-پولٽ دوران سنڌي ادبي سنگت جو ڪردار سنڌي اديبن ۽ شاعرن جي فعال ڪردار جو لقطه اتصال آهي، يعني (۱) رومالوي تحريڪ (۲) ترقي پسند تحريڪ ۽ (۳) حقيقت پسند يا عقليت پسند تحريڪ وغيره. ان کان اڳ ۾ اسان جا سنڌي شاعر ۽ اديب اٿلن تحريڪن کان خالي خال واقف هئا. مذڪوره تحريڪن سنڌي ادب کي شدت سان متاثر ڪيو ۽ اٿلن تحريڪن جي زير سراد سنڌي ادب مثالي ترقي ڪئي، پنهنجي ادب ۾ نٽ لوان نوان تجربا ۽ لوان رجعتا جنم وٺڻ لڳا. اٿلن جي ذريعا پيدا ٿيندڙ ادب جو معيار عالمي سطح جي معيار کان ڪنهن به طرح پوئتي نه آهي.

’تاج بلوچ‘ به ان دور جي پيداوار آهي ۽ سندس شاعريءَ ۾ سنڌي ادب کي متاثر ڪندڙ ٽنهي تحريڪن جو اثر نمايان نظر اچي ٿو. ان دور ۾ اسان وٽ ڪافي قدارت شاعر پيدا ٿيا، ليڪن هو سياسي نمريبازي جي تيز وهندڙ درياءَ ۾ ڪڪ پڻ وانگر لڙهي ويا ۽ پنهنجي حيثيت کي لوڻي وينا. طبقاتي نمريبازي، سياسي نمريبازي، قوميتي يا فريوارال نمريبازي ۽ ٻيون اهڙي قسم جون ڪيتريون ئي نمريبازيون، جن ۾ جذباتي لحاظ کان زبردست ڪشش موجود هئي، ان هيجل ۾ تمام گهٽ شاعر پنهنجو توازن برقرار رکي سگهيا. ’تاج‘ بلوچ هڪ اهڙو شاعر آهي، جيڪو ان ساري هنگامي کي ساهه غل ۽ هوش سان ڏسي ٿو ۽ هر کي ٿو. سندس تيز ادراڪ ان جو ڪامياب ڇيد ڪري ٿو. هو ٻين وانگر جذباتي رڱ ۾ وهي نٿو وهي ۽ پنهنجي فن کي پروڳندا جي چڪيا جو نذر ٿيڻ لڳو ٿئي. اهائي خوبي کيس ٻين شاعرن کان الڙو ۽ ممتاز ڪري ٿي. ’تاج‘ جي شاعريءَ ۾ بنيادي ڳالهه ان جو شعري تجربو آهي، جيڪو سندس ادراڪ جي اعليٰ هيج ۽ ذات جي اڻاهه گهرائين مان سرچي ٿو. هونئن ته هر شاعر جو ذاتي ادراڪ ٻئي کان مختلف هوندو آهي. شعري تجربن ۾ احساس ۽ فڪر جي هڪ اهڙي جيڪسايت وجود ۾ اچي ٿي، جيڪا ٻنهي جو قدر مشترڪ آهي، جنهن کي نظر انداز ڪري ڪوبه شاعر ڪا، معياري تخليق پيش ڪري نٿو سگهي. اهڙو تجربو شاعر جي حس (Sensation) جي تيزيءَ تي مدار رکي ٿو ته هو ڪهڙي قسم جي واقعن، حالتن ۽ شين جو اثر قبول ڪري ٿو ۽ ڪنهن کي رد ڪري ٿو. هو ڪهڙي جذبي کي پنهنجي لاءِ چولڻ ضروري سمجهي ٿو ۽ ڪهڙي جذبي کي محض هاسيرو رکي ڇڏي ٿو! سندس ذهن جي بساط تي واقعن جا ڪهڙا مهرا، تعلقات ۽ فڪر جي ڪامياب چال هلي سگهن ٿا.

سندس سوز حيات، يادِ ماضي، غم زندگي ۽ غم دوران ڪهڙو آهي؟ ان قسم جي ۽ اهڙي قسم جي ٻين ڪيترن ئي جون مان ملي جلي اڀرندڙ مجموعي تاثر ڏوڏو آهي؟ يا هو جذبه شاعر جي ڪمزور زبان کي ڪهڙا ۽ ڪيڏا زوردار لفظ مهيا ڪري ٿو، ٻين لفظن ۾ هو.

شاعر ڪهڙين علامتن، ڪهڙن استعارن، ڪهڙن تمثيلن ۽ ڪهڙين عڪسن (Images) ذريعي ظاهر ٿيڻ پسند ڪري ٿو! شاعر جو امتحان دراصل اهڙي تجربي مان ٿئي ٿو. سندس علم، سماعت، مطالع، عروض جي ڄاڻ ۽ بحث مباحثا وغيره سڀ اوراق ٻارين آهن، اهي سڀ سندس ننڍپڻ جون لاڳاپيل ڳالهون ٿي سگهن ٿيون، پر شعري تجربو الهن جي ڪرمت کان الڳ والجهيل آهي. ڇو ته هاڻي سندس ذهن جي افق تي اڀرندڙ تشبيهن، استعارن، زبان، معاورا ۽ علامتون سندس احساس ۽ فڪر مان رچيل ٿين ٿيون. ان مرحلي تي ڊولي ۽ لفظ شاعر جي شعري تجربي جو لازمي حصو بڻجي وڃن ٿا، جن جي مدد سان هو ايون مٿاڻون تلاش ڪري ٿو. ان ڪري هر دور ۾ شعري تجربي جي آويءَ مان تمام گهٽ شاعر بچي نڪتا آهن. باقي اڪثريت صرف مجلسي يا آورد دوران شاعرن جي نظر ايندي، جيڪي محض اشاعت، اشعار، تقاريف ۽ لالچن جي زور تي پنهنجو وجود برقرار رکيو اچن. ليڪن 'تاج' جو تجربو بالڪل الڳ هو. سندس فڪر جي اساس ۽ حس جي تيزي سندس همعصر شاعرن کان بالڪل مختلف آهي. هو معاشرتي جي ڪهڙي به پهلو تي لکي، عشق تي لکي، حسن تي لکي يا ڪنهن منظر تي لکي، ليڪن سندس ڪاوش ۾ تخليقي وهڪرو زور شور سان نظر ايندو. 'تاج' جي ڪلام ڪي به ڏس ۾ خطريءَ سان پيش ڪري سگهجي ٿو. 'تاج' ٻن ون-پوٽ واري دور جو شاعر آهي ۽ ان کان پوءِ ايوب خان وارو ساهه منجهانيندڙ دور به مٿس گذري چڪو آهي. ان جنگين جي پوڳنا، مهاڻاڪائي، سياسي بد معاشي ۽ ساجي پرويڪٽيا وغيره اهڙيون شيون آهن، جن کان 'تاج' به ضرور متاثر ٿيو آهي ۽ سندس شاعريءَ ۾ اهڙا Temporal اشارا به موجود آهن. ليڪن هن ۾ آفاقي (Universal) اشارا جهڙوڪ عشق، محبت، آزادي، افلاس، ڪشڪن، غم، حيات، عمر، دوران، تنهائي، لاتماز خواهشون، تاريخ جو ڪرب، اميد وياس ٻن سندس شعري تجربن ۾ شامل آهن. ان سلسلي ۾ سندس ڪيترائي نظم مثال طور پيش ڪري سگهجن ٿا. درد جو الڪاس، 'هواڙي' جي بهي تي' ۽ 'ٻڌيمان' وغيره مذڪوره Theme جي لحاظ کان ڪنهن به وضاحت جا محتاج نه آهن.

'تاج' وٽ خالص پنهنجي شخصيت آهي، هن جي پنهنجي ذات (Self) آهي ۽ هن جو بالڪل پنهنجو زوايه، فڪر آهي، جنهن جي گهڻن ٽنهن سان پوڄيل ۽ رچيل تعلق جنس وٺي ٿي. 'تاج' هڪ طرف انسان دوست شاعر آهي ته ٻئي طرف حقيقت پسند (Realist) به، ليڪن الهن سڀني کان وڌيڪ هو هڪ رومالوي شاعر آهي. سندس رومالويت ۾ Humanism, Realism, Modernism, Progressive ideas جو اهڙو ته حسين امتزاج ملي ٿو، جو 'تاج' کي ڪنهن به هڪ زوايه، فڪر جو شاعر ثابت ڪرڻ ڏاڍو ڏکيو آهي. هو محض ڪارڻ ڪارڻ، ٻوڙن کونگن ۽ مزدورن جو شاعر نه آهي؛ هو حسن جو شاعر آهي، ٻار ۽ محبت جو شاعر آهي، جوان جذبن ۽ اسڪن جو شاعر آهي؛ سڀ کان وڌيڪ ته هو نوجوانن جو شاعر آهي. 'تاج' جي رومالويت 'سه ابعاد' (Three dimensional) آهي. سندس روماليت عورت،

حالايت ۽ محروميت جي ڪرد ڦري ٿي. تاج فطرت جي حسن جو پرستار ۽ شيدائي آهي، پر وردسورث (Wordsworth) وانگر ابي جان شين جي حسن جو شيدائي نه آهي، بلڪ هو متحرڪ حسن پائين جو جذباتي پرستار آهي. ان ڪري هو فطرت جي سموري خوبصورتِيءَ کي عورت يا محبوبه جي مادي شڪل ۾ ڏسي ٿو.

تو جي وار هوا تي ڇوڙيا -  
 ميڪھ ملھار جي موسر موٽي،  
 ڇڪ ۾ ٻوٽي جي ڪُنڊ جهلي،  
 ٻير جي لٽھن سان  
 تو جي ڌرتيءَ کي ڪوٽيو  
 خوشبو جو ساگر ڇلڪي پيو  
 تو جو مرڪيو  
 ڌرتيءَ کان آپ - ڪنارن موٽيا مھڪيا،  
 چانديءَ جي جلون جو نور ٻري پيو... (خوشبوءَ جو زھر ص ۸۰).

ڪيئن موهيندڙون رنگ رلڪ ساڙهيون،  
 جنهن کي هر ڪاٻو ڇيٽ جي چولي.  
 سون سان بس جي سفر ۾ تهر ڪيا،  
 جهڙو ڪيئن، دھري، نٿ ۽ ٻولي.

جيئن اڀر آسوند رهي سڀ سمونڊ جي،  
 مون کان سواءِ هوءَ ائين ٿوڀندي هئي.  
 منهن جي اڱڻ اچي هُو جڏهن سهڙندي هئي،  
 خوشبو ڳلي ڳلي ۾ پئي مھڪندي هئي.  
 چئن عطر ۽ عنبر کي شومائيندي هئي،  
 ڇوڙي ڪٽلن تي وار جڏهن جهومندي هئي...

چانڊوڪين جو روپ وٺي جرڪندي هئي،  
 ڪا باه لائي برف ۾ ائين پھڪندي هئي.  
 ڪو رنگ هو، بهار هئي، روشني هئي. (ص ۶۰)

هن جون اکيون شراب جهڙيون اڪيون،  
 هن جون ٻڌڪون ڪا چيت جي لوري،  
 وار چڻ اڻڻيهينءَ جي اولداهي،  
 هن جو چهرو زمين تي ڪو چنڊ لڌل،  
 هن جا ڇپ چڻ ڪلاب جون پٿون،  
 قد مانجهاندڙيءَ کي مسات ڪري،  
 گفتگو چڻ ته جلدتريگ وڃي،  
 جو هو سرڪي ته زندگي سرڪي،  
 موت کي چاهي جي حياتي ڏي،  
 هن جون اکيون شراب جهڙيون اڪيون،  
 جي ڏسي ڪوئي مست مست ٿئي،  
 بن ٻيڻ جي ڪوئي ڳائي ۽ جهڙي.

ڪنهن جي بدن جي سڻهائ،  
 ڇا سندنڍو آ مانسڻاڻ،  
 وار ڦڳڻ جون راتسڻون،  
 چهره جو ڇوڏهينءَ چانسانڻاڻ،  
 اڃ ته سڃاڻي ٻه نه ٿي،  
 ڪالهه هئي ڇا مون سان.

’تاج‘ جي رومانيت جو امتيازي پهلو هيءُ آهي ته هن جي رومانيت ٻين وانگر تخيلي نه آهي، ليڪن تخليقي ضرور آهي. ’تاج‘ جي رومانوي دنيا حقيقت سان تعلق رکي ٿي. هن جي محبوبه ڪا افسر يا جل-ديوي (Nymph) نه آهي، بلڪ اها هن دنيا جي جيئري جاگهڙي حقيقت، حسن و لطافت جو مرصع ’عورت‘ آهي، جنهن جي هٿن جي چوڙين جي ڪنڪناهن، وارن جي عطريز خوشبوءِ ڳن جي لالڻ، جا چهر جي نور آهي، قد مانجهاندڙيءَ وانگر ڊگهو ڊگهو ۽ وڏندڙ آهي، اک سٺ جو پيالو آهي، بلڪ جنهن جو الڪ الڪ نسواني حسن جو شاهڪار آهي. هن جي رومانيت ۾ گهمندڙ ڦرندڙ پيڪر جو عڪس آهي. ’تاج‘ خلائي رومانيت کي زمين آشنا ڪيو آهي ۽ اسان کي انسان جي متنوع ۽ بيڪران حسن ڏانهن متوج ڪيو آهي. تاج جي رومانيت تي عورت جو مادي پيڪر ايترو ته غالب پيل آهي، جو زندگيءَ کي به خوبصورت ۽ سينگاريل عورت جي روپ ۾ ڏسي ٿو، نه صرف ايترو بلڪ هو زندگيءَ کي به عورت وانگر مائڻ ۽ چوڙڻ جو خواهشمند آهي. عورت جي حسن و جمال ۽ نٺ ٽانگر جي جذبي جي غلبی

ڪٽي، ڪٽي ڪٽي سندس شاعري ۾ فرائڊ واري رومانيٽ (Prudian Romanticism) جو عڪس جهلڪي ٿو.

روز ساڙهيون ٿي ايون بدلائي،  
هن جي ڇوڻ تي لوان رنگ رڇن  
هن جي ڀلڪن تي چمر ٻي گهايل  
لين ميخالي جون مائيون گهاٽيون  
هٿ مينديءَ ۾ رتل  
۽ لئين ڪنوار جيان  
روز هازب لوان ٿي هائي  
چير چڪائي جڏهن؛  
هار سينگار ڪري ٿي لڪري  
جنهن ۾ محفل ۾ وڃي،  
بنڊاهڻ ٿي ٻون ٿا مالهو  
۽ جي مٽڪي ته وري ساه ڪڍڻ ٿا مالهو  
هڪ ڪري هن جي بدن جو جادو  
سڀ کي خوشبو جي زهر ۾ جڪڙي  
اهڙو زهر آب ڪري ٿي تخليق  
جيڪو ائين سو جيئي  
هن جي جذبن کي جو سمجهي ڄاڻي  
هن جي جوڀن کي جو چوڙي مائي،  
هوءَ رڳو آءُ الهيءَ جي سالڻ،  
هوءَ رڳو آءُ الهيءَ جي سالڻ.

جيئن ته مان هن کان اڳ ۾ به اهو ذڪر ڪري آيو آهيان ته 'تاج' پنهنجي شاعريءَ ۾ عورت کي مجرد عورت جي حيثيت ۾ يعني محبوبه جي حيثيت ۾ به رڳو آهي ۽ ان کي علامت طور (Symbolize) به ڪم آندو آهي. اچو ته هن نظر جون چند نمونون ڏسون:

ڏٺ ٿا لڪر ساڻ تو شادي ڪئي،

ڪهر وسائي -

ڪار، ٻنڪلو، هر خوشي تنهنجي غلام

تنهنجو سوشل اسٽيٽس

هر گهڙي توکي سلام

اوچي طبقي جون سموريون بيڪمات

رشڪ سان توڙي تڪيو، گاميو وڃن،  
 تنهنجون اڻڄاتل رليگ جهڙيون ساڙهيون،  
 منج ڪندڙ ڀرس پٺين سان ڀريل  
 خوبصورت سڦيلن جا ڪيئي چوڙا-  
 قيمتي سڀ گهر گهاٽا ۽ زهورات  
 هڪ جهڙي زلڏڪي،  
 بند سوچن جو سورو سلسلو-

[چند لائينون رهائين]

تون جڏهن ڇپ ڇپ مون ڏي،  
 بهار جون نظرون کڻي،  
 آئين ٺهاري ڏين،  
 جن تہ منهنجا گيت ۽ سارا غزل  
 ها لکيل تنهنجي لاءِ  
 ياد آهي يا ڪه سڀ وسري ويئي؟  
 هاڻ جڏهن مڙس تنهنجو-  
 ويگ هي ست ٿي  
 گيت جي منهنجائي گائيندو رهي  
 تنهنجو ڪهڙو حال ٿيندو آ ڀرين،  
 تنهنجو ڪهڙو حال ٿيندو آ ڀرين.

اڃان به اهو ته اڻ ساڳئي نظر جون اختتام واريون سائون لاسون  
 ڪوت واپون، نظر ۽ دونهان  
 منهنجو سرمايو سڄو،  
 تنهنجي نظرن جا ڪنول  
 منهنجا غزل  
 ولف آهن ساڳي مقصد واسطي،  
 ساڳيو منهنجو آدوس  
 ساڳيو جيون  
 ساڳيون منهنجون غار واريون حالتون،  
 تو به مالي زندگي،  
 ۽ مون به چوڙي زلڏڪي.

‘تاج’ هن نظر جو ڪلائيٽيڪس ڪيڏو نه خوبصورت ڏيکاريو آهي. ذرا لفظن تي غور ڪريو ته شاعر جو انتخاب ڪيڏو نه جاندار آهي. شاعر ‘ماڻن’ ۽ ‘ڇوڙن’ جوڙا عام لفظ ڪتب آڻي، انهن ۾ هڪ مڪمل تصور (Concept) پري ٿو. هتي اهي ٻئي لفظن جن جي معنيٰ ۾ ڪو ايڏو فاصلو ڪونه آهي، تن کي شاعر جاندار بڻائي ڇڏيو آهي. هن شعر ۾ اهي ٻئي لفظ هڪ مڪمل (Concept) جي نمائندگي ڪن ٿا.

‘تاج’ بلوچ عورت جي حسن جي واکاڻ اهڙي ته ملائم انداز ۾ ڪوي ٿو، جو سندس شعر ۾ پراسرار غنايت پيدا ٿئي پوي ٿي. سندس جذبات جي تيزي، تنهائين جي پٺڙ، جذباتيءَ جو درد اهڙي موسيقيت پيدا ڪري ٿو، جيڪا لفظن جي نرم و نازڪ فنڪارانه استعمال، مترن ۽ بحر جو انتخاب، لفظن جي آهنگ ۽ مصرعن جي توريل تڪميل ترتيب مان پيدا ٿئي ٿو ۽ هو ڏسندي ڏسندي نوجوانن جو شاعر بنجي وڃي ٿو. اها خوبصورت سندس واڳن، گيتن، نغمن، آزاد نظمن ۽ غزل مطلب ته هر صنف ۾ نمايان ۽ نشاير نظر اچي ٿي.

اسان اڳ ۾ چئي آياسون ته ‘تاج’ بلوچ ڪنهن مخصوص زاويه نظر جو شاعر نه آهي، بلڪ هن جي شاعريءَ جا مختلف پهلو آهن. اهڙيءَ طرح هو پنهنجن هڪ ۽ صرف هڪ صنف کي رچيندڙ شاعر نه آهي. ان ڪري ڪيس صرف ۽ صرف غزل جو شاعر سڏڻ، سندس شاعريءَ کي سيل مهر ڪرڻ برابر آهي. ‘تاج’ جاندار غزل ته چيائين آهن، پر وايون، گيت ۽ نظم به سندس قادرالڪلاميءَ جو دليل آهن. ائين ڪئي چئجي ته ‘تاج’ جي شاعريءَ ۾ صنفِي لحاظ کان هڪ خوبصورت توازن موجود آهي ته وڌاءُ نه ٿيندو، جيڪو اڪثر شاعرن ۾ عدم پيدا آهي. ‘تاج’ اهڙا ته غزل لکيا آهن، جيڪي بلاشڪ جديد سنڌي شاعريءَ ۾ خوبصورت اضافو آهن، ‘تاج’ جا غزل عموميت ۽ آفاقيت جي صحيح احساس ۽ گهري شعور جو نتيجو آهن، جو هو شعر جي جادو ۽ غزل جي سحر تي ايمان رکي ٿو. شعر ۾ اهو جادوئي تاثير پيدا ڪرڻ ڪا آسان ڳالهه نه آهي. ان لاءِ رياضت، طبع جي موزونيت ۽ ٻيا ڪيترائي لوازمات آهن، جن کي پوري ڪرڻ کان سواءِ سٺو شعر ٺهندڙ به چئي نه ٿو سگهي. ‘تاج’ جا غزل اهڙا شاهڪار آهن، جن ۾ رومان، غم، حيات ۽ غم دوران جي حسين امتزاج، کين وڌيڪ خوبصورت بڻائي ڇڏيو آهي. مونئن به زندگيءَ جي هر دور ۾ شاعري ۽ غم جو پاڻ ۾ چولي دامن وارو ناتو رهيو آهي. شاعريءَ سان غم ۽ غم سان شاعري لاڳاپيل آهن. هيءُ غم شاعريءَ ۾ ڪو پنهنجو ٻانهي پيدا نه ٿو ٿئي، بلڪ زماني جي حالتن ۽ ماحول جي ڪڙاڻ تحت پيدا ٿيندڙ جذباتي ۽ ذهني ڪيفيت، گهڻو ڪري اهڙي غم کي وجود ۾ آڻي ٿي. اهو غم ڪو اضطراري غم نه آهي، پر ان جا ڪي محرڪات ٿين ٿا، جن جي نوعيت سماجي ۽ معاشي آهي. ان ڪري ان غم کي غم دوران سان تعبير ڪيو وڃي ٿو. ‘تاج’ جي شاعريءَ ۾ رومان ۽ زندگي ۽ غم دوران گڏجي اهڙي ته لطيف ڪيفيت پيدا ڪن ٿا، جيڪا ‘تاج’ جي شاعريءَ جو ئي حصو آهي ۽ اها ڳالهه ڪيس ٻين کان منفرد ۽ ممتاز بڻائي ٿي ته سندس غزل جا ڪجهه بند ڪئي ڏسون:

حسرتون، درد، لڙڪ ۽ آهون،  
 ڪو اسان جي ٻڌل دل تہ ڇاڇولي،  
 چوڻ طرف آهي بات اولداهي،  
 ٻڌو ٻڌو ڪوئي روشني ڳولي،  
 ڪافي هاڻوس، ميڪڊو ٻڌا ڪلب،  
 ٻي طرف ڪو به 'تاج' کي ڳولي.

زخمر هڪڙو ڪو هجي سو چينيان،  
 آءٌ ساروئي ڦٽيو ٻيو آهيان،  
 جنهن ۾ آواز نه ڪا موسيقي،  
 اهڙو خاموش مان سڏ ڪو آهيان.

بند ڀڳو لڙڪن جو،  
 خواب لڙهي ويا آهن،  
 "تاج" نه ڏٺو ڇاڻي،  
 دوست رهي ويا آهن.

زندگي کي نئون ڪو روپ ڏيون،  
 ڏينهن گهرا جبل جيان آهن،  
 جيڪي طوفان ٻاهر جا آيا،  
 منهنجي پلڪن تي جل جيان آهن.

غمر دوران ۽ غمر زلڪيءَ جي موضوع تي 'تاج' پنهنجي غزلن ۾ تمام گهڻو چيو آهي.  
 ۽ اهڙا اڻ ٿڌا نقش چٽيا آهن، جيڪي جديد سنڌي شاعريءَ جي سڀني تي چنڊ والگر جهڪندا رهندا.  
 اچو ته هي سٽون ڏسون!

ڪيڏانهن اڏائي خوشبو،  
 اجڙيل گهر، گل ۽ گلدان،  
 پنهنجي ئي من-ٻيٽڙا ۾،  
 ڏک آهي سري ويو انسان.

ڪنهن الڪريڊ لڦاڊ سچ لکيو آهي ته رومانوي شاعر جو پنهنجو جهان آهي، جنهن کي  
 هو پنهنجي Feelings جي حوالي سان ڏسي ٿو.

“The romantic poet is his own Universe, the world for him is either rejected or as unreal in favour of some phantam world, or is identified with the poet's own feelings.”

‘تاج’ جو غم دوران به زياده تر انفراديت جو آهي، ليڪن ان ۾ حسب دستور اجتماعي غم جي به چڱي خاصي جھلڪ موجود آهي. اهو غم، ياس ۽ محرومي ڪجهه تاج جي پنهنجي طبيعت جو جزو آهن ۽ ڪجهه معاشري جو. تاج مسرتن ۽ ولولن جو ڪوڏيو آهي، هو پنهنجي زندگيءَ ۾ وڏي وقت مسرتون ۽ خوشيون ماڻي ٿو ڇاهي ۽ اڪتساب لذت کي سڳجهه سمجهي ٿو. ليڪن سماجي ۽ معاشي حالات سازگار نه آهن. زماني جي گردش سان گڏ تاج جي قسمت به گردش ۾ رهي آهي. مهالگائي، مفلوڪ الحالي، آمدنيءَ جا محدود ذريعا ۽ مواقع جي ڪمي، سڀ سندس تعيش پسندي ۽ تلذذ پسنديءَ جي راه ۾ رڪاوٽ آهن. هو جنهن شيءِ جي تمنا ڪري ٿو سا کيس حاصل ٿئي ٿئي ۽ هو غم محرومي جو شڪار ٿي وڃي ٿو، ان ڪري سندس شاعريءَ ۾ قنوطيت ۽ غم پرستيءَ جا عنصر نمايان نظر اچن ٿا. ليڪن غم زندگيءَ جي شاعريءَ کي اهڙو ته رڇيو آهي، جو هو پنهنجي دور جي نمائنده شاعر جو درجو حاصل ڪري ويو آهي.

‘تاج’ ڪيئن تڙبي سگهي ٿو، سو پراڻي درد تي؟  
پنهنجي هستيءَ کان ئي ٺاهي جنهن کي آزادي ملي!

‘تاج’ جي غزلن ۾ نهايت ملائف ۽ نفيس رنگ، تغزل بدرجاءِ اتم موجود آهي. سندس غزل ٻڙهي ماڻهوءَ کي سرور حاصل ٿئي ٿو، ۽ دل گنگنائڻ تي لڳي، ڇاڪاڻ ته غزل ۾ قاريءَ کي ريجھائڻ واري ڪيفيت پيدا ڪرڻ هڪ اهڙي شاعر جو ڪم آهي، جنهن جي شاعريءَ ۾ ساهري هجي. ‘تاج’ سچ پچ غزل چوڻ ۾ ساهري ڪري ٿو. اچو توهان پاڻ فيصلو ڪريو:

هن بستني لباس ڇا پاتو-  
اک اک ۾ ڪٽو بهار جا رنگ.  
گل هوا جي صليب تي لڙڪي،  
ڇا نه بخشي ويا قرار جا رنگ.  
تون نه آهين ته منهنجي جان غزل،  
اوپرا ٿا لڳن بهار جا رنگ.  
تاج تشنه لب-بي چٽو يو مساري،  
ورنہ ڏسجن ها ياد خوار جا رنگ.

اچو ته ننڍڙي بحر ۾ لنگريل هن غزل جون چند مصرعون ڏسون:

سڀ وساري ڇڏيون،  
 آءُ هڪ ئي وڃون.  
 هو نه ڀرجي ته ڇا؟  
 هن کان وڃڻي وڃون!  
 پاڻ وٽ دل ئي دل،  
 ڇا ڏيون ڇا وئون.  
 سونهن ڪمزوري آهي،  
 تاج ڪاڏي وڃون.

’تاج‘ پنهنجي غزلن ۾ نيون تشبيهن، نوان خيال ۽ نوان لفظ اهڙيءَ طرح ته ڪم آندا آهن، جو حيرت واريو وڃي. تاج جي غزل ۾ شعريت، تغزل کان سواءِ نفڪي جو پڻ زور آهي. ائين ٿو لڳي ته ڄڻ تاج ڪوئل ڪوئل ۽ سندر سندر لفظن جي ڪلاڻن کي ٻوٽي هڪ هار ٺاهيو آهي. سندس غزلن ۾ جادو جهڙو اثر آهي، جن ۾ الوڪا خيال ۽ اڻ ڏٺل جذبا تڙهي رهيا آهن:

مان ته ويس پئي لائي ڪيڏانهن؟  
 تنهنجي در تي اچي پهتو آهيان.  
 فرش تي ٻار ڪڍيا جي ليڪا،  
 آءُ بي نائنءُ سو جڙيو آهيان.  
 جنهن ۾ نفرت جا وڏا ويا سڪا،  
 مان اهو پيار جو ڪشتو آهيان.  
 زخم هڪڙو ڪو هجي سو چيڻيان،  
 آءُ ساروئي ڦٽيسو پيسو آهيان.  
 هن اچڻ لاءِ چيسو پي لاهي،  
 پوءِ ڇو راه ۾ بيسو آهيان.  
 ڪنهن جي يادن جا اثر ساڻ هجوس،  
 ڪيئن چوان تاج اڪيلو آهيان.

’تاج‘ جا نظم به شاهڪار آهن، هن الهن ۾ نهايت طاقتور Imagery علامتن، مترن ۽ لفظن ۽ بي پناه ردرد جي ذريعي جان وجهي ڇڏي آهي.

"If the poetry is intuition and expression, the fusion of sound and imagery, what is material which takes on the form of sound and imagery? It is the whole man; the man who thinks and wills, and loves, and hates, who is strong and weak, sub-lime and pathetic, good and wicked, man in the exaltation and agony of living, and together with the man, integral with him, it is all nature in its perpetual labour of evolution. But the thoughts and actions and emotions of life, when sublimated to the subject matter of poetry are no longer the thought that Judges, the action effectually carried out, the good and evil, or the Joy and pain actually done or suffered. They are all now simply passions and feelings immediately assuaged and calmed, and transfigured in imagery. That is magic of poetry."

۽ 'تاج' پنهنجي شاعريءَ ۾ اهو magic پيدا ڪيو آهي.

'تاج' پنهنجي نظمن ذريعي جيڪي Communicate ڪري ٿو، تنهن تائين پهچڻ هرڪنهن جي وس جي ڳالهه نه آهي. مثلاً سندس نظم 'زندگيءَ کي فنا ناهي' ۽ 'ادراڪ' وغيره ڪيڏا نه اونها آهن، جن جي پاڻال تائين پهچي معنوي جا موتي آڻڻ آسان ڳالهه نه آهي ۽ ان لاءِ ڪتاب درڪار آهن. سندس نظمن مان رڳو 'درد جو الڪاس' ئي ڏسو: هن نظم ۾ 'تاج' جي سامهون زندگيءَ جي متحرڪ، غيرقائي ۽ جامع هئڻ جو مسئلو آهي، جنهن کي هو شعوري طور حل ڪرڻ جي ڪوشش ۾ رڌل لڳي ٿو جڏهن هو ان پيچيده (Complex) صورتحال ۾ منجهي پوي ٿو، تڏهن هو پاڻ کي پنهنجي ذات ۾ محدود ڪري ٿو. هتي شاعر جيڪا 'ذات جي قيد' واري علامت ڏيکاري ٿو، سا ڪيترن ئي طريقن ۾ پاڻ کي ظاهر ڪري ٿي. هتي شاعر پاڻ کي 'انسانيت' (مائهو) جو نمائندو سمجهي ٿو ۽ سچ به ائين ئي آهي.

"The humanist poet is nucleus of his world, the focus of intelligence and intellectual progress.

هو ٻاهرين دنيا کي وحشت ۽ بربريت سان ڀريل ڏسي، انسانيت جي قيد کي ئي پاڻ لاءِ ترجيح ڏئي ٿو ته جيئن هو ٻاهرين دنيا جي مروج نظام کي تهو وبالا ڪرڻ لاءِ ڪو مضبوط هٿيار هٿ ڪري سگهي. هو زندگي کان منقطع ٿي ذات جي آغوش ۾ پناهه وٺي مڪمل آرام ڪرڻ گهري ٿو، ان لاءِ ته جيئن هو مزاج جي مڪمل ڪيفيت مان ڪا طلوع ٿيندڙ سراسر روشني، خير ۽ صداقت پيدا ڪري سگهي. هيءُ 'ذات جي قيد' ۾ رهڻ وارو مسئلو مذهب ۾ به اهر آهي ۽ قلب ماهيت لاءِ ضروري آهي. اهو ساڳيو مسئلو اڄڪلهه نفسيات جو موضوع بحث پڻ آهي. نفسيات وارن ان کي The night journey جو نالو ڏنو آهي. شاعر جي زندگي، جيڪا اگرچہ تنها آهي، ليڪن ٻاهرين شر سان ڀريل دنيا، جنهن ۾ فساد، ڀاپ، ظلم،

دهشت، بربريت، افلاس، حق سلمي، زبان بندي، خود نيلاسي ۽ روپ بهروپ شامل آهن، ان کان چڱي آهي. ان ڪري هو ذات جي قيد مان نڪري مستو ٿيڻ يا پنهنجي خودداري يا پنهنجي منصب انسانيت تان هيٺ لهڻ نه ٿو گهري يا بهرويو ٿيڻ نه ٿو چاهي. جيڪو يقيناً سندس ذات جي آدرش جي خلاف آهي. اڳڪاهه جي جديد شعرا حضرات جي اڳيان اهوئي اهم مسئلو آهي. مغربي نقاد ان جي نشاندهي هن ريت ڪن ٿا:

“The modern poet is before all things honest. He does not write for fame, nor for money, he would be disappointed if he did. He merely writes to vent his own spleen, his own bitterness, his own sense of disparity between the ugliness of the world and the beauty of the world that might be. He is trapped in a mechanical Civilization. Every where about him are steel cages and grinning futile faces of slaves. There is no beauty in the characteristic product of age-machinery; that is sentimental notion. There is no beauty in anything rational only, at the best, the harmony of numbers. Beauty emerges from the unknown, often from the insane. it may be a combination of objective facts, but it is generally an irrational and unforeseen combination. It may inhabit the sphere of intelligence, but control intelligence. It is the pattern of intelligence but not intelligence itself.”

‘تاج’ وٽ احترام ذات آهي. هن کي خبر آهي ته شخصيت ڪيترين ئي خوين جي مجموعي تي مشتمل آهي، جن مان ڪنهن به هڪ کي نظرانداز نه ٿو ڪري سگهجي ۽ شخصيت جو هر جزو ايتروئي قابل احترام آهي، جيتري ذات آهي. ان ڪري ‘تاج’ پنهنجي ذات يا شخصيت جي قرباني ڏيئي، زماني جي لذت لاءِ سازباز ڪرڻ لاءِ تيار نه آهي. هو تيستائين خارجي دنيا جي ڪنهن به بهروبي سان ملڻ لاءِ تيار نه آهي، جيستائين ‘هو’ پنهنجي ذات جي بند خول کان ٻاهر نه ٿو اچي، يعني مصنوعي روپ کي خيرباد چئي، حقيقي روپ اختيار ڪري، سچائي ۽ صداقت جو نمائندو ٿي اچي ۽ ڪو اعليٰ آدرش کڻي اچي ته پوءِ ئي ان سان ملاقات ممڪن آهي. ‘تاج’ هڪ اهڙو شاعر آهي، جيڪو تاريخ جي ڪرب کان آگاهه آهي ۽ معاشري جي اونچ نيچ ۽ ان جا مغلظات کيس پنهنجي لاءِ عمل متعين ڪرڻ لاءِ مجبور ڪن ٿا. ڇاڪاڻ ته هو جڏهن پنهنجي داخلي دنيا کان ٻاهر خارجي دنيا ۾ ليٽو پائي ٿو ته کيس رنج و الم کان سواءِ ڪجهه نظر نه ٿو اچي. هربرٽ ريڊ (Herbert Read) جديد شاعر جو قيود و متنهائيات متعلق لکندي چوي ٿو:

“Today the poet could only gain the conditions of contemplation by renouncing civilization by retiring to hermitage or a desert Island. To be part of our civilization is to be a part of ugliness and hast, and economic barbarism. It is to be a butterfly on the wheel.

ان ڪري 'تاج' به ٻين جي وات وٺڻ بجاءِ پنهنجي وات تلاش ڪري ٿو. سندس نظر "پڌرنامون" اهڙي بغاوت جو اعلان آهي. ان مان معلوم ٿيو ته هو پنهنجي لاءِ اهڙا آدرش چونڊڻ چاهي ٿو، جيڪي ٻين کان قطعاً مختلف هجن يعني هو موجوده معاشري ۽ تهذيب جون اڳيون پوڻي مقلد ٿيڻ نٿو گهري، ڇاڪاڻ ته هر وڏو شاعر ڪنهن تاريخي لهر يا دور جو محتاج نه هوندو آهي ۽ نه ئي سندس نئي علويت ۽ ارتقا ۾ ڪو ان دور جو هروڀرو ايڏو حصو هوندو آهي. ڇاڪاڻ ته جيڪڏهن ائين هجي ها ته پوءِ انساني تاريخ ۾ ڪي اهڙا دور به گذريا آهن، جن جو سماجي Impact ته تمام وڏو آهي، ليڪن ان دور جي ادبي اوسر ۾ ڪابه اهميت ڪانه رهي آهي. مثلاً سنڌ جي تاريخ ۾ ارغونن ۽ ترخانن جو دور اهڙو گذريو آهي، جنهن جا پنهنجا سماجي (Social Implications) اثرات ته آهن، پر ان ۾ ڪو قابل ذڪر ادب پيدا نه ٿيو آهي يا اسان جي ويجهڙ واري دور ۾ صنعتي انقلاب جو مثال وٺو، باڊي نظر ۾ صنعتي انقلاب جو ڪيڏو نه ڏهڪاءُ آهي، جنهن روزمره جي معاشي زندگيءَ کي لوڏي ڇڏيو آهي، مگر ادب ۽ آرٽ ۾ اهڙو Phase شادو نادر ملندو، جنهن ۾ ان جو ڪو ايڏو وڏو اثر ٿيو هجي. البت ڪي ان ٽر تبديليون وري صنعتي انقلاب جي ڪسڪ مان پيدا ٿيندڙ سماجي انقلاب ۽ ان کان بعد سائنسي تحريڪ (Scientific movement) جي ڪري آيون آهن. ان ڪري ان چوڻ ۾ ڪو وڌاءُ نه ٿيندو ته تاج برادر ون يونٽ واري دور ۾ اڀريو آهي، پر هو ان جي سڌيءَ طرح پيداوار Product نه آهي. جيڪڏهن ون يونٽ واري ڪهل سنڌ صوبي کي نه وڪوڙي ها ته به هو ايڏو ئي شاعر هجي ها، جيڏو هو اڄ آهي. منهنجي چوڻ جو مطلب اهو آهي ته تاج ڪو سياسي اٿل پٿل جو محتاج نه آهي. ڇاڪاڻ ته سياسي اٿل پٿل جي پيداوار وارا شاعر پروڳنڊا جو شڪار ٿي، ان دور سان مخصوص ٿي ويندا آهن ۽ انهن جي سڃاڻپ ان دور جي سياسي اٿل پٿل جي حوالي سان ئي ٿي سگهندي آهي. پر تاج جيئن ته مستقل اقدار جو شاعر آهي، ان ڪري هن جي شاعري ڪنهن دور سان مخصوص نه آهي. مشهور نقاد هربرٽ ريد به تقريباً اهڙي ئي ڳالهه چئي آهي:

"Art transcends the conditions that create it, and cannot therefore be explained by those conditions.

"The Poet is not a direct product of civilization. It can not maintain that the greater the civilization, the greater will be its poets."

"ترقي پسند تحريڪ" جيئن آءٌ منڍ ۾ لکي آيو آهيان ته "بالشويڪ انقلاب" جي اثرات جو سڌو سنئون نتيجو آهي. "بالشويڪ انقلاب" مارڪسزم جو پيدا ڪيل ٻچڙو آهي. مارڪسزم (Marxism) جو بنياد جدلياتي ماديت (Dialectical Materialism) تي آهي، جنهن ۾ طبقاتي ڪشمڪش تي يقين رکيو وڃي ٿو. ڪارل مارڪس ۽ اينگلز مطابق انساني سماج جا مختلف نمونا ان ماک جي اندر ڪنهن مخصوص دور ۾ زائج پيداوار جي طريقن ۽ ورهاست

مان اڀرڻ ٿا، جيڪي سياست، قانون، مذهب، فلسفي، ادب ۽ آرٽ تي محيط آهن. خود اينگلز وضاحت ڪندي هڪ هنڌ لکيو آهي تہ:

“These departments, all react upon one another and upon the economic base. It is not the case that economic situation is the sole active cause and everything else only a passive effect. But there is a reciprocal interaction within a fundamental economic necessity, which in last instance always asserts itself.”

”ترقي پسند ادب“ جو موضوع بلاشبڪ ”اشتراڪيت“ آهي. ”ترقي پسند ادب“ جي حوالي سان اشتراڪيت هڪ فلسفيانه نظارو به آهي تہ هڪ اقتصادي طريقو، جنهن جا آدرش ۽ اصول نرالا آهن. ”ترقي پسند ادب“ اشتراڪيت کي وڏي ڏسي منظر (Wide perspective) ۾ ڏسڻ ٿا، جنهن جو بنياد ”موقعن جي هڪجهڙي فراهمي“ ۽ ”ڀني جي محنت مان ناجائز فائدو حاصل نہ ڪرڻ“ جي اصولن تي ٻڌل آهي. ترقي پسند حضرات انساني سماج ۾ هر شيء کي معاشي زاويہءَ نگاهہ سان ڏسڻ ٿا. هنن جي خيال موجب ادب، اخلاقيات، سياست ۽ مذھبيات وغيره سڀ اقتصادي تعبير جا محتاج آهن. جيتوڻيڪ بورژوازي ادب بہ معاشي مسئلي کي گھٽ اھميت ڪونہ ٿا ڏين، ليڪن بورژوازي ۽ ترقي پسند اديبن ۾ بنيادي طور زاويہءَ نگاهہ جو فرق آهي. هنن ٻنهي وٽ ترجيح ۽ توجيہ جو فرق آهي. سرمايداران ادب ۾ بورژوازي ادب مزدورن جي حقن جي مقابلي ۾ سرمايدار جي اختيارن ۽ پيداوار ۾ بي تحاشا اضافي جي ڳالھہ ڪن ٿا، پوءِ ان لاءِ سندن توجيہ وطن ۽ قوم جو حوالو بہ ٿي سگھي ٿو. پر ترقي پسند ادب هر حالت ۾ ۽ هر حوالي جي باوجود مزدورن جي حقن جي حمايت ڪن ٿا. ان ڪري ترقي پسند ادب ”ادب براءِ ادب“ ۽ ادب جي خالص جمالياتي نظرين جي مخالفت ڪن ٿا. سندن نقطہء نظر موجب اھي شيون ادب ۾ ”آئير“ آهن، جنهن مان محنت ڪندڙن جي ذھن کي اقتصادي مسئلن کان موڙيو وڃي ٿو. هندستان ۾ جڏھن ”ترقي پسند مصنفن جي انجمن“ جو بنياد رکيو ويو تہ انھن پنھنجي ابتدائي منشور ۾ ترقي پسند ادب جي پڻ وضاحت ڪئي:

”[اس وقت هندوستان ميں انقلابی تبدیلیاں رونما ہو رہی ہیں۔۔۔۔۔ پرانے تہذیبی ڈھانچوں کی شکست وریخت کے بعد سے اب تک ہمارا ادب ایک گونہ فرازیت کا شکار ہے۔۔۔۔۔ ہندوستانی ادیبوں کا فرض ہے کہ وہ ہندوستانی زندگی میں رونما ہونے والی تبدیلیوں کا بھرپور اظہار کریں اور ادب میں سائنسی عقلیت پسندی کو فروغ دیں جس سے خاندان، مذھب، جنس، جنگ اور سماج کے بارے میں رجعت پسندی اور ماضی پرستی کے خیالات کی روک تھام کی جا سکے۔ ان کا فرض ہے کہ وہ ایسے ادبی رجحانات کو نشوونما پانے سے روکیں جو فرقہ پرستی، نسل، تعصب اور انسانی استحصال کی حمایت کرتے ہیں۔۔۔۔۔ ہم چاہتے ہیں کہ ہندوستان کا نیا ادب ہماری زندگی کے بنیادی مسائل کو اپنا موضوع بنائے۔ یہ بھوک،

پیس، سماجی پستی اور غلامی کے مسائل ہیں۔ ہم ان تمام آثار کی مخالفت کریں گے جو ہمیں لاپرواہی، سستی اور توہم پرستی کی طرف لے جاتے ہیں۔ ہم ان تمام باتوں کو جو ہماری قوت تنقید کو ابھارتی ہیں اور رسموں اور اداروں کو غفل کی کسوٹی پر پرکھتی ہیں۔ تغیر اور ترقی کا ذریعہ سمجھ کر قبول کرتے ہیں۔“

‘تاج’ پاڻ کي ترقي پسند سڏائڻ ۾ فخر محسوس ڪري ٿو، ليڪن هن جي ترقي پسندي ادب جي دائري تائين آهي. ڇاڪاڻ ته هو ترقي پسنديءَ جي معرفت سياست جي برفان زده فضا ۾ داخل ٿيڻ پسند نه ٿو ڪري. هو ادب کي محض اشتراڪيت ۽ مارڪسزم جي چڙتو اصولن تي پڻ هلائڻ جو حامي نه آهي. ڇاڪاڻ ته ادب هڪ اهڙو ميدان آهي، جنهن لاءِ مارڪس ۽ اينگلس به ڪي مجرد اصول ڪونه ڳوڙيا آهن ۽ نه ئي هو ٻئي ادب کي مارڪسزم جي ليٽ ۽ جامع اصولن تي هلائڻ جا حامي آهن. ان ڪري ‘تاج’ پنهنجي شاعريءَ کي سمي شهرت يا نلجي نعري بازيءَ جو ذريعو ناهي بڻايو. هن خواهه خواه ترقي پسنديءَ کي نوٽس لاءِ اخلاقيات يا مذهب کي گنديون گاريون نه ڏيون آهن ۽ نه وري انتها پسند سياست جو شڪار ٿيو آهي. مطلب ته ‘تاج’ هڪ اهڙو ترقي پسند آهي، جيڪو ترقي پسنديءَ جي اصولن کي سمجهڻ جي سگهه رکي ٿو، ان ڪري هو ان معاملي ۾ به پنهنجي معيار تان لهي سلطنت اختيار نه ٿو ڪري، حالانڪ اهو سندس عقيدو جو مسئلو آهي. هن ترقي پسنديءَ کي محض فیشن طور اختيار نه ڪيو آهي، بلڪ اها انسانيت جي پرچار ۽ حقيقت پسنديءَ جي منزل مقصود تائين پهچڻ جو ذريعو آهي. اهوئي سبب آهي جو هن نيشنلزم جهڙي محدود نظريه جا جهنڊا ڪلهي تي نه کنيا آهن. هو ترقي پسنديءَ جي حقيقي مفرد کي ڀائي نه سگهيو آهي. هن مريضانه جنس پرستي ۽ لذت پسنديءَ کي پنهنجي شاعريءَ ۾ جاءِ نه ڏني آهي، ڇاڪاڻ ته کيس اها خبر آهي ته اهڙيون سستيون شيون ٻهرحال ترقي پسنديءَ لاءِ هاجيڪار آهن. تاج پنهنجي شاعري کي نلجي جذباتيت کان بچائيندي غريبن ۽ مزدورن جي ڳالهه ڪئي آهي. سندس لوجي ۾ شائستگي، حقيقت پسندي، همدردي ۽ درد سميل آهي.

۹. من ڈہری لاش کی پوریو چوٹا ۹

ڪفن دفن لاءِ تڙپو ڇوٿا؟

ڊوڙو چوٽا؟

هن ڏهري لاش کي هوريو چوٽا؟

د رتی تنگ —

لنوں ڪورو، ڏاڍا مهالڪا

ٻيڻي تنهن کان آه قبر جي ڪوٺائي،

قبرستان جو رستو.

ڏور گهڻو ۽ ڏاڍو اوکو!  
 کڻي انهيءَ کي هلندو ڪير!  
 ٿل انهيءَ تي پڙهندو ڪير!  
 کڻي انهيءَ تي چاڙهن خاطر  
 پئسو پنجر ڏيندو ڪير؟  
 ڌڻ اچي ٿي!!  
 پنهنجي دانوڻ ۾ جهاتي هاريو،  
 ڪيڏا بدبودار آهيو!!  
 \* \* \*  
 هي به مٿو آسڪ وگهي،  
 هي به مٿو آسڪ وگهي.  
 اچو ته سندس هڪ ٻئي نظر 'شاعر ۽ پتنگ' جو ٿورو مطالعو ڪريون.  
 آءُ ليڪن،

ڪنهن جي ڪٽهريءَ ۽ پستيني سان ڀريل،  
 زخمي بدن جي ياد ۾.  
 جنهن جون اکيون ڄڻ ته ويران ڪوه  
 جنهن جو چهرو زرد زرد  
 پيٽ سان پٿر ٻڌل  
 جيڪو چمڪيءَ جي دولهين کي.  
 پاڻ ٻاري پي سلامت ٿو رکي،  
 جيڪو سونا سنگ ڌرتيءَ مان آهائي،  
 پاڻ نانا ٿو ڪڍي  
 جنهن جي ڏاڻي ۽ هٿوڙي تي اڃا،  
 زنڪ ڪو ناهي چڙهيو،  
 جيڪو ظاهر ۾ گهڻو ڪمزور آهي هوءَ پي،  
 ڏاڍي جي اکين ۾ ٿو اکيون وجهي،  
 ظلم کي ڌارڻ ۽ ٿارڻ واسطي،  
 پنهنجي هستي کي بچائڻ ۽ بچائڻ واسطي،  
 جڳ ۾ ناانصافي، نامواريءَ جي خلاف آهي.  
 رات ڏينهن هلجل ۾ جو آهي رڌل  
 امن جو هيٺامير،  
 منهنجو سو محبوب آهي.

مٿئين نظر کان علاوه 'خوشبوء جو شهزادو'، 'دل دوزخ'، 'دل جنت' ۽ 'تريفڪ سڪنل' وغيره ۾ تاج جيڪو نقشو ڇڻي ٿو، ان تي روشني وجهڻ لاءِ هڪ ٻيو مضمون درڪار ٿيندو. بهرحال مٿئين نظر جي سٽاء تي غور ڪبو ته ان ۾ ڪوبه وڌاء يا شاعرانه مبالغو نظر نه ايندو. اها هڪ ننڍي حقيقت آهي، جنهن کي 'تاج' پنهنجي لفظن ۾ بيان ڪيو آهي ۽ پنهنجي فن جي معراج تائين رسائي ڇڏيو آهي. شاعر 'اسن جو پيغامبر' ۽ 'منهنجو سو محبوب آهي' جا جلا ڪتب آڻي نظر کي زندهه ڪري ڇڏيو آهي. نظر ۾ شاعر پنهنجي طرفان نه ته ڪا تجويز (Suggestion) پيش ڪئي آهي ۽ نه ئي جذباتيت جو اضافو ڪيو آهي، جيڪو هڪ وڏي شاعر جو ڪم آهي. هن کي صرف ڪنهن هڪ هنڌ جي پورهيت سان لڳاءُ نه آهي، هڪ هنڌ جي غريب سان انس نه آهي، پر هو ته پوري عالمي سطح تي غريب ۽ پورهيت جي ڳالهه ڪري ٿو، جنهن جو اشارو سندس هن ستن يعني

'اسن جو پيغامبر،

منهنجو سو محبوب آهي.

مان ملي ٿو، ڇاڪاڻ ته هن جو فن مقاميت کان ماورا ۽ آفاقيت جو حامل آهي. ان ڪري تاج جي شاعري ۾ سطحيت ۽ عاميانه پن گهٽ آهي. ان کان علاوه جڏهن اسين سنڌي ادب جو مطالعو ڪريون ٿا، جيڪو ون يونٽ واري دور يا ان کان بعد وارن سالن جي پيداوار آهي ته ان ۾ اسان کي سياسي فري باز جي غلغلن ۽ ٻڌڻ ۾ اچي ٿو. هر شاعر ۽ اديب پاڻ کي لوجوان طبقي ۾ مقبول بنائڻ لاءِ سياسي جوش و خروش جي لهر ۾ لوڙهي ڇڏيو ته جيئن کيس اهڙي طبقي ۾ مقبوليت ۽ شهوري حاصل ٿي سگهي. بلاشڪ ڪيترائي شاعر، ان سياسي حوالي سان سنڌي زبان ۽ ادب ۾ نانءُ چڙهيال، پر سندن شاعري وقت جي لٽ هٿ لٽجي ويئي، يعني اهڙن شاعرن جي اڪثريت پاڻ کي سماج جي ڌارا جي حوالي ڪري ڇڏيو. جيڪڏهن عوام ۾ قوميت پرستيءَ جو زور آهي ته هنن اهڙا شعر لکيا، جيڪڏهن عوام ۾ اشتراڪيت جو يا مذهب دشمنيءَ جو يا جنس پرستيءَ جو رجحان تيز آهي ته سندن شاعري به ان رجحان جي پوئلڳ آهي، يعني اهڙا شاعر مرغ باد نه آهن. انهن وٽ پنهنجي ذات يا پنهنجي سوچ يا ته آهي ئي ڪانه يا اگر آهي ته پوءِ اها سستي شهرت کان زياده اهم نه آهي. ليڪن تاج جي شاعري اهڙي ڪنهن به فريبي يا عارضي رجحانن جي وارياسي ديوار تي بيٺل نه آهي، جو ان کي وقت جي هوا ڏاهي ڪئي ڏير ڪري. هن وٽ سچو ترقي پسندانہ فڪر آهي، جنهن سان سندس تخليقون جنم وٺن ٿيون. هن جي سوچ ڪا به وزن (Weightless) ڪڪ به نه آهي. جو هوا جي جهوپٽن جي رخ تي وهي هلي. هو پنهنجي ذات ۽ شخصيت کي بيحد اهم ڄاڻي ٿو. سندس نظر "درد جو انڪاس"، "هڏرنامون" وغيره ۾ ان جو ايتار آهي.

ڪنهن جو آڳو نه ڪو ٻيو آهيان،

پنهنجي اودراڪ جو ساڻو آهيان.

تاج جي شاعريءَ ۾ نوان آهي، جدت آهي، تڙل آهي ۽ ترنم آهي. سندس ”گيت“ ۽ ”وايون“ به سندس غزل وانگر منفرد آهن. هن کي گيت ۽ وائي لکڻ جو خاص ڌانءُ آهي. جيتوڻيڪ ”واڻي“ هڪ پراڻي صنف آهي ۽ ان گهاڙيتي ۾ قديم خواه جديد شاعرن تمام گهڻو لکيو آهي ۽ نوان نوان تجربا ۽ نوان نوان خيال آندا آهن، پر تاج ان ميدان ۾ به ڪنهن کان پٺتي نه آهي. اگرچہ تاج برابر گهڻيون وايون نه لکيون آهن، پر جيڪي ڪجهه لکيو اٿس، اهو کيس ”واڻي“ جي ميدان ۾ هڪ مقام ڏيارڻ لاءِ ڪافي آهي. تاج، جيڪا وائي لکي ٿو، ان کي وائي جي فني قدرن سان هر آهنگ ڪري لکي ٿو. تاج کي وائي جي فن جي ڄاڻ آهي، ان ڪري تاج جي وارين کي چنڊ جي اصولن تي تورجي ٽڪجي يا ڪٽي موسيقيت جي ماڻ ۾ مائجي، ته به پنهنجو پوريون هونديون. هتي مان سندس هڪڙي وائيءَ مان ڪجهه بند قارئين جي دلچسپيءَ لاءِ پيش ڪندس:

جوين پڪي پير، الو ميان،  
 جوين پڪي پير.  
 جيڪو ايندو ڪنڪر هڻندو،  
 ڪنهن کي روڪي ڪير، الو ميان،  
 جوين پڪي پير.  
 سڙ سڙيو آ پاڙو سارو،  
 پيار سان تنهن کي وير، الو ميان،  
 جوين پڪي پير.  
 ڪڇ ۾ ساڳي بسوءَ بدن جي،  
 ڏوهيءَ ڏوڪي مٽير، الو ميان،  
 جوين پڪي پير.

مٿين وائي موضوع ۽ هيٺ جي لحاظ کان وائيءَ جي تقاضائن کي ڪي قدر پورو ڪري ٿي. وائيءَ ۾ ”الو ميان“ جا لفظ اسان جي روايتي سنڌي موسيقيءَ جو خاص آلاپ آهن. جيڪڏهن شاعر هتي اهي لفظ منتخب نه ڪري ها ته هڪ طرف وائيءَ جو اسلوب بدليجي وڃي ها ۽ ٻئي طرف ان ۾ اها موسيقيت به نه رهي ها، جيڪا وائيءَ لاءِ ضروري هوندي آهي. شاعر جي لفظي چونڊ مان ئي معلوم ٿئي ٿو ته هو وائيءَ جي گهاڙيتي جي لازڪ فني تقاضائن کان واقف آهي ۽ هن وائيءَ ۾ انهن تقاضائن جو پورو خيال رکيو آهي ۽ انهن کي ڀايو آهي. اگرچہ ”واڻيءَ“ جو ڪينوس (Canvas) اسلوب خواه موضوع جي لحاظ کان ڪافي محدود آهي، جنهن کي اورانگهه سان وائي وائي ٿئي رهي، منهنجي چوڻ جو مطلب آهي ته ”واڻي“ داخليت جي اظهار جي مخصوص صنف آهي، ليڪن ”تاج“ هتي اختراع ڪندي، ۽ وائيءَ جي محدود ڪينوس کي متاثر ڪرڻ بغير ”معروضيت“ سان آشنا ڪري ڏيکاريو آهي. مٿين وائيءَ ۾ معروضيت ۽ موضوعيت

ٻئي اهڙيءَ طرح ته ٺاهيل آهن جو وائي انهي جي حسين امتزاج جو هڪ دلفريب مرق ٿي  
 ٻڌي آهي. وائيءَ جي اصولي انداز کي برقرار رکندي، شاعر ان ۾ ڪيڏي نه جدت پيدا  
 ڪئي آهي، جنهن ۾ وري رومانيت جو نور نور ڇهائڻ دماغ کي مسرور ڪري ڇڏي ٿو. شاعر  
 هن ۾ لفظ اهڙيءَ طرح ته جڙيا آهن جو اهي موتين-مالها وانگر ٻيا معلوم ٿين. لفظن جي اها  
 ترتيب ئي موسيقيءَ جي نور سڙن جو موجب آهي. پهرين مصرع ۾ 'جيڪو ايندو' ۽ 'ڪنڪر  
 هڻندو' ۾ 'او' جو ورجاءُ لفظ 'جيڪو' جو ڪاف ۽ لفظ 'ڪنڪر' جا ڪاف سر ڪري زور  
 وٺائين ٿا. هيٺين سٽ ۾ 'ڪنهن کي' جو ڪاف 'روڪي' جو ڪاف ۽ 'ڪير' جو ڪاف متحرڪ  
 سر پيدا ڪن ٿا. اهڙيءَ طرح اوهان هن وائيءَ جي آخري بند کي ڏسو بندش ڪيڏي نه چست  
 آهي، ان ۾ رواني آهي، ڀالوت آهي، ڪٽو نه انوکو ۽ نئون نڪور خيال آهي. هڪ مست  
 ٻڌائيندڙ خيال آهي. حالانڪ لفظ اهي ئي ساڳيا، عام ۽ سادا لفظ ڪتب آندا ويا آهن، جن ۾  
 ڪا به تشبيهه وغيره استعمال نه ڪئي ويئي آهي. سواءِ ڪنهن صنعتي موشگافين جي سچ پچ ته  
 اهڙن سادن لفظن جي ذريعي اهڙو من-ٻڌائيندڙ خيال 'تاج' جي رومانيت جي ڪمال جو دليل  
 آهي، جيڪو شايد ئي ٻئي ڪنهن شاعر وٽ ملي سگهي. ائين ٿو معلوم ٿئي ته اهي لفظ، انهن جو  
 انتخاب ۽ اها ترتيب اندر جي اوت آهي، جتي شاعر جو ذهن، خيال، روح ۽ زبان پاڻ ۾ هڪ  
 ٿي وڃن ٿا. (منهنجو اشارو وائي جي هنن ستن ڏانهن آهي:)

”ڪج ۾ ساڳي بوءِ بدن جي-ڏوٻيءَ ڏوتي مير الو ميان“

سر جيس اهڙي انداز نگارش لاءِ لکيو آهي:

“The truth is that the writer's art consists above all in making us forget that he uses words. The harmony he seeks is a certain correspondence between the movements of his mind and the phrasing of his speech, a correspondence so perfect that the undulations of his thought, born of the sentence stir us sympathetically, consequently the words, taken individually, no long count. There is nothing left but the flows of meaning which pervades the words, nothing but two minds, without the presence of an intermediary, which appear to vibrate sympathetically. The rhythm of speech has, then, no other object than the reproduction of the rhythm of thought.”

’تاج‘ نه صرف غزل، نظم ۽ وائي لکي سگهي ٿو، پر هو ’گيت‘ جو به، چوان چمان شاعر آهي. ’گيت‘ ۽ ’غزل‘ موضوع جي اعتبار سان هڪٻئي جا هر شريڪ آهن. جيئن ته ’غزل‘ ’تاج‘ جو من پسند ميدان آهي، ان ڪري تاج جو گيت سان به اتروئي آهي. گيت ۽ غزل ۾ حد فاصل صرف ’هبت‘ ۽ ’داخلت‘ آهي. غزل خارجي ۽ داخلي ٻنهي ڪيفيتن کي

ٻان ۾ سمهي ۽ سميتي ٿو، ٻي ريت ۾ 'داخليت' جو عنصر غالب رهي ٿو. کيت علم جي شاعري آهي ۽ غزل خاص جي. 'تاج' کيت لکڻ وقت ان جي تاجي ٻيٽي ۾ وسعت آڻي ٿو. ان ۾ رقت، ندرت، سوزگداز، سلاست، سادگي ۽ مترنم لهرن جي رواني ٻڌا ڪري ڇڏي ٿو:

سنهنجيون آهن واکا،

ٻولارن ۾ ٻُرندي

تو لک مون جيڪي کيت لکيا،

سڀ ياد ڪري تون روئيندينءَ.

سنهنجا قصا هوندا

گليءَ گليءَ ۾ چرچا هوندا،

سائهو توکان پهچندا:

سڀ ياد ڪري تون روئيندينءَ.

صنفي لحاظ کان کيت لاءِ ڪو هڪ فارم مقرر نه آهي، ان ڪري تاج به پنهنجي شاعريءَ ۾ کيتن جي ڪنهن هڪ فارم سان وابستگي نه رکي آهي. هو به مختلف شاعرن وانگر ان ۾ تنوع ۽ تبديلي آڻيندو رهيو آهي. تاج مذڪوره کيت ۾ کيت ۽ نظر جون خوبون يڪجهه ڪري ڇڏيون آهن، ۽ اهو تاج جو کيت جي ميدان ۾ اجتهاد آهي. جهڙيءَ طرح تاج جي غزلن تي رومانويت جي چاپ لڳل آهي، اهڙيءَ طرح سندس کيت به رومان سان ڀريل آهن. بلڪ ائين ڪئي چئجي ته غلط نه ٿيندو ته تاج نج رومانوي کيتن جو شاعر آهي. تاج جي کيتن ۾ به سندس غزلن جو ياس ۽ محروميءَ وارو انعڪاس (Reflexion) صاف ظاهر آهي. سندس کيتن جو اسلوب ۽ طرز ادا نئون ۽ مخصوص آهي. سندس کيتن ۾ تاثير، زبان طاقتور، متعجب ۽ رومانوي لفظن تي مشتمل آهي. هن جي کيتن ۾ انقلاب جون ڳالهيون ڪهت ۽ شباب جون ڳالهيون زياده آهن. تاج پنهنجي کيتن کي عاميانه انداز جي بدران ادبیت، جاذبيت، نمگي ۽ تغزل عطا ڪيو آهي.

مجموعي طور 'تاج' جي شاعري ساڳي Pattern تي قائم رهي آهي. ليڪن ٻولي (Diction) تائين، نمگي، گهرائي ۽ گيرائي جي لحاظ کان ان ۾ ڪافي وسعت آئي آهي. سندس شاعري اڳي جي مقابلي ۾ ڪجهه مشڪل بڻجندي پئي وڃي، جيئن 'زندگيءَ کي فنا ناهي' وارو نظر وغيره ان جا مثال آهن. تاج جي موجوده شاعري خاص نظمن ۽ لثري نظمن کي علامتي اظهار وڌيڪ مشڪل ۽ پيچيده بڻائي ڇڏيو آهي. ان ۾ ڪو شڪ نه آهي ته علامتي اظهار جي شدت فاري ۽ شاعر جي درميان فاصلو وڌائي ڇڏي ٿي. خاص طور اسان جي سنڌي ادب ۾ ته علامتي اظهار، عدم ابلاغ (Communication gap) جو منظر آهي، ڇاڪاڻ ته جديد تهذيب اسان جي معاشري کي اڃان ايترو سوڙهو نه ڪهڻو آهي، جو هو Computer age

لکي ڇهي رهيو هجي. ٻئي طرف تعليم جو تناسب ۽ معيار به پورو ناهي. ان ڪري علامتي زبان تائين عام قاري پهچي نٿو سگهي.

تاج جون شاعراڻه صلاحيتون منجھ نه بلڪه متنوع رهيون آهن. سندس شاعري رومانويت جي غلبي جي باوجود به هڪ سچي ترقي پسند جي شاعري آهي، جنهن ۾ انسانيت پسندي ۽ حقيقت پسندي ميڪائڪي نه بلڪه سچن جذبن جي عڪاس نظر اچي ٿي. تاج جيڪو ڪجهه لکيو آهي، سو مڪمل خودسپردگيءَ جي عالم ۾ لکيو آهي. تاج پنهنجو ذهن ۽ دماغ پنهنجي شعرن ۾ اوتي يا تحليل ڪري ڇڏي ٿو. هو پنهنجي تخليق ۾ جذب ٿي وڃي ٿو ۽ پڙهڻ کان پوءِ ائين پيو لڳي ته سندس شخصيت جو ”قات پرج“ Extinction of Personality ٿي ويو آهي. ليڪن اهڙين تخليقن کان پوءِ به سندس ذات جواڻ آهي. تاج جي شاعري صاف شفاف شاعري آهي، جيڪا ڪنهن متجددانه فلسف ۽ متصوفانه ابتڌال کان پاڪ آهي.



## سنڌ الاجي - سنڌ جي ثقافت جو امين ادارو

### غلام رباني آگرو

[نوٽ: سنڌ الاجي جي سلور جوبلي تقريبات — ڊسمبر ۱۹۸۷ع جي لوڪ سنگيت محفل ۾ مهمان خصوصي طور ڪيل تقرير جو مستن.]

سنڌ يونيورسٽيءَ جا لائق ۽ فائق وائيس چانسلر محترم مظهرالحق صديقي صاحب.  
سنڌ جي قابل فخر نياڻي، سنڌ الاجيءَ جي ڊائريڪٽر محترم مهتاب راشدي صاحب.  
سنڌ يونيورسٽيءَ جا لائق صدا احترام استاد صاحبو.  
سنڌ جا عالي مرتبت اديب، منهنجا هم قلم ساٿيو ۽ عزيز ڀائرو.  
ٻيڙا شاگردو.

اڄ اسان سنڌ يونيورسٽيءَ جي ممتاز ۽ مستعد اداري انسٽيٽيوٽ آف سنڌالاجي جي سلورجوبليءَ جو جشن ملهائي رهيا آهيون. اڄ انسٽيٽيوٽ آف سنڌالاجي پنهنجي حياتيءَ جا پنجويهه ورهيه پورا ڪري، پنهنجي گوهر جوانيءَ ۾ پير رکيو آهي. ان لحاظ ڪرڻ ۾ اچو ڪو ڏينهن تاريخي ڏينهن آهي ۽ اچو ڪي رات تاريخي رات آهي.

هن مبارڪ موقعي جي مناسبت سان ڀاءُ مظهرالحق ۽ ڀيڻ مهتاب باوقار جلسن ۽ راڳ سنگيت جي رنگارنگي محفل سڃاڻڻ جو اهماڻ ڪيو آهي، مان انهيءَ فيصلي تي ٻنهي چئن کي دل جي گهرائين سان مبارڪباد ڏيان ٿو ۽ سندن شڪريو ادا ڪريان ٿو جو هن تقريب ۾ مون کي سک سان ياد فرمايو اٿن. اجازت هجي ته حافظ جي لفظن ۾ ڪين هيءَ دعا ڏيان ته:

تاجهان باشد به نيڪي درجهالت باد نام.

دوستو! اڪيڊمي ادبيات پاڪستان جي ڊائريڪٽر جنرل جي حيثيت ۾ مون کي ملڪ جي مڙني علمي ۽ ادبي ادارن کي ڏسڻ ۽ سندن ڪم جي معائني جو موقعو ملندو رهي ٿو. اها ڳالهه درحقيقت منهنجي فرائض ۾ شامل آهي. چنانچہ مان چترال، گلگت، هنڌ ۽ اسڪردوءَ کان وٺي ڪوئيٽا ۽ ڪراچيءَ تائين مختلف علمي ادارا ۽ تنظيمون ڏسندو رهيو آهيان. انهن

مٺان ڪي ته واقعي قابل تعريف ڪم ڪري رهيا آهن. پر مان پوريءَ ذميواريءَ ۽ پوري اعتماد سان اوهان کي اها ڳالهه ٻڌائي سگهان ٿو ته ماڻڪ جي ڪنهن به علمي اداري جو ڪم ۽ ڪاميابي سنڌ الاجيءَ کان وڌيڪ نه آهي.

انسٽيٽيوٽ آف سنڌ الاجيءَ جو نالو ادارو سنڌ شناسي آهي. ان لحاظ کان ڏسبو ته معلوم ٿيندو ته هن اداري تي سنڌ جي علم، ادب، تهذيب ۽ تمدن جي ڄاڻ سڃاڻ رکڻ، ان جي پرڳهرڻ لهن، ۽ ان کي اڳتي وڌائڻ جا فرض عائد ٿين ٿا. اها نهايت ڳري ذميواري آهي. جيڪي دوست سنڌ جي تاريخ ۽ تمدن سان آشنا آهن، تن کي بخوبي معلوم آهي ته سنڌ جي تهذيبي ۽ ثقافتي روايت ڪيتري طويل ۽ ڪيتري گهڙي آهي. اهو ته اسان سڀ ڄاڻون ٿا ته سنڌ جي تهذيب في الحقيقت سنڌولديءَ جي دين آهي.

سنڌ جي تاريخ تي جيڪي اوائلي ۽ اهم ڪتاب لکيا ويا آهن، تن ۾ علامه سيد سليمان ندويءَ جو ڪتاب 'عرب و سنڌ' ڪي تملقات، گهڻو مشهور آهي. ڪتاب ۾ قديم سنڌ جو ايترو ته احوال ڏنل آهي جو ان جو نالو عرب و هند ڪي تعلقات رکجي ها، ته به موزون ٿئي ها. بهرحال سيد صاحب مذڪور ڪتاب ۾ سنڌو درياءَ جي عظمت جي هڪ عجيب روايت بيان ڪئي آهي. لکي ٿو ته

”ايڪ روايت هئي ته جنت جي چار دريا نڪتل هئا — نيل، فرات، جيحون اور سيحون. نيل تو مصر کا دريا هو جس پر مصر کي زراعت کا دارومدار هو۔ اس طرح فرات کي جو اھميت عراق کي سرسبزي اور شادابي ڪئي لئي هو وہ ظاھر هو۔ جيحون ترڪستان کا دريا هو اور سيحون کي متعلق هو ته هندستان کي دريا کا نام هو۔ ڪي جنت کي اس چوٽي دريا ڪوکنگا سمجھا ڄاڻي؟ بعض لوگون نے اس کو دريائے سندھ قرار ڏيا هو.“

سيد صاحب جي بيان ڪيل اها روايت ظاهر ۾ ته ڄڻ ديومالائي دور جو هڪ داستان آهي، جڏهن انسان هن ڌرتيءَ تي ئي جنت جي تلاش ڪندو هو. ليڪن درحقيقت اها روايت بهرحال سنڌو درياءَ جي لافاني عظمت ۽ اهميت جو روشن دليل آهي.

هن وقت تائين اهو تصور ڪيو ويندو هو ته سنڌو درياءَ جنهن قديم انساني تهذيب جو بنياد وڌو، اها ساڍا چار هزار ورهيه قديم آهي. آثار قديمه جي ماهرن ان ڳالهه ۾ هن کان اڳ اهو اضافو ڪيو هو ته موهن جي دڙي کان آمريءَ جي تهذيب ۶۰۰ کان ۸۰۰ ورهيه وڌيڪ قديم آهي، ليڪن اوهان کي معلوم آهي ته سبيءَ جي ڀرسان تازو مهرڳڙھ وٽ فرالسي ماهرن هڪ دڙو کڻيو آهي، جنهن جي تهذيب ست هزار ورهيه قديم آهي. مهرڳڙھ جي ڀرسان نوشهري جو ٻيو دڙو به کڻيو ويو آهي، جو به ايترو ئي پراڻو آهي. ڪاڪي ڀيرومل پنهنجي

ڪتاب قديم سنڌ ۾ انهن دڙن کي دمدماء ڪوٺيو آهي. مان اهي ٻئي دڙا هڪ دفعو نه ڀر ڪيترا ڀيرا ڏسي آيو آهيان ۽ اعتماد سان چئي سگهان ٿو ته درحقيقت مهر ڳڙھ جي تهذيب قديم سنڌي تهذيب جي هڪ اڳوڻي ڪڙي آهي، چو ته سبيءَ تائين صاف سنڌي ڳالهائي وڃي ٿي. سبيءَ تائين سمورو علائقو سنڌو درياءَ جو ميداني علائقو آهي. بلوچستان جا جبل ان کان بعد شروع ٿين ٿا. سبي صدين جون صديون سنڌ جي تاريخ جو حصو رهي آهي. ڪلهوڙن جي دور تائين اها سنڌ جي حڪومت جي تسلط هيٺ هئي. دولهه درياءَ خان سنڌ جي سرحد تي سبيءَ وٽ ارغونن سان مقابلا ڪيا هئا ۽ کين شڪست فاش ڏئي هئي.

هاڻي اوهان ذرا تصور ڪريو ته جيڪا تهذيب ست هزار ورهيه قديم هوندي، جتي جنت مان درياءَ وهي ايندا رهيا آهن، ان جا رهاڪو ڪيڏا نه مهذب ۽ متمدن هوندا. ان جي زبان ڪيڏي نه شاهوڪار هوندي. ان ٻين ٻولين جا هزارين ورهين جي عرصي اندر ڪيترا نه لفظ جذب ڪيا هوندا. چنانچه سنڌ جي سرزمين جي علمي ۽ ادبي روايت ڪيڏي نه ڀڪي ۽ پختي هوندي. سنڌ جي ثقافت ۾ ته دوستو الڊاٽ جا سمورا رنگ سمايل هوندا.

انسٽيٽيوٽ آف سنڌالاجي متعلق منهنجو اهو تصور آهي ۽ ان سان منهنجون اهي اسيدون وابسته آهن ته هي ادارو سنڌ جي علم ۽ فضل جي اها سموري اسانت سنڀاليندو. هن اداري جي توسيع ٿيندي، نوان نوان شعبا ڪلندا ۽ ليون نيون اسڪيمون تيار ٿينديون. مون کي پورو يقين آهي ۽ الله جي رحمت ۾ اميد آهي ته انسٽيٽيوٽ آف سنڌالاجيءَ جو مستقبل نهايت روشن ۽ درخشان آهي. سنڌ جي ماڻهن کي هن اداري سان دلي محبت آهي، انشاءالله هو هميشه ان کي ساهه سان گڏ سانڍيندا. هو اداري جي بنيادگذارن ڊاڪٽر رضي الدين صديقي، مرحوم پير حسام الدين راشدي، مرحوم محمد حنيف صديقي، ڊاڪٽر نبي بخش خان بلوچ، ڊاڪٽر غلام علي الاڻا ۽ ٻين مھتاب راشديءَ جهڙين قداور شخصيتن جي سونهري لفظن ۾ لکڻ لائق خدمتن سان گڏ، هن اداري جي ننڍن وڏن ڪارڪنن جي پورهئي کي نه وساريندا، جن هن اداري کي اوج تي رسائڻ ۾ پاڻ پتوڙيو آهي. منهنجي مراد فقط عبدالقادر جوڻيجي ۽ ڊاڪٽر در محمد پٺاڻ سان نه آهي، پر اداري جو هر غريب ڪارڪن، چاهي اهو چوڪيدار هجي يا پٽيوالو، سنڌ جي ماڻهن جي تحسين جي لائق آهي ۽ سنڌ جي سڄن ماڻهن مان هميشه خير ۽ ليڪيءَ جي توقع رکجي سگهجي ٿي.

تازو مان اسلام آباد ۾ آمريڪي سفارتخاني جي هڪ اعليٰ عملدار ڊاڪٽر هيلن جي گهر دعوت تي مدعو هوس. هيلن پنهنجي هڪ ٻيءَ آمريڪي سهيليءَ سان واقفيت ڪرائي، جنهن کي مون ٻڌايو ته مان سنڌ جو آهيان. تڏهن هن پنهنجي مڙس کي سڏ ڪيو. سندس مڙس ملتان جو رهاڪو آهي. سڪ سان پاڪر پاڻي مليو ۽ مون کي چيائين ته اسان وٽ هڪ ٻرائي چوڻي آهي ته

راوي راشڪن،

ستلج سالڪن،

چناب عاشقن،

سنڌ صادقن.

يعني راوي راشڪن، سخت جهان محنتي ماڻهن جو مسڪن آهي. ستلج جي ميدانن ۾ سالڪ رهندا آهن. چناب عاشقن جو آستانو آهي ۽ سنڌو سچن ماڻهن جي سرزمين آهي.

دعا آهي ته خداوند ڪريم سنڌ کي سدائين شاد ۽ آباد رکي! ان جي خدمت گذار عالمن، اديبن، استادن، شاگردن ۽ ادارن کي زندهه ۽ پائنده رکي!

خوشا شيراز و صفتش بي مثالش،

خداوندا نگهدار از زوالش.



## ”جبران خليل جبران“

محمد حسين ”كاشف“

جبران خليل. جبران جو نالو عالمي ادب جي تاريخ ۾ نهايت ئي عزت ۽ احترام سان ورتو وڃي ٿو. سندس ادبي ۽ فڪري عظمت جو انڪار اڄ تائين ادب جي تاريخ ۾ ناممڪن رهيو آهي. جبران هڪ شخصيت نه پر هڪ ٿاٺ ۽ ادبي آئيڊيالوجي جي حيثيت سان سڃاتو ۽ ڄاتو وڃي ٿو. سندس هر تحرير جو لفظ ۽ هر تصوير جو نقش سنگ ميل جي حيثيت رکي ٿو. جبران جي ادبي شخصيت اهو سمجهڻ آهي، جنهن ۾ مشرق توڙي مغرب جي فلسفي ۽ حڪمت جا درياءُ اچي ڇوڙ ڪن ٿا. دنيا جي ادبي تاريخ ۾ اهڙيون شخصيتون گهٽ ملن ٿيون، جن پنهنجي فڪر جي ڇاپ عالمي ادب ۽ سوچ جي ڌارن تي ڇڏي هجي.

جبران هڪ جڳ مشهور اديب، شاعر ۽ مصور هو. هن ادب ۽ آرٽ جا اهي موتي وڻجيا آهن ۽ اهو وکر وهايو آهي، جو وقت گذرندي به ٻئي پراڻو نه ٿيو آهي. جڏهن به کيس پڙهجي ٿو ته اهي آبدار موتي ملن ٿا، جن جي جيتري تعريف ڪجي اها ٿوري آهي. جبران خليل جبران موضوع، حيثيت، توڙي اسلوب جي لحاظ کان دنيا جو ناميارو ۽ مک اديب آهي. عقليت ۽ فڪر جي تاريخ ايترو ئي قديم آهي، جيترو خود انسان ذات. ائين برابر آهي ته عقل ۽ فڪر کي عام حيثيت ۾ جتي وهمي تصور ڪيو وڃي ٿو، اتي تاريخ جو مطالعو اسان تي اهو ظاهر ڪري ٿو ته انسان پنهنجي عقلي ۽ فڪري قوت کي زندگيءَ جي تجربي ۽ مشاهدي ۽ مسلسل جدوجهد کان پوءِ ان کي حاصل ڪيو آهي ۽ سندس اهو عمل ارتقا پذير آهي. جيڪو تاريخ جي هر دور ۾ جاري رهيو آهي ۽ رهندو ايندو. عقليت ۽ فڪر جي انهيءَ نڪتي تي سوچ جي عمل دنيا جي اندر ڪئين ڏاها ۽ سڄاڻ ماڻهو پيدا ڪيا آهن، جن جي فڪري سرمايه کي تاريخ ڪڏهن به نظر انداز نٿي ڪري سگهي. جبران خليل جبران به هڪ اهڙي ئي ادبي ۽ ڏاهپ واري شخصيت هو، جنهن پنهنجي فني تخليق ۾ عقل ۽ فڪر جي ڌارن کي فني آميزن سان هڪ اهڙو آدرش بخشيو آهي جو پڙهندڙ کي سوچڻ تي مجبور ڪري ٿو ته جيئن هو سندس بيان ڪيل مقصدت ۽ شعوري ڪيفيت جي حقيقت کي سمجهي سگهي. هر وڏي ڏاهي جي الهيءَ ڪيفيت جي گهرائيءَ تائين پهچڻ لاءِ ان جي مخصوص خاصيتن جو خاڪو اسان جي ذهن ۾ هئڻ گهرجي ته جيئن داخلي طور ان جي خيال ۽ فڪر ۾ پرواز ۽ احساس تائين پهچي سگهجي.

جبران پنهنجي نظريه جي لحاظ کان هڪ انتهائين انسان هو. جنهن ماحول ۾ هن اڪ کولي اهو نهايت ئي عجيب هو، جنهن ۾ هر سماجي خرابي موجود هئي. رڳو ڪاري ۽ دوکيازيءَ جي هوءَ هئي سرمايدارن ۽ جابر ماڻهن جي حڪمراني موجود هئي. مذهبي رهنمائن قوم جي اڀوجھ عوام جي سادہ لوح مان هر طرح جو فائدو ڌڻي ورتو. کين خيرات چيو. حڪم ڏيئي پنهنجي عبا ۽ قبا کي مستحڪم ٻڌي ڪيو. ارباب علم و دانش جي فڪر جي ڪا اهميت نه هئي. ائين ڪئي چئجي ته ان وقت جو ماحول علمي توڙي فڪري، اخلاقي توڙي اقتصادي قدرن جي ڊاهه ڊوهه جو شڪار هو. حضرت مسيح جي تعليم جنهن جو لبنان مرڪز هو. اها قريبن قريبن ختم ٿي چڪي هئي. اهڙي ڏکڻي وقت ۾ ”جبران“ هڪ وڏي مصلح ۽ فلسفي جي صورت ۾ اڀريو ۽ پنهنجي فڪري جدت جي لوان سان ادب جي دنيا تي چاڻهجي ويو. دنيا جي ادب ۽ فڪر جي تاريخ ۾ جتي گوٽي، شيڪسپير، آسڪروئلڊ، ٽيني سن، دوستاوسڪي، گورڪي، ڇيخوف، موپاسان ۽ ٻين مغربي اديبن جو نالو نظر اچي ٿو، اتي شرقي طرز جي اديبن مان واحد شخصيت ”جبران خليل جبران“ جي آهي، جنهن پنهنجي مخصوص طرز فڪر ۽ اسلوب نگارش مان دنيا جي هرادن ۽ فڪري تحريڪ کي متاثر ڪيو ۽ مشرق جي خيالن جي ترجماني ڪئي. نئين نئين موضوعن ۾ پنهنجي تحرير جي وسيلي هن فڪر جو اظهار ڪيو آهي، جيڪو ماڻهوءَ کي هر سماجي ڏاڍائي تي سوچڻ لاءِ مجبور ڪري ٿو. دنيا جي ادب ۾ ان جو مثال ملڻ مشڪل آهي. دنيا جو هي واحد اديب، شاعر ۽ مفڪر آهي جنهن جي لکتين کي دائمي حاصل آهي.

هن جي انهن خيالن پڙهڻ کان پوءِ جيڪي هن سماجي ڏاڍاين، مذهبي ڪٽرپڻي ۽ ماڻهوءَ جي مٿان ماڻهوءَ جو استحصال ۽ ماڻهوءَ جي محبت، حسن، عشق، مطلب ته فرد جي مڙلي ڪيفيتن جي سلسلي ۾ جن به ويچارن جي اهڙا ڪٽي آهي، اهي حقيقت پسنديءَ سان ڀرپور آهن. سندس انهن خيالن جي اظهار سبب ڪيترا ماڻهو کيس ڪافر ڪوٺيندا هئا ۽ ائين چيو ويندو هو ته ”جبران“ جي سڀني ڪتابن کي ساڙي ڇڏجي. ڇاڪاڻ ته هن جي تحرير نوجوانن جي اخلاق کي ٻکاڙي ٿي. انهيءَ عام خيال کان متاثر ٿي هن ”خليل ڪافر“ لکيو. جنهن ۾ هن انهن اعتراضن ۽ ماڻهن جي الهيءَ تنگ نظريءَ کي وائڻڪو ڪيو آهي. جنهن جي آڌار تي ”جبران“ کي ڪافر ڪوٺيو ٿي ويو. هن جي آڏو ”حياتي، نظر اچڻ وارين انهن سطحي شين جو نالو نه هئي، بلڪ لڪل حقيقتن جو نالو آهي، جيڪي انسان ۾ سمايل آهن. هي ظاهري طور نظر اچڻ واري شيءِ نه پر اندر ۾ محفوظ ۽ مختصر علم جو نالو آهي.“

ماڻهو جي چهري مان نه پر دليين سان سچا وڃن ٿا. ”جبران“ زندگيءَ جي جن تلخين ۽ تڪليفن کي ڏٺو، انهن هن ۾ سچائيءَ جو عنصر پيدا ڪيو. جنهن ڪري سندس هر تحرير ۾ صاف گوئي، سچائي ۽ سماجي شعور نظر اچي ٿو. پنهنجي نقطه نظر مڃائڻ لاءِ وٽس.

ڪوبه دليل وارو طريقو نه آهي. جيئن منطق جي زبان ۾ هوندو آهي. بجاءِ ان جي حقائق جي زبان ۾ لفظن جي حسن ۽ احساس جي ڪمال سان پنهنجو نقطه نظر بيان ڪري ٿو. اهوئي سبب آهي جو سندس هر فن پارو منفرد ۽ سوثر آهي.

هر اعليٰ جذبات رکڻ واري انسان والميگر ”جبران“ حق جي اظهار ۾ نهايت ئي اعليٰ ظرفي ڪم ڪم ورتو آهي. هن جڏهن به پنهنجي انهن خيالن جو اظهار ڪيو آهي ته الهن ۾ اسان کي سچائي ۽ بڪندي نظر اچي ٿي، جيئن هڪ هنڌ چوي ٿو ته:

”ماڻهن اسان جي ٻانهن جي قوت ۽ طاقت سان عبادت گاهون، گرجاڻون ۽ محل تعمير ڪيا آهن، جن جي مٿي ۽ پٿر اسان جي پٺن تي ڪٽي ويٺي آهي. انهن جي طاقت سان بلند مينار ٺهيل آهن، ته پوءِ انهن کي اندر وڃڻ کان ڇو ٿو روڪيو وڃي. زمين جو هر شخص مالڪ آهي ته پوءِ غريبن کي ان کان ڇو ٿو محروم رکيو وڃي.

اسان کي اها ماني ڇو ٿئي ملي، جنهن جا تيار ڪندڙ اسين پاڻ آهيون.“

جبران جو ڪجهه لکيو، پنهنجي ماحول کان متاثر ٿي لکيو آهي. ڪهڙي به ڪڙي ڳالهه هجي، جبران ان جي پرواهه نه ڪئي ۽ نه وري کيس اهو خوف هو ته سندس لکڻين جي ڪري ماڻهو هن کان نفرت ڪندا يا وقتي حڪومت کيس ملڪ نيڪالي ڏيئي ڇڏيندي. سندس آڏو حق ۽ ان جي حقيقتن جو اظهار مقصود هو، جنهن کي لکائڻ سندس فطرت جي خلاف هو. اهوئي سبب آهي جو کيس ڪافر ۽ ملحد ڪوٺيو ويو. جبران جو نقطه نظر سندس هر تقرير ۾ پٿرو آهي. اندر جي آواز ۽ روح جي انهيءَ ازلي ٽوڙ ۽ خواهش کي هن ڪڏهن به دٻائڻ جي ڪوشش نه ڪئي، ڇاڪاڻ ته هن انهيءَ کي روحاني اسات ۽ تلاش کي خداوندي محبت جو ساڍو تصور ٿي ڪيو. پنهنجي ڇاچي جي پٺ کي هڪ خط ۾ هڪ هنڌ هيئن لکي ٿو ته:

”ماڻهو چون ٿا ته آءٌ حق ۽ انصاف ڇي قانون جو دشمن آهيان. مون کي خانداني رشتن ۽ پراڻين روايتن کان نفرت آهي. ائين چوڻ وارا واقعي سچا آهن، ڇاڪاڻ ته مون کي سچ ۽ سچ انسانن جي ٺاهيل قانونن کان نفرت آهي ۽ روحاني شفقت سان محبت آهي. روحاني شفقت جنهن کي سچي دنيا جي قانونن جي پيڙهه يا بنياد چوڻ گهرجي، ڇاڪاڻ ته شفقت انسانن لاءِ خدا جو حسين ساٿو آهي.“ ٻئي هنڌ پنهنجي متعلق جبران چوي ٿو ته.

”منهنجو نفس منهنجو صلاحڪار ۽ مشير آهي ان مون کي انهن آوازن سان نوازبو ۽ انهيءَ ڪيفيت سان هڪٽار ڪيو آهي، جيڪي زمان ۽ مڪان جي بندش ۽ زبان ۽ بيان کان مٿاهان آهن.“

جبران جي شخصيت جي ٺاهه جوڙ ۾ تاريخ ۽ زندگي جي ڪيترن ئي واقعن جو دخل رهيو آهي. فرانسيسي انقلاب جيڪو جبران جي پيدائش کان سؤ سال اڳ رونما ٿيو. جنهنڪري عيسائي فرقي (يسوع) فرانس مان جلا وطني اختيار ڪئي ۽ لبنان ۾ اچي پناهه ورتي. لبناني عيسائين جي اڪثريت ”مارونين“ تي مشتمل هئي، الهيءَ فرقي کي ڪيٿولڪ عيسائين کان

ڪليساڻي نظام تحت وڌيڪ رعايتون مليل هيون، جنهن ۾ ماروني پادري کي لڏائي جو حق مليل هو. جبران جي والده به هڪ ماروني پادري جي ڌيءَ هئي ۽ سندس عربي ۽ فرانسيسي ٻولين ۾ تعليم حاصل ڪيل هئي، جنهن جي هنج ۾ هن (جبران) هيچ مان پرورش ورتي.

”خليل جبران“ جمهوريه لبنان ۾ بشري گهڙي ۾ ۶- ڊسمبر ۱۸۸۳ع ۾ اک کولي ۽ پنهنجي پهرئين چيخ بلند ڪئي، جيئن هر پيدا ٿيندڙ ٻار جو دستور آهي. بشري، قاديشيا وادي جي هڪ پنڌڙي پهاڙي جيڪا صوفن جي وڻن سان ڇانيل هئي، ان جي ڪناري تي هو. جبران شروع ۾ پنهنجي ڀاءُ ”پطرس“ سان گڏ ابتدائي تعليم لاءِ اسڪول ۾ ويو، پر سندس ذهانت استادن جي تعليم کان مطمئن نه هئي. مدرسي کان واپس اچي پنهنجي ماءُ کان ان باري ۾ سوال ڪندو هو، جيڪا انهيءَ سلسلي ۾ سندس رهبري ڪندي هئي.

لبنان جي بوسٽ وارين حالتن کان جبران جو خاندان مايوس ٿي چڪو هو ۽ لبنان کي ڇڏي آمريڪا وڃڻ ٿي چاهيو، جنهن ۾ پطرس ڪامياب ٿيو. عازم سفر ٿيڻ وقت سندس والده کيس چيو ته ”هاڻي آءٌ سمجهي ويئي آهيان ته هتي نه تنهنجي زندگي نفيس سگهي ٿي ۽ نه مستقبل شاندار ٿي سگهي ٿو. تون جوان آهين، آءٌ توکي خدا جي حوالي ڪريان ٿي، ليڪن تون پوئين ۽ آءٌ پهرئين جهاز ۾ قدم رکنداسين. تنهنجو ڀاءُ جبران ۽ ڀينرون مريانه ۽ سلطانه به مون سان گڏ هونديون.“ ۱۸۹۴ع ۾ جڏهن ڪامله خليل جبران ۽ پنهنجي ڀينرن سان کيس آمريڪا وٺي آئي ته ان وقت سندس حالت ڇا هوندي ان جو تصور ڪرڻ کان ٻاهر آهي.

جبران کي مصوري جو شوق ننڍي هوندي کان ئي هو، جنهن کي سندس ماستريائي تاڙي ورتو ۽ ٻئي ڏينهن اسڪول ۾ هڪ ماڻهوءَ کي ساڻ وٺي آئي ۽ جبران ڏانهن اشارو ڪري چيو ته هي ڇوڪر هٿ سان تصويرون ٺاهي ٿو. اهڙي ريت جبران جي انهيءَ مصور سان ملاقات ٿي ۽ هن جو رجحان پڙهڻ جي بجاءِ مصوري ڏي راغب ٿيو. ان وقت جبران جي عمر صرف چوڏهن سال هئي. ٻئي ڏينهن اسڪول مان اچڻ بعد ”جبران“ اڪيلي سر انهيءَ جاءِ جي ڳولا شروع ڪئي، جنهن جو پتو کيس مصور ڏنو هو. جبران پنهنجي ڏن ۾ ٻهه پڇائيندو رهيو ته آءٌ پنهنجي حسن بيان ۽ پاڪيزه اخلاق سان انهيءَ مصور کي ڦاٽل ڪندس. آخرڪار هن مصور جو گهر ڳولي لڌو جتي هڪ ڪرسي تي هڪ خاتون ويٺل هئي، جنهن کي مصور مخاطب ٿيندي چيو ته ”هي آهي اهو شامي نوجوان جنهن جو ذڪر آئون اڳهرو اوهان سان ڪري رهيو هوس. سون کي هن جي تصويرن ۾ عجيب تخيل ۽ فني ذوق سمايل نظر اچي ٿو.“ انهيءَ عورت پنهنجو هٿ جبران ڏانهن ملائڻ لاءِ وڌايو. هٿ ملائڻ سان کيس ائين محسوس ٿيو جڏهن جو سڄو رت سندس چاهي تي اچي ويو آهي ۽ سندس بدن ۾ هڪ سرسراڻ پيدا ٿي ويئي. جبران پنهنجون اکيون هٿ ڪري ڇڏيون ته جيئن اهي ان عورت جو ڪليل سينو ۽ اکهاڙيون ٻانهون ڏسي نه سگهن. ”جبران“ جي انهيءَ حالت کي محسوس ڪندي ان عورت ورائيو ته اوهان ڏاڍا شرميلا معلوم ٿيو ٿا. اوهان جا نورس نرم سڀا سونهري ڊگها وار عموماً

جيئن فنڪارن جا هوندا آهن، ائين معلوم ٿين ٿا. اوهان ته هينئر ئي فنڪار معلوم ٿيا ٿيو. جبران وراڻيو ته آئون فنڪار نه پر فن سان محبت ڪندڙ آهيان. جبران جڏهن مصور جي گهران نڪتو ته سندس کيسي ۾ صرف ڪاغذ جو هڪ پرزو هو جنهن تي انهي عورت جو پتو لکيل هو. اها عورت هڪ وڏي مالدار ماڻهوءَ جي زال هئي، جنهن کي سندس مائٽن دولت جي لالچ تي هڪ اهڙي ماڻهوءَ سان شادي ڪرائي، جنهن کي هن پنهنجي پسند نٿي ڪيو. جنهن سبب هن جي دل احساس محروميءَ جو شڪار هئي. جبران جهڙي خوبصورت، خوبرو گهرت نوجوان سان ملاقات هن جي دل ۾ هڪ عجيب ڪيفيت ۽ تمنا پيدا ڪئي. ٻئي ڏينهن جبران ان عورت جي ڏنل پتي تي سندس گهر پهتو ته هن سندس نهايت ئي اتساهه سان استقبال ڪيو ۽ ساڻس ملندي چيو ته جو ڪجهه ڪالهه ٿيو ان لاءِ آئون معذرت خواهه آهيان. اڄ آئون نه تنهنجي وارن سان ڪيڏنديس ۽ نه وري ڪو تنهنجي پيشاني چمندن، ڪالهه اهو سڀ ڪجهه تنهنجي محبوب حسن ۽ شخصيت جي ڪري ٿيو. چڱو اوهان مون کي تنهنجي تصوير جي متعلق ڪجهه پڇايو؟ جبران وراڻيو ڪاش! تنهنجي تصوير ٺاهڻ لاءِ جيڪڏهن ”ليونارڊ“ تنهنجي قبر مان اٿي اچي ته به هو تنهنجي انهن اکين کي پرسڪون بنائي نه سگهندو ۽ انهيءَ اضطراب کي ظاهر ڪندو جيڪو تنهنجي اندر ۾ اڌمان ڏيئي رهيو آهي.“ جبران لاءِ اها ملاقات عجيب هئي جنهن ۾ هن هڪ قسم جو ڪيف ۽ سرور محسوس ڪيو، انهيءَ ملاقات ٿي هن جي زندگي ۾ انقلاب آندو. پيار ۽ احساس، حسن ۽ احساس محبت جيڪو سندس دل ۾ هو. اهو جذبات جي شڪل ۾ ظاهر ٿيو. انهيءَ ڌاري جي وهڪ ڪري روڪڻ جبران جي وس کان ٻاهر هو. اها عورت سندس لاءِ سڀڪجهه ڪرڻ واسطي تيار هئي. ڇاڪاڻ ته کيس جبران ۾ هڪ پيار ڪندڙ، ڏڙڪندڙ ۽ حساس دل نظر آئي. جبران جي محبت جي اها پهرين لغزش هئي، جنهن هن کي زندگيءَ جي سرور سان روشناس ڪرايو. انهيءَ واقعي جبران تي نهايت گهرو اثر ڪيو ۽ هن پاڻ کي هڪ اهڙي موڙ تي محسوس ڪيو، جنهن ۾ هن لاءِ ٻيو ڪو چارو نه هو ته هو لبنان واپس وڃي ۽ پنهنجي فڪري ۽ فني اوسر کي ڪو نئون رخ ڏي ۽ پنهنجي مادر وطن جو نئين سري سان مطالعو ڪري، پنهنجي والد سان ملي ۽ سرباني زبان تي دسترس حاصل ڪري.

لبنان ۾ چار سال رهڻ بعد جڏهن جبران واپس بوستن پهتو ته سندس خاندان جي حالت نهايت رحم جوڳي هئي، پيش سلطانه سلطه جو شڪار ٿي چڪي هئي، جنهن ۾ آخر هن پنهنجي جان جان-آئين جي حوالي ڪئي. جنهن جي موت تي جبران پنهنجي ڀاءُ ”پطرس“ کي چيو ته آئون سلطانه لاءِ ٿورڙن، پر آئون ان لاءِ ٿورڙن ته ”هن جي مرڻ سان خدا مري چڪو آهي.“ سلطانه جي موت تي غور ڪندي جبران هن نتيجي تي پهتو ته ”زندگي گذرندڙ آهي ۽ موت ايندڙ آهي. زندگي لباس آهي ۽ موت عرباني، زندگي هڪ کليل خيال آهي ۽ موت هڪ لڪل

راز خدا زندگي به آهي موت به. اهڙيءَ ريت انهي سفير حالت ۾ جبران جي ماءُ ”ڪاماڊ“ ۽ ڀائرن ”پطرس“ زندگيءَ جي ناتي کان ڏاڳا چئي هميشه هميشه لاءِ ڪائناتس موڪلائي ويا. (سلطانہ - اپريل ۱۹۰۲ع)، (پطرس ۱۳ - مارچ ۱۹۰۳ع) ۽ سندس والده (۱۰ - جون ۱۹۰۳ع) ۾ وفات ڪئي، باقي جبران ۽ مريالا جو خاڪي وجود وڃي رهيو. جبران جي سڄي محبت مريالا ۾ مرڪوز ٿي ويئي. جيڪا سندس ڪائنات جي آخري نشاني هئي.

جبران اهو وقت، جنهن ذهني ڀڙا ۽ عذاب ۾ گذاريو، اهو هڪ فنڪار، ڪلاڪار، ڪوي، مصور، اديب ۽ شاعر لاءِ چئلينج هو، جنهن کي جبران پهرئين ڏينهن کان قبول ڪري چڪو هو ۽ زندگي جي انهي اذيت ناک و هڪ سان نڀائي رهيو هو. باوجود انهن صدمن جي منجهس فڪري انتشار پيدا نه ٿيو، بلڪ هن واقعات ۽ حالات جي دنيا جو گهرائي سان مطالعو مشاهدو ڪيو ۽ زندگي جي اسباب ۽ عدل تي هن جي هٿن ۽ نه هٿن تي ان جي ڪيفيت ۽ ڪميت تي غور ڪندو ۽ انهن جي تهه تائين پنهنجي احساس ۽ شعور کي پهچائيندو رهيو، جنهن هن ۾ فڪري پختي ۽ سچ چوڻ جي ڪيفيت پيدا ڪئي. انهيءَ عرصي ۾ جبران گهڻو ڪجهه ڪيو، جنهن ۾ سندس مشهور عربي مقالو ”الموسقي“ آهي، جتي هو پنهنجي خيالن کي لفظن جي تاجي ڀيتي ۾ اٿندو رهيو. اتي هو ليکڪن جي خاسوش زبان ۾ پڻ چترڪاري ڪندو رهيو، جنهن ۾ وڌيڪ سکيا لاءِ هن يورپ جي وڏن شهرن ۽ ڀيرس ۾ پڻ پير گهمايا. جبران جي تصويرن جي پهرئين نمائش عام زندگي جي حقن ۾ ڪو اهڙو ردر عمل نه ڪيو، جنهن جو اثر جبران کي دل وٽان مليو هجي. هڪ ڏينهن جبران پنهنجي نينڙي دڪان ۾ انهيءَ نمائش متعلق سوچيندو رهيو ته ڇا: منهنجي فن ۾ ڪي آهي يا منهنجي انهن تصويرن جي مقصد کي ڏسندڙ سمجهي نه سگهيا آهن. واقعي اهو سچ آهي ته هن جي تڪميل فنڪار جو موت آهي. ڪاش ائين نه ٿئي ته چڱو. هي اڃا انهن خيالن ۾ هو ته هڪ عورت ٽن مردن سان سندس دڪان ۾ داخل ٿي. جبران جو خيال هو ته شايد هي عورت ڪا تصوير خريد ڪري. مختلف تصويرون ڏسندي هن جبران کان ڪئين سوال ڪيا، جن جا جواب جبران نهايت ئي خنده پيشاني سان ڏنا. جنهن تي هن عورت سندس شڪريو بجا آندو ۽ چيو ته آءُ فنڪاره ته نه پر فن جي پرستار ضرور آهيان!

عورت: ڇا! اوهان فن ڪان واقف آهيو؟

جبران: ها، مون کي فن تي ڪجهه ڄاڻ آهي.

عورت: اوهان هن مصور کي سڃاڻو ٿا، جنهن جون هي تصويرون ٺاهيل آهن؟

جبران: مصور خود اوهان جي آڏو حاضر آهي.

هن عورت جبران سان هٿ ملايو ۽ چيائين ته مون کي اوهان جون تصويرون ۽ فني مهارت ڏسي ڏاڍي خوشي ٿي آهي. مستر جبران منهنجو نالو ميري هاسڪل آهي ۽ آءُ من

هاڪل اسڪول جي پرنسپل آهيان. ميري هاڪل جبران کي پنهنجي اسڪول ۾ اچڻ جي دعوت ڏني، هن جي ملاقات مشين سان ٿي، جيڪو سندس زندگي جو ٻيو انقلابي قدر هو. اهڙي ريت جبران جي ملاقات ميري سان ٿي. اهي سڀ واقعا زندگي جي جن وقتن ۾ ٿيا ۽ جنهن صورت ۾ ظاهر ٿيا، انهن جبران جي شخصيت، فن ۽ فڪر جي تعمير ۾ وڏو ڪردار ادا ڪيو. مشين جبران کان وڏي عمر هوندي به جنهن طرح سان پيار جو ناتو ٺاڻيو، انهيءَ جبران جي شخصيت کي چار چنڊ لڳائي ڇڏيا. ائين چئجي ته:

”ساڃن اک ٺي سهڻو، ٻيو مٿانئس موڙ“

واري ڪار هئي. جبران هڪ فنڪار، دانشور ۽ مفڪر جي حيثيت ۾ گهڻو ڪجهه تخليق ڪيو. سندس شهرت آمريڪا کي اورانگهي وچ مشرق جي وادي کي پنهنجي فڪر جي خوشبوءِ سان معطر ڪري ڇڏيو. جبران جي تحرير جو گهڻو حصو عربي ۾ هو، جنهن کي سندس پريستارن انگريزيءَ ۾ آندو ۽ هن جو ڪجهه انگريزيءَ ۾ لکيو، ان کي عربيءَ ۾ آندو ويو. اهڙيءَ ريت مشرق ۽ مغرب جي تحريري سيلاپ هڪ فڪري گانڊاهي جي راه پيدا ڪئي. جبران پنهنجي فني شهبازن جي تخليق ۾ رڌل هوندي به پنهنجي فڪري اوسر لاءِ پاڻ ڀڙوڙيندو رهيو. سندس تخليقي مواد جي مطالعاتي جائزي بعد ڏسجي ٿو ته مٿس ننڍي، زرتشت، بوعلي سينا، سينت آگسٽائن ۽ الفريڊ جي فڪر جي چاپ ۽ اثر نظر اچي ٿو. هو امام غزالي ۽ حضرت علي رضه جي جڳ مشهور تصنيف ”نهج البلاغه“ کان به متاثر ڏسجي ٿو ۽ جن هندن تي هو متاثر ٿيو، جو قائل ۽ ڀرچارڪ نظر اچي ٿو، جيڪو هندومت جي آواڪون جو ٻيو نالو آهي. انهيءَ مان ظاهر ٿئي ٿو ته جبران جي نظر جديد، توڙي قديم فلسفياته نظرين توڙي مذهبن جي تعليم تي گهري هئي. باوجود هيڏي مقبوليت ۽ فڪري ڪمال جي سندس ذهن ۾ اهو خيال هو ته هو ڪنهن اهڙي تحرير جي تخليق ڪري، جيڪا الهامي صورت جو درجو رکندڙ هجي. اهوئي سبب آهي جو خطبات جي صورت ۾ هن (The Prophet) (النبي) جي تخليق ڪئي، جنهن ۾ هن ”ابن سرير“ جي تشخص کي نظر ۾ رکندي پنهنجي شهبازي جي رچنا رچي. ”النبي“ جبران جو اهو ڪتاب آهي، جنهن جي بنياد تي ”ميٽر آرنلڊ“ چوي ٿو ته ”جبران اديبن جو امام آهي.“

دنيا جو هي سڄاڻ ۽ ڏاهو انسان، جنهن علم، ادب، مصوري ۽ شاعري ۾ واڙو واهي ڇڏيا ڪڏهن به زندگيءَ جي تلخن ۽ مصيبتن آڏو نه جهڪيو؛ پر پنهنجي ارادي تي هميشه اٿل ۽ اڏول رهيو. هرديسي هوندي به پنهنجي ديس کي ڏورانهين ڏيهه ۾ به هڪ کن ٻل نه وساريو.

• جبران وانگيان ڪائناتس اک ٺهي پڻ اهڙي تخليق ڪئي، جنهن ۾ سندس فلسفي جي خيالن جو مرڪز زرتشت جي تعليم نظر اچي ٿي. جيڪو ڪتاب ”خطبات زرتشت“ جي نالي سان انگريزي ۾ آهي. گهڻو اک انهيءَ عنوان سان اهو ڪتاب سنڌي زبان ۾ ترجمو ڪرايو ويو، پر خبر نه آهي ته ڇو شايع نه ڪيو ويو. ”ڪاشف“

”وطن چئن وساريون حيف تئين هو.“

تي ڪاربنڊ رهيو. جڏهن به حسن ۽ خوبصورتي، لڙاڪت ۽ لغاڪت، محبوبيت ۽ محبوبيت گئي هن بيان ڪيو آهي ته پنهنجي لبنان جي ڌرتيءَ ۾ بيان ڪيو آهي. اتي جي عشوت ۽ مملڪ ديوتائن، صنوبر ۽ بنفشه جي گلن جي هڪار ۽ مهڪ ڪئي هن هر قدر تي ترجيح ڏني آهي. سندس لکڻين کي مطالع ڪجي ته انهن مان هروقت نوان محسوس ٿئي ٿي ۽ فڪر جا ڪئين گوشا انڊل جي رانگن وانگيان جرڪندا ۽ خٽ ڪاٺيندا نظر اچن ٿا، جن ۾ جبران جي شخصيت بهڪندي نظر اچي ٿي ۽ ائين ٻيو پاسجي ته انگريزي توڙي عربي ٻولين جا لفظ پنهنجي لڪار ۽ اظهار لاءِ جبران جا گولا ٿو آهن ۽ غلام آهن. سندس تحرير ۽ تصور ۾ اهي موتي پوتل آهن، جيڪي قاري جي ذهن کي نهايت ئي مٿانهين منزل تي وٺي وڃن ٿا. جبران پنهنجي فن ۽ ڪلا جي وسيلي اهو ڪجهه ڏيڻ جي ڪوشش ڪئي آهي، جنهن جو هو سماجي، فڪري ۽ روحاني طور ڪائنات جي اندر حقدار آهي. سندس لکڻين ۾ فلسفي ۽ فڪر جا ذات ۽ ڏاهپ جا نهايت ئي دقيق ۽ ڏکيا مسئلا بيان ڪيل آهن. هو انسان کي محض مجبور تصور نٿو ڪري، نه وري هو هن کي ڪائنات ۾ ڪو جاهل ۽ ڪمزور تصور ڪري ٿو. هو انسان کي ڪائنات جو حسن ۽ ان کي پنهنجو حق ڄاڻائي ٿو. وٽس عمل ۽ حقيقت جي گولا، ان تي سوچ ۽ ويچار، ڪائنات ۽ زندگيءَ جي حسن، عشق ۽ محبت، مذهب ۽ ڪفر مطلب ته زندگيءَ جي هر سماجي ۽ روحاني قدرن لاءِ هڪ خاص نقطا نظر آهي، جنهن کي هن پنهنجي رچنائن ۾ بيان ڪرڻ جي ڪوشش ڪئي آهي. اڄ به سندس انهيءَ ڌنڌي جي دائرن جو حسن هڪاءِ جوت ۽ جرڪ جهڳ ڪان نراڻي ۽ ان جو آملهيو ملهه آهي.

فن ۽ فڪر جي دنيا جو هي جهڳ مشهور شاعر، اديب، مصور ۽ فلسفي هڪ ڪار جي حادثي ۾ ۱۰- اپريل ۱۹۳۱ع ۾ هن عالم خاڪي ۾ صرف پنهنجي انهن نه وسرندڙ اٽيڪ تحريرن ۽ تصويرون کي ڇڏي هميشه هميشه لاءِ موڪلائي ويو.



گھاٹیون

---

---

”آهي دلڪداز ۽ روح فرسا گهڙيون، جن جي پاٽ اوندهه ۾ ظلم  
۽ تشدد جي چڙواڪڊ ديو جو وحشي هٿ، قوت ۽ طاقت جي آڙ ۾،  
زندگيءَ جي معصوم ۽ ڪنول جهڙين اڇين آجرين دلين کي ليڙڻ ۽  
ڪلڻ کان اڪڻ مرون تي ٿو اڇلائي، سي ڪائنات تي هڪ لرزه انگيز  
سڪوت طاري ڪيو ڇڏين. شاعر ۽ اديب پنهنجي غمزده خاموشيءَ ۾  
غرق ٿي ٿو وڃي. شاهدي جي اک مان وهيل ٻوڙها، قلم جي  
ذريعي ڪاغذ تي ڳڙهي، خاموش زبان ۾ جو ڪجهه نقش ٿا ڪن،  
ان کي ماڻهو شعر ۽ انسانو ٿا سڏين.“ - غلام محمد گرامي

---

## اسان اڌارا آڻي آونگ چاڙهيا

حميد سنڌي

اسان وٽ تڙ ۾ دوستيون ٻڌنديون ۽ ترنديون آهن، پر اسان جيئن سيٺ خداڏني کي ليازمند ٿي ساهه ڇڏيندو ڏٺو، اها چڻ ان ٿيڻي هئي. ٻي شادي نياز محمد کڻي، ٽڙي اصل سيٺ خدا ڏنو پيو. ڏاڏي پوئي ته هيس پر سيٺ خدا ڏني جو خيال هو ته زال مڻيل چڱي. سو ليازمند ڳولي وڃي اهڙي لڏي جو کائنس ته وڌي هئي، پر سائس گل ٻُٽ به هو. پر شادي، شادي هئي، سا به نياز محمد عشق ڪمائي کڻي هئي. خوشيءَ ۾ نه ٻئي ماڻهو چڻ کيپ کڻي هئائين. سيٺ خدا ڏني به نچي ڪڏي پراڻو هيس.

اصل ۾ نياز محمد جڏهن ننڍو هو ته اچي سيٺ خدا ڏني جي پنسارڪي دڪان تي نوڪر ٿيو ۽ پڙيون ٻڌي وڌو ٿيو. اچي جو خدا ڏني کي ڀاڳ. لڳو ته وڏو واهاري ٿي ويو. ان سان گل نياز محمد به سيٺ نياز محمد ٿي ويو. سيٺ خدا ڏني جو ڀاڻيوار ۽ ڪرتا ڌرتا اصل ۾ نياز محمد ئي ته هو. گهڻي جي اڇنسي هجي يا پاڻ جي، ان جو واهار هجي يا ڪنهن ٻي جنس جو، سيٺ خدا ڏنو سائس نه رڳو ڀاڻيوار هو، پر وڪ وڪ تي صلاحڪار هو.

چون ائين ٿا ته سيٺ خدا ڏني جو نياز محمد سان ڏاڍو پيار هو. اصل ڪا ميڻ لڳل هئس جو هو گهڙي به کيس پري نه ڪندو هو. رات هجي يا ڏينهن، سيٺ خدا ڏنو ۽ نياز محمد چٽ هوندا هئا. گهڻو ڪري سيٺ خدا ڏنو ماني ئي نياز محمد وٽ کائيندو هو. جڏهن کان نياز محمد نئين زال پڙيو ته سيٺ خدا ڏنو گهڻو وقت نياز محمد جي نئين گهر گذاريندو هو. هيءَ نئين ماني گلان، نياز جو عشق ته هو، پر هتي چڱي عمر جي! سيٺ خدا ڏني سان ته سن مڪ ٿي ايندي هئي ۽ ٻئي اور گهور ويندي هيس. سيٺ خدا ڏنو ڏاڍو خوش ٿيندو هو، جڏهن ماني گلان کيس زور ڏئي، ننڍڙي ڪرائيندي هئي.

هوڏانهن وري نياز محمد کي به ڪو سال ئي ڪونه گذريو ته اچي بيمار ٿيو ۽ ڪنگهه ڪڙڪو ٿيس. چاليهن پنجتاليهن جو هوندي به لڳو ٻئي ته چڻ سٺ جو آهي. سيٺ خدا ڏني دوا درمل نه ڪرائيس، پر ڏس به ڏنائينس ته ٽين شادي ڪر پر ننڍي ٿيڻي، ٻنهي جوان ٿي پوندن. نياز محمد به سيٺ خدا ڏني جي هڪسر ۽ ڏوڪڙن جي زور تي ٽين شادي به ڪري ورتي. ننڍي ٿيڻي هسٽا چڻ خريد ڪري آيو. پر نياز محمد ۾ وٽ ۽ ست گهڻو هو؟ نئين شادي اچي ڀاسا ورتس.

خبر تڏهن پئي جو اچي ڪٿ تي پهتي رهيو. واهاري ڀلو هو ۽ ساڪ چڱي هيس، ڪجهه ڏينهن تہ جالاري ويو، پر آهستي آهستي هو پوئتي هٻو ويو.

سيٺ خداڏنو منجهند ٿاڻي دستور موجب وٽس ايندو هو ۽ ڪانئس طبيعت ٻچي دوا دارون جي ڪري هو پئي ڪمري ۾ رکڻ تي چڙهي ويهندو هو. هاڻ وري نياز محمد جي نئين زال حسنا ماني ڪٿي اچي اڳيان رکندي هيس. هو جيسين ماني کائيندو هو، حسنا ويڻو هڻندي هيس ۽ پوءِ جڏهن سيٺ خداڏنو ننڊاڪرو ٿيندو هو تہ حسنا کيس زور ڏئي سمهاريندي هئي. ڪڏهن سيٺ جو خيال ٿرندو هو تہ گلان واري پاسي، ان جي ڪمري ۾ هلي ويندو هو ۽ هوءَ به ائين خدمت ڪندي هيس، جيئن هو وٽس اڳ ايندو هو. ڪڏهن اوڀاريون لهاريون ڪندس، ڪڏهن ماني ٽڪر ڪرائي ننڊڙي ڪرائي، شام جو دڪان تي روانو ڪندي هيس. باقي نياز محمد جي ڏاڏي پوئي ۽ واري گهر، هاڻ گهٽ ويندو هو. ڪنهن زماني ۾ تہ وڏا ڦيرا هيس. هاڻ جڏهن به ويندو هو تہ سڄو گهر کيس پير ڪري مٿي وهاريڻو هو. ماني ۽ نياڻيون پيرن ۾ پيڻيون هونديون هيس ۽ خداڏنو آت به پُرسن هوندو هو.

نياز محمد جي بيماري ۾ به هو سڀني گهرن کي خرچ پڪو پهچائيندو رهيو ۽ سندس ڪاروبار کي به هلائيندو رهيو. هوڏانهن وري نياز محمد جي علاج ۾ وسان نه کڻيائين. ڪو ڊاڪٽر، ڪو شهر، ڪا اسپتال نه ڇڏيائين. پر نياز محمد آهستي آهستي پوئتي هٻو ويو ۽ نيٺ پنجاهه جي ئي پئي ۾ هيءَ جهان ڇڏيائين.

سيٺ خداڏنو نهايت جهاندڀندو ۽ ڏاهو ماڻهو هو. ڪرائن کي تہ هن نياز محمد کي ئي شاديون ڪرايون، ان ۾ سندس مرضي به شامل هئي، پر هاڻ جو ان مان عيال ٿيو ۽ خرچ پڪو ايترو تہ هي هليو جو سيٺ خداڏنو جهڙو ماڻهو تہ بنهه ويچار ۽ ڏجي ۾ پهتي ويو. نياز محمد کي پهرين زال مان ٽي جوان ڌيئر ۽ هڪ پٽ هو. گلان هڪ جوان پٽ رانجهوڪڻي تہ آئي پر بي اولاد رهي. حسنا هڪ ڌيءَ ڄڻي ۽ اڃا هنج تي ئي هيس جو نياز محمد هيءَ جهان ڇڏيو. سيٺ خداڏنو پاڻ اڪيلو هو جو ڪو زمانو ٿيو تہ سندس زال گذاري وئي ۽ نه وري کيس ان مان ڪو اولاد ٿيو. سيٺ خداڏنو جي زندگي، دوڪان، ان سان لڳل پاسي ۾ اوطاق، نياز جي سنگت ۽ ان جا ٻار هئا. پر هُنن انهن سڀني کان آڻر حقيقت ۾ پيسي کي رکيو. واپار هڪ پيسي کان شروع ڪيائين، هو اڄ لکين ۾ هو. ڪانئس هُڻسو ڇڏائڻ به مشڪل هو. سندس لاءِ مشهور هو تہ وٽائينس ڪانگ به ٿيرانا ويندا هئا. هُنن جي ماني به ٻاهر هوندي هئي. نيرن منجهند نياز جي گهر تہ رات جي ماني، کير ۽ جوئر جي ماني پاءُ جي گهر کائيندو هو ۽ اتي ئي اباڻي گهر ۾ رهندو ڪندو هو.

گهر هلائڻ جو ڪو خاص تجربو تہ ڪونه هئس، پر هاڻ ٽي گهر سندس حوالي هئا. نياز جو ڌنڌو پڻ کيس مليو. ڏوڪڙ هُڻسا ڌراوتون هُڻي ڄڻ تہ سندس ٿيا. نياز جي ٽنهي گهرن کيس اهڙي پير ڪري پئي هوجيو، جيئن اڳ هو. ائين ئي هر گهر ۾ ويندو هو. ماڙي ڪاڻي

زور ڏياريندو هو جو زور سندس ڪمزوري هوندا هئا. شام ٿاڻي واپس دوڪان تي ايندو هو ته سندس ٿڪ لٿل هوندا هئا. هر چيئن چيئن هو پئسا روڪيندو ويو، تنهي گهرن ۾ مائٽاڻ مچندو ويو ۽ خدا ڏني ان ٽمجهڻ کان بچڻ لاءِ اچڻ ويڻ به گهڻائي ڇڏيو ۽ ماني دوڪان تي لپاز جي اڳ ڄاڻي رانجهو جي هٿان گهرائي وٺندو هو. هاڻ منجهند اوطاق تي گذاريندو هو. جڏهن هن خرچ کان بنهر هٿ روڪيو، رانجهي جي هٿان موڪليل نياڻن تي به هو نه ويو ته لپاز محمد جا ٽي گهر ڇڻ ته لڏي ويا.

پهريون نياڻو حسنا جو هئس، جيڪو ڏور وڏو رانجهي هئي پهچايو. حسنا ٿڪي ته رانجهي جي ماءُ مائي گلان سنهيا موڪليس، پر سيٺ خدا ڏنو چري ڇو ٿو. ٿورو گهڻو ڳڻڻ ۽ ان ٻائي موڪليو ته واه واه نه ته مڙني خير ٿيو.

نيٺ صلاح ڪري مائي وڏي کي دانھن ڏنائون، جيڪا هاڻ پڻ ڏني وئي بيٺي هئي. نيٺ ته ڪاڏو پٿو ۽ چوڙ به ڪهي. سندس ٽي نياڻيون اچي جوان ٿيون هيون. خدا ڏلي کي ان جي نياڻن به گهٽ اثر ڪيو. هاڻ وٽس ۾ دوڪان وڏو واپار، ايجنسڻ، جايون جڳهيون ڄام هيون. وٽس فرصت به نه هئي جو وسرام کڻي ڪري.

هڪ ڏينهن جيئن هو منجهند ٿاڻي دوڪان بند ڪري، اوطاق ۾ وڃي ويٺو ۽ جيسين ماني اچي، تيسين هو چوڙ ڪٽ ۾ مصروف هو ته سندس ڪمري جو در ڪليو ۽ هن مائي وڏي کي اندر گهڙندي ڏٺو. خدا ڏنو ٻيهي رهيو.

”ڄنان تون هيڏي ڇو آئي آهيو؟“

”سڏن. نياڻن تي نه لڙندڻ ته آخر اينديس، نه ته ٻيو ڇا ڪنديس.“

”اوطاق تي مايون اينديون آهن ڇا؟“

”مان مائي نه آهيان سائين خدا ڏنا. اسين تنهنجون ننگ آهيون. مان جوان ٿي ڏيڻن جي ماءُ آهيان. توکي چڱي پر خبر آهي، مان هاڻ هنن جوان ڏيڻن کي ڪاڏي نيان. هاڻ هنن جي واه ڪپ ۽ ننگ سنڀال. مان توکان پئسو ڏوڪڙ ڪونه ٿي گهران يا نياز جي ڏندي جو ڪو حصو نه ڪو حساب. سمجهه خدا ڏنا!“

خدا ڏنو سڄو پگهرجي ويو. هو ڏڪندو ويهي رهيو. نيٺ همت ڪري چيائيس، ”ٺيڪ آهي، بهرحال مون کان جيڪي ٿيندو مان ڪندس. تون هاڻ هتان هل.“

مائي وڏي کيس هڪ دفعو گهروري ڏنو. کيس پگهر ۾ شل ۽ هٿ ڏڪندي ڏسي، وٺي ۾ ٻائي اوتي کيس پياريو ۽ ايترو چيو، ”سائين خدا ڏنا! تون اسان سڀني جو سپڪجه آهين. موٽي آ. پيسو سپڪجه نه آهي. اسين توکان حصو نه گهرنداسين. تون ئي اسان جو نياز آهين. تو اڳ به اسان کي سنڀاليو هو، هاڻ به اسان تي هٿ رک.“

ٽڪل پگهريل سيٺ خدا ڏنو آهلي پيو. مائي وڏي کيس زور ڏيڻ شروع ڪيا ۽ کيس جڏهن سجاڳي ٿي ته ڪمري ۾ ڪير به نه هو.

سڀ خدا ڏني ڪي ائين لڳو ته هن خواب ڏٺو آهي. سندس پاسي ۾ حساب ڪتاب جون بنديون هيون، هو وري انهن ۾ اهڙو رنجي ويو جو کانئس اهو وسري ويو ته مائي وڏي وٽس آئي به هئي ۽ کيس ڪجهه چئي وئي هئي.

اڃان ڏينهن ئي ڪونه گذريا ته رانجهو ماءُ کي وٺي سندس بئڪ ۾ آيو. ”هيءُ ڪهڙي مشڪري لاتي آئي. ان ڏينهن مائي وڏي آئي، اڄ وري تون ڪلان آئي آهين. بابا، توهان جو حساب ڪتاب ئي ته ٺاهيان ٿو، حصي ۾ جيڪي ايندو ڪهر وٺي پهچائيندس.“

”تون ڇا حساب ڪتاب ڏيندين خدا ڏنا. ٻه سال گذري ويا آهن، اسين انگ لاءِ به واجهايون ٿا. تنهنجو ڄڻ ته ننگ نه هئاسين. تو ته جيئري سڀني کي دفنائي ڇڏيو آهي. تون ڪهر ته اڄ اسين ڍڪ ڪهرون ٿا، اسين ڇپر ڇانو ڪهرون ٿا. اسان کي ائين نه رول، خدا ڏنا!“

”نيڪ آئيڪ آ. مان ايندس، هاڻ تون هل. اڙي، رانجهو! ماءُ کي وٺي وڃ ۽ هيءُ اوطاق آهي، هت نما هن کي نه آڻيندو ڪر. سمجهه.“

”خدا ڏنا! رانجهو تنهنجو جوان پٽ آهي، تنهنجي نوڪري ڪري پيو، ڏس ان کي به تون چڱي طرح پگهار نه ٿو ڏين. ڏسجانءِ جوان ڄمان نينگر آهي، ڪا گستاخي نه ڪري وجهي!“

”هان! توهين مون کي ڏمڪايو ٿا، هتان نڪري وڃو— چوان ٿو ته هليا وڃو.“

خدا ڏنو ڏڪڻ لڳو.

ائين رانجهو اڳتي وڌڻ لڳو، پر ڪلان پانهن ڪان وٺي ٻاهر ڪڍيس ۽ اندران در ڏئي ڇڏيائينس. خدا ڏنو پڪههجي ڪريو، مائي ڪلان وڃي سندس پير ورتا، تريون مهٽيائينس، وٽي ۾ پائي پيارياڻينس، پوءِ اچي زور ڏنائينس ۽ ائين سڀ خدا ڏنو اتي ئي سمهي پيو. جڏهن جاڳيو ته اُت ڪجهه به نه هو. اهي ئي بنديون، اهوئي حساب ڪتاب، اها ئي ملڪيت، اهوئي مودو. هو سڀ کي خواب ڄاڻي ملڪيت جي مودو ۾ وري جُڻي ويو.

هن اهو خواب وساريو مس ته هڪ ٽٽل جو حسنا سندس اوطاق ۾ گهڙي آئي. خدا ڏني چرڪ ڀريو، ”نيٺ تون به آئينءِ!“

”مان توهان آخري دفعو ملڻ ۽ هن ننڍڙيءَ کي ملائڻ آئي آهيان.“

خدا ڏني ان ٻارڙيءَ کي ته نه ڏٺو، پر سندس نڪتل پٺ تي نظر وجهي پئي ۽ هو ان کي گهوريئو رهيو، ڇن ته پڇندو هجيس:

”اهو ڪٿان آيو؟“

حسنا سندس نظر جو پڇو ڪندي چيو.

”تون وڏو ظالم آهين خدا ڏنا! تو اسان کي ڇا سمجهيو آهي ۽ ڇا بڻايو هي. اڄ ته ڏيکارينءِ.“

ائين چئي هوءَ زور سان ٻاهر نڪتي. خدا ڏنو پهريون دفعو اڳتي وڌيو ۽ سندس ڪٿي پيو.

جيئن. حسنا اوطاق جي ٻاهران نڪتي ته سيٺ خدا ڏٺو ۽ ٻاهر اڪتو. هُن ٻئي ورائي،  
 خداڏني کي گهوري ڏٺو. زهريلي مشڪ مشڪي، ٻاهر گهٽي وٽ بيل موٽر ۾ چڙهن کان اڳ  
 ڪار جي در وٽ بيل ڀريل بت واري شخص کي چيو، ”هلو سائين!“  
 ٻوه ٻئي ورائي چيو، ”سيٺ خدا ڏٺا، هيءُ رئيس الله بخش آهي، منهنجو مڙس! سمجهيو.  
 جي کوٽاڪ ڪئي ائيني ۽ نياز جي ملڪيت مان حصو نه ڏيندين ته آندبا ڪڍرائي  
 ڇڏينديمان! سمجهيو.“

هُن برقي جو پلاءُ هيٺ ڪيو ۽ ڪار ۾ اڳين، ”سيٺ تي ٽپ ڏئي ڇڙهي ويئي ۽  
 ڪڪڙيءَ کي ٻه ٻاڻ سان وهاريائين ۽ چيائينس، ”بيبي، بابا وڏي کي سلام ڪر.“  
 رئيس الله بخش سندس پاسي وارو در بند ڪيو ۽ سيٺ خداڏني کي گهوري ڏٺو، شهرن تي هٿ  
 رکيو ۽ ٻوه ڪار جي ڊرائيوئنگ سيٽ تي ويهي، هڪئي سٽ ۾ گهٽيءَ مان ڪار ڪڍي ويو.  
 سيٺ خدا ڏٺو آت ئي بيلو رهيو. سندس هڪ هٿ اوطاق جي پٽ تي هو ۽ ٻوه آهستي  
 آهستي پٽ کي ٽيڪ ڏيئي گسڪندي وڃي فرش کنيائين. رانجهو، جيڪو ماني ڪٺيو پئي آيو،  
 سو ماني ڇڏي ڊوڙندي وڌيو.

هن ڦٽهن ۾، هُن کي سيٺ خدا ڏني جو بت برف لڳو. خدا ڏني هڪ وار اک پٽن  
 جي ڪٺي، هن رانجهي کي ڏٺو. هن کي هيءُ ويل خواب جي ويل نه لڳي. کيس سڀ سچ  
 ۽ ساڀيا لڳي. سندس اک مان ٻه لڙڪ لڙيا ۽ هن رانجهي جو هٿ وٺي ڇپ تي رکڻ جي  
 ڪئي. پر هو ائين نه ڪري سگهيو، ڇاڪاڻ ته انهيءَ گهڙيءَ ۾ ائين ٿيندو آهي، اها ڪا  
 ائين يا پرائي ڳالهه ڪانهي!



## سامي سڀج وڙاءَ

(قسم ۲-)

مراد علي مرزا

ڪيترائي ڏينهن لنگهي ويا، موسن ڦيرا کاڌا، وڻن ويس مٽايا، ٿڌين ڪوسين هوائن مهلادن جي مٿي هڪ هٿان کڻي ٻئي هٿ ٻهڙائي. زمين جي ٻيٽ مان ڪئين سلا، ٻوٽا ۽ وڻ اڀريا، گڏوڳ ٽڙيا، وڻن پور جهليو، مورا ٿيا، آن لٿا، وري اهي ئي ٻوٽا ۽ سلا سٽري سڪي چوهارين جو ڪاڇ ۽ باهر جو بک ٿي ويا.

ڏينهن گذرڻ سان ڪڏ لطيف جو جيءُ به جهرندو ويو، سندس دڪي دل ڪنهن به ڪم ۾ نٿي لڳي. ڪا به ڳالهه سندس منهن تي مرڪ نه ٻئي آئي سگهي. قوه جواني هوندي به سندس روشن چهرو پوئينءَ رات جي ٽڪي چنڊ جهڙو ٿي لڳو. هن ماءُ پيءُ جي اڳيان وين کان پاسو ڪيو نٿي. بزرگ خاتون جيڪا هاڻي بنهه ڪراڙي ٿي ويئي هئي، اها هروقت ٻئي دعائون ڪندي هيس. هن جي هٿ ۾ تسبيح ۽ مٿي تي ٻوڪي ويڙهيل هوندي هئي. ڪت تي ويٺي هوءَ هرهر اڪيون ڪئي ان ڪوٺڙيءَ ڏانهن نهاريندي هئي، جتي لطيف مونن ۾ منهن ڏيو ويٺو هوندو هو. سندس دل ۾ عجب عجب جهڙا خيال واسو ڪري ويندا هئا. سوچيندي هئي ته حياتيءَ جا باقي الانجي ڪيترا ڏينهن رهيا آهن! مائٽ اولاد جو ساٿ ڪيستائين ٿو ڏئي سگهي؟ هڪڙي ڏينهن اجل اچي اڳيان بيهندو. ساهه جنهن جي امانت آهي، ان ڏانهن کڻي ويندو ۽ هيءُ ٻاپ جو پهرو زمين ۾ وڃي پوريندا. ان ڏينهن دنيا جا لڳ لڳاپا، رشنا ڌڻا، محبتون نفرتون، ڏک سور ۽ راحتون، سڀڪي، هرڳالهه ختم ٿي ويندي. سچ چون ٿا ته جيءُ آهي ته جهان آهي، هيءُ جهان جيئن جو آهي، مٿن جو هن دنيا سان ڪهڙو واسطو؟ بزرگ خاتون هڪ ڌڻو ساهه ڪيون، سندس ڪراڙين اکين مان ٻوڙها نڪري گهنجيل ڳلن تان وهندا هيٺ ڪريا ۽ رڻي ۾ جذب ٿي ويا.

اوڏيءَ مهل ڳوٺ جي مسجد مان مغرب جي ٻاننگ جو آواز اڀريو. بزرگ خاتون رڻي جي پلانڊ سان ڳلن تان ٻوڙها اڳهيل، رڻي ڪسي مٿي تي ٺاهيو ۽ ڪت تان اٿي اچي مصلي تي نازل پوئڻ لاءِ ويٺي.

اهو وقت هوندو هو جو لطيف پنهنجي ڪمري مان نڪري پير پير ۾ ڏيئي گهر کان ٻاهر هليو ويندو هو. اڄ به هو هميشه جيان ٻاهر نڪري ويو. ساٿ ميٺ ۾ هن گهر جي ڪنهن به ڀاتيءَ ڏانهن ڪونه نهاريو. سندس اڪيون هيٺ هيون ۽ ذهن ۾ طرح طرح جا خيال ٻئي ٿرڻس.

هو ڪيڏانهن هئي ويو؟ اها کيس به ڄاڻ نه هئي. ڳوٺ ۾ هر طرف سانت هئي. ڳوٺاڻا ڪڏهوڪو سڄي ڏينهن جي هن وٽ کان پوءِ ساڻا ٿي پنهنجن پنهنجن گهرن ۾ وڃي ٽانڪا ٿيا هئا. ڪن وري مسجد ۾ الله تعاليٰ جي عبادت ۾ ڪئي. رات جي اونداهه ڳوٺ کي وڪوڙي ويئي هئي. ڪڪاڻن گهرن مان ۽ جهوپڙين مان هلاڪو هلاڪو دونيون نڪري آسمان ڏانهن پئي ويو. وهڻ ڪاهه پئي چريو يا وري اوڳر هئي ورائي. پريان رکي رکي ڪتن جي باهوڙ جو آواز پئي آيو. لطيف پنهنجن ئي خيالن ۾ هلندو رهيو، تان جو اهو آواز جهڪو ٿي ختر ٿي ويو. رات جي سانت ۾ هاڻي رڳو کيس پنهنجن قدمن جو آواز پئي ٻڌڻ ۾ آيو. هلندي هلندي هڪڙي هنڌ بيهي رهيو. پريان تمام پريان هلاڪي هلاڪي هوا جي هنج ۾ مٺڙي سريلي آواز ۾ ڪنهن ڏاڍي سوز ۽ سک مان هئي ڳايو:

بَهُوتِ درِ نانِ ڪِبيِ جو وِٽِسي، بَهرِمنِ پُورِ پايا هو،  
رَتَن ڪَترون نَچَساواري، لي آرتي ساڄن هو.

لطيف اتي ئي زمين تي ويهي رهيو ۽ ڏاڍي ڏيڻ سان اهي سوز ۽ سک ڀريا لفظ ٻڌڻ لڳيو. راڳي اهي بيت وڙوڪر ڏئي پئي ڳايو. ڪيترن ڏينهن جي اوسيڙي ۽ انتظار کان پوءِ وٽي ڪي پنهنجو ويڙيل پريتر موٽي مليو آهي. هوءَ ماڻڪ موتي گهورڻ گهري ٿي ۽ ائين هن جي آرتي سينگارڻ جو سمعو ڪري ٿي. ڪناري ۽ ڇيڙن جي وچت سريلي ۽ سوز ڀري آواز سان ملي هڪ مانڊاڻ منڊي ڇڏيو. لطيف ان طرف منهن ڪري اکيون ڀوري ڇڏيون جتان اهو من موهندڙ آواز پئي آيو. مٿون لفظن سازن جي سهڻي وچت ۽ سريلي آواز جو جادو لطيف جي وجود کي وڪوڙيندو ويو. ايتري ۾ اهو آواز بند ٿي ويو. هلاڪي هلاڪي هوا سازن، سرن ۽ لفظن جي آواز کان خالي ٿي ويئي. هر لطيف جي ڪنن ۾ انهن آوازن جو ٻڌڻو ڪهڻي ڪهڻي دير تائين پُرنندو رهيو. هن چرڪي هيڏانهن هوڏانهن نهاريو. چوڌاري اونداهه ۽ چپ چاپ هئي. اڃا چنڊ به نه اڀريو هو. هن پنهنجي اندر ۾ هڪ آن ڇاتل ڇڪ محسوس ڪئي. هو ٻانمرادو اٿي بيٺو. سندس قدم ان پاسي وڌڻ لڳا، جتان ٿوري دير اڳ به اهي آواز پئي آيا.

جلد ئي لطيف ان جوءِ جي ويجهو پهچي ويو. وچ ۾ باهوڙي پئي ڏڪي. باهه جا ننڍڙا آلا اونداهه ۾ روشني پکيڙي رهيا هئا. ان جي چوڌاري ڪاهڙي ويٺا هئا. ڪن ٻٽ، ڪاهت ڪاهڙي، ڪنوٽيا، ڪن چير، سندن وارن ۾ چيڙهه هو ۽ ڇڪون ڪلهن تي هئي لڙڪين. سڀني جا ڪنڌ هيٺ هئا ۽ اکيون ڀوريل ڪفنيون ٻاتل هئن. ڪنهن ڳوڙهي ڌيان ۽ گيان ۾ هئا. لطيف کي سڀاڻو محسوس ٿيو ۽ سندس سمورو جسر لرزي ويو. هو اتي ئي بيٺو رهيو. سمجهه ۾ نه پئي آيس ته ڇا ڪري! هڪڙي ڪاهڙي ڪنڌ کڻي ڏانهس ڏٺو. باهوڙي جي ٿڌي روشنيءَ ۾ ڪاهڙيءَ جون مٿيادار اکيون چمڪڻ لڳيون.

”بابا! پري ڇو بيٺو آهين؟ ويجهو اچي ٻاهڙيءَ وٽ ويه.“

لطيف هڪدم آواز سڃاڻي ويو. ان ۾ ڪيترو نه سيناج هو. ڪيترو نه سوز هو. آواز جنهن جو پڙاڏو اڃا تائين سندس ڪنن ۾ پئي ٻريو. هو ان هنڌ ويهي رهيو. چوڌاري مانت ٿي ويئي. سڀني جا ڪنڌ هيٺ هئا؛ سڀئي ڪنهن ڳوڙهي فڪر ۾ هئا. سچ ۾ باهه جا ننڍڙا ننڍڙا آلا هڪٻئي سان لڪ لڪوڻي ڪندا رهيا.

”قتير سائين!“ لطيف ڪاٻڙيءَ ڏانهن ڏسن کان سواءِ چيو، ”اوهان جيڪو هيٺر ٻچن

ٻئي ڳايو، ان منهنجو من موهي وڌو آهي.“

ڪاٻڙي لطيف کي چٽائي ڏسن لڳو: ”بابا! انهن جي ڳائڻ سان اسان جي اندر ڪي آسپس اچي ٿي، روح راضي ٿئي ٿو، من مالڪ جي مالها ڇڏڻ لڳي ٿو.“ ائين چئي ڪاٻڙي ماٺ ٿي ويو. لطيف جي نظر باهه جي ننڍڙن آنن ۾ وڃڻ لڳي.

”پر منهنجي من جي آندمان ته وڌي وڃي ويئي آهي،“ لطيف ڪاٻڙيءَ جو ننڍڙو ٽڪر کڻي سچ ۾ اڇلائيندي چيو.

”بابا! اها ته تنهنجي اکين مان پئي ليٽا پائي. اڪيون انسان جي اندر جو آئينو هونديون آهن.“

لطيف ڪاٻڙيءَ ڏانهن ڏٺو. ڪاٻڙيءَ جي منهن تي هلڪي هلڪي مرڪ هئي.

”ته پوءِ اها اندر جي آندمان ڪيئن پوري ٿئي؟“

”اها آندمان ۽ لوڄ ٻوڇ جيئن پوءِ تئين وڌندي ويندي. اها پوري ٿي ته پوءِ ڪي به

ڪين رهندو.“ ڪاٻڙيءَ لطيف جي پيشانيءَ ۾ ڏسندي ورائيو. هن وري پاسي رکيل بڪتارو کڻي ان جي تند چوري ۽ ڳاڻڻ شروع ڪيو:

هي ري مين تو ٻرير ديواني،

سيرا درد نه جاني ڪوئي.

سولي اوڀر سڀڄ هماري،

ڪس ٻڌ سونڻا هوئي.

ڪنن منڊل ٻر سڀڄ ٻيا ڪي،

ڪس ٻڌ ملهسا هوئي.

گهايل ڪي گت گهايل جاني،

اور نه جاني ڪوئي.

درد ڪي ماري بن بن ڊولون،

ويد ملهسا نهين ڪوئي.

ميرا ڪي ٻريو ٻيڙ مٽي ڪي،

جب ويد منوليا هوئي.

لطيف هڪ ڀيرو وري لفظن، سُرُن ۽ سازن جي وچت ۾ ويڄائجي ويو. اڪيون ڀورجي ويس ۽ دل ۾ فرحت جون هلڪيون هلڪيون لهرون اُٿندي محسوس ٿيس. وقت چڻ بهي رهيو. ٻير ۽ ٻيار جي چوڌاري ڀالوٽ ٿيندي رهي. لطيف کي لڳو، چڻ ته سندس اڪيون ڳوڙهن سان ڀرجي ويون هيون. ڳوڙها اڪين مان نڪري، ڳلن تان وهي، سونهاريءَ ۾ جذب ٿيندا ويس. ڪيتريءَ ڪيتريءَ دير تائين هو ڀڄڻ جي لفظن تي ويچاريندو رهيو. اهو ڀرپر ٿي ته هو جنهن سندس دل ۾ واسو ڪيو هو. ان ڀرپر ئي کيس اهڙو درد ڏنو هو، جيڪو سندس سموري وجود کي وڪوڙي ويو هو. سندس پوريل اڪين اڳيان هيڪر وري اهي ئي نظارا ڦرڻ لڳا: ڪوٺڙي مغل جا نظارا؛ مغل زاديءَ جو منهن منور؛ حويليءَ جي دري؛ رات جي سانت؛ مغل بيگ ڪيڏو نه سنگدل ۽ ڪنور انسان آهي! والد جو مريد ٿيو. دعاون ورتائين، نريني اولاد لاءِ سڪيو ٿي. والد جي دعا سان ته ٻٽ ٿيس. ڪيترو نه ادب ۽ احترام ڪندو هو والد جو. پر منهنجي رڳو ايتري چوڻ تي ته:

جنهن جي آگر سيد هٿ ۾،  
تنهن کي لهر نه لڙوڏو.

هن سڀ کي وساري ڇڏيو. ادب ۽ احترام جون سيني حدون اورانگهي ويو. ايتريقدر جو اسان تي حملي ڪرڻ جا سانباها ڪرڻ لڳو. وڏيرو احمدخان جيڪڏهن وڃ ۾ نه پوي ها ته هوند مغل بيگ الاڻي اسان سان ڪهڙيون عقوبتون ڪري ها! ان کان پوءِ به اسان کي سک سان ويهڻ نه پيو ڏي. اهو سڀ کي منهنجي ڪري ئي ٿيو آهي. شايد والد صاحب جي ايترين تڪليفن جو ذميدار آڻي آهيان. منهنجو ابو، منهنجو سائين، منهنجو مرشد، منهنجي ڪري ئي ڪين اهي ڏينهن ڏسڻا پيا. ڪين ڪيڏو نه ڏک بهتو آهي! ٻي زبان مان پڙڪ به نه ڪڍي اٿن. صبر ۽ شڪر سان رهيا آهن. ڪاوڙ ۽ ڪروڙ کي ويجهو اچڻ نه ڏنو اٿن، لطيف جي اڪين اڳيان شاهه حبيب جو نوراني چهرو ڦري ويو، هن جا نماڻا ٻول ڪئن ۾ پُرڻ لڳس. هڪ ڀيرو دل ۾ آيس ته واپس وڃي والد جي ٻيرن تي ڪري ڪاٺس معافين وٺي، پيشاني.

”بابا! تون ماڻ ڇو ٿي وئين. ڪاٻڙيءَ جو سريلو آواز لطيف جي ڪنن تائين پهتو. ”شايد ڏکويل تو ڏسجين، آبا! هيءَ دنيا مايا اٿئي. هتي جا سڀ رشنا نانا به مايا وانگر آهن.“ ايترو چئي ڪاٻڙي ماڻ ٿي ويو ۽ لطيف کيس چٽائڻ لڳو. ٿوريءَ دير کان پوءِ هن وري چوڻ شروع ڪيو. ”جي ڀائرن ته من مانڻو رهئي ته پنهنجيءَ دل ۾ سائينءَ جو ڌيان ڌري، ٻيا سڀ وهر گمان وساري ڇڏ.“

لطيف اڪيون ڀوري ڇڏيون. سندس ذهن ۾ ڪاٻڙيءَ جا لفظ ورو ڏئي پڙاڏو ڪندا رهيا. کيس هڪ ان جاتل ۽ عجيب آسمن محسوس ٿيڻ لڳي. دل وهڻ کان خالي ٿيڻ لڳس. مٿس

نڊ جو غلبو طاري ٿيندو ويو. چوڌاري سانت ٿي ويئي هئي. مٿي آسمان تي چند هوريان هوريان اولهه ڏانهن وڪ پئي وڌائي.

لطيف ڪيتري ڪيتري دير تائين ستو پيو هو. اوچتو کيس جاڳ ٿي. هن اڪيون کوليون. سامهون مچ ۾ باهڙي جي ننڍن ننڍن آڻن جي بدران هاڻي رڳو رک هئي. پريان تمام پريان اوڀر ۾ رات جي ڪارائ سرماڻي رنگ ۾ ڦرندي پئي ويئي. افق تي پيٽريڪي جا آثار پئي اڀريا. ڪڪڙن رات جي پوئين پهر جي پچائيءَ جا دس هنيا. هڪڙي سرڻ پريان آسمان تي آواز ڪندي اڪيلي اڪيلي ڪنهن پاسي پئي اڏائي. جهرڪين ۽ طوطن جا ولر پنهنجن پنهنجن آڪرين مان نڪرندا ۽ ٻڙڪائيندا، چرچر ۽ ٻيائون ٻيائون ڪندا اڏاڻا ۽ جدا جدا طرفن ڏانهن ڀڙڪجي ويا. اوچتو سور جي ڪوڪ انهن آوازن کي چيريندي هڪڙي پاسي کان ٻئي پاسي هلي ويئي. اوسي پاسي جي وڻن پوئين ۾ صبح جي هير گولڻ لڳي. اوڀر جي اڇاڻ آسمان مان هوريان هوريان هيٺ لٿي ۽ زمين تي پڪڙجي ويئي.

ڪاٻڙي اڳ ۾ ئي اٿي کڙا ٿيا هئا. هنن ٻيرن ۾ ڪرڪٽا ۽ چاڪڙيون پاتيون، ڏندڻ ٻائيءَ کان وٺي ٿيا ۽ پنهنجو پنهنجو سامان سورڻ لڳا.

”بابل هاڻي منزل ڪٿون ٿا؟“ مٿيادار اکين واري ڪاٻڙيءَ لطيف ڏانهن ڏسي ڏاڍي ٻاٻوھ مان چيو. ”اسان جي اڳئين منزل گنجو ٽڪر آهي. نيرون ڪوٽ جي ڏکڻ ۾ ۽ ڪالي ماما جي مندر کان اولهه طرف، چون ٿا ته اتي مڙهيون آهن، مٿن آھن ۽ تيز ٿي آھي.“

وڃڻ کان اڳ ڪاٻڙي دائرو ٺاهي ويٺا. لطيف به ساڻن گڏجي ويٺو. هڪڙي ڪاٻڙيءَ بگريءَ مان ڏونڙو، ڀرت ۽ پٽ بصر ڪڍيا، جيڪي سڀني گڏجي کاڌا ۽ چاڳل مان ٻائي پيتو. لطيف اهي شيون پهريون ڀيرو کاڌيون. کيس ان کاڌي جو ڏانئو عجب جهڙو لڳو.

”بابا! هي شيون جهنگ جو ميوو آهن؟“ ڪاٻڙيءَ لطيف ڏانهن ڏسندي چيو. ”اسان فقيرن جو گذران انهن تي هوندو آهي. اسين جهنگن ۾ رهون، برت ۽ جبلن جا ٻيون، وسندين کان وٺون وڃون. وسنديون دنيا وارن لاءِ هونديون آهن. الله لوڪن جا گهر گهات ويرانا ۽ بيابان ٿين ٿا.“

اٺين چئي ڪاٻڙيءَ ڪلهي ۾ لڙڪيل سنڪ وات تي رکي ڦوڪيو. ٻين ڪاٻڙين به سنڪ ۽ سنگريون وڇايون ۽ هنن آديسين جو اهو ننڍڙو قافلو سنڪ ۽ سنگريون وڇائيندو اڳتي، پنهنجيءَ منزل ڏانهن وڌڻ لڳو. لطيف کي هڪ عجب جهڙي ڇڪ محسوس ٿي. سندس پير پائمرادو ان طرف وڌڻ لڳا. مٿس هڪ انڇاڻ ڪيف چڙهي ويو.

## ليکڪ: ماڀاسان

سنڌيڪار: نجم عباسي

هيءَ ان زماني جي ڳالهه آهي، جڏهن جرمنن اسان فرينچن کي غلام بنايو هو. سان فرانس جي هڪ ڳوٺ ۾ رهندو هوس. منهنجي پيرواري گهر ۾ هڪ اهڙي عورت رهندي هئي جا دماغي توازن وڃائي ويئي هئي. ان جو ڪارڻ هن جي جيون ۾ هن جي پيارن جا ٽي لاڳيتو غمناڪ موتن جا واقعا هئا. اهي ٽيئي موت هڪ مهيني اندر ٿيا هئا ۽ تڏهن جڏهن هن جي عمر فقط پنجويهه سال هئي. اهي ٽي مرندڙ ماڻهو هئا: هن جو پيءُ، هن جو مڙس ۽ هن جو نئون ڄاول ٻار. پيءُ ۽ مڙس جنگ جي ميدان تي مارجي ويا هئا.

هن ساندهه صدمن ڪري هيءَ نوجوان عورت ڪٿ تي ڪينجي ويئي. هوءَ ڇهه هفتا ڦٽڪندي، تڙپندي ۽ ڦلندي رهي، پوءِ هن تي ماڻي گهر ڇڏي وئي. هوءَ ڪا چهره ڪانه ڪندي هئي، فقط هن جون اکيون ڦرنديون رهنديون هيون. جڏهن به هن کي اٿارڻ جي ڪوشش ڪندا هئا، تڏهن هوءَ اهڙيون وڏي رڙيون ڪندي هئي، جن تـهـ هن کي ڪو قتل ٿو ڪري. ان ڪري هن سان ڪنهن به قسم جي هٿ چراند ڪانه ڪندا هئا. رڳو هن جو هٿ-منهن ڏٺاريو ويندو هو، يا لباس ۽ هنڌ مٽايو ويندو هو.

هوءَ ذري گهٽ ڪجهه به نه کائيندي هئي. هڪڙي ٻوڙهي نوڪريائي هن سان گڏ رهندي هئي، جا هن جي وات ۾ ڪو کاڌي جو ذرو يا پاڻي ڏي ڪونهندي رهندي هئي. هن جي دڪايل دل ۾ ڇا پئي ويو واپريو، اها ڪنهن کي سڌ ڪانه هئي، ڇو ته هن ڪڏهن به ڪجهه نه ڳالهايو. ڇا هوءَ مثل ماڻهن جي باري ۾ سوچي رهي هئي؟ ٿيل واقعن جي يادگيريءَ کان سواءِ هوءَ دڪدانڪ سڀا ڏسي رهي هئي؟ يا هن جو حافظو بيٺل پائيءَ والڪر هو؟ پندرهن سال هوءَ ائين بي حس ۽ اڪيلي رهي.

ڊسمبر جي شروع ۾ فرينچ ۽ جرمن جي جنگ جاري ٿي ويئي. جرمنن جي جيت ٿي. هو اسان واري ڳوٺ ۾ به ڪاهي پيا، مون کي اهي گهٽتائون ائين ياد آهن، جن تـهـ ڪالهه ٿيون هجن. ٿڌ اهڙي سخت هئي، جن ٻارو پٿرن کي ڌاري وجهندو. سان آرام ڪرسيءَ تي لٽيو پيو هوس ۽ سنڌن جي سور ڪري، چرڻ پٿرن جي سڪهه ڪانه رهي هئي. ان وقت سباهين

جي هلڻ جي آهت ٻڌم. مان دريءَ مان هنن کي رستي تان لنگهندي ڏسي ٿي سگهيس. هو تربيت موافق، ڪاٺ جي گڏين وانگر، آفيسر جي حڪم تي، اڪيون سامهون ڪيو، ڪڙا ٿيو، ڪٽ ڪٽ ڪندا هلي رهيا هئا. هو لاکيتو لنگهندا رهيا. پوءِ آفيسر جي حڪم تي، اسان جي ڳوٺ جي هر گهر ۾ ڪجهه جرمن سپاهي رهايا ويا هئا. منهنجي گهر ۾ سترهن سپاهي رهايا ويا. منهنجي ٻاڙيسرن چري مائيءَ جي گهر ۾ ٻارهن فوجي رهايا ويا. انهن مان هڪڙو ميجر هو، جو ڏاڍو ڪڙڪ ۽ ڏنگو ماڻهو هو.

ميجر کي ٻڌايو ويو ته گهر جي مالڪياڻي مائي بيمار آهي، پر هن ان تي تير جو به توجهه ڪونه ڏنو. جلدئي هن کي ان مائيءَ تي چڙ اچڻ لڳي، جيتوڻيڪ هن کي ڪڏهن ڏٺو به ڪونه هئائين. هن پڇا ڪئي ته هن کي ڪهڙي بيماري آهي. هن کي ٻڌايو ويو ته لاکيٽن مدمن جي ڪري هن جي ڪل ٿڌي ويئي آهي. هن کي ان تي اعتبار ڪونه آيو. هن سمجهيو ته هن مغروريءَ ڪري اهو مڪر ڪيو آهي، جيئن کيس جرمن سپاهين وٽ ويڃڻو نه پوي ۽ نه انهن سان ڳالهائڻو پوي.

ميجر هن کي ڏسڻ چاهيو. هنن کي مائيءَ واري ڪوٺيءَ ۾ آندو ويو. هنن سختي ۽ رکائيءَ سان هن کي چيو: ”منڊم اٿي ڪڙي ٿي ۽ هيٺ اچ ته اسين سڀ توکي چڱيءَ طرح ڏسي سگهون.“ پر مائيءَ رڳو ان چئڻن ڏنگان سان هن کي ڏٺو، پر جواب ڪونه ڏنائين، ان ڪري ميجر وري چيو: ”مان ڪنهن به قسم جي دستاخي برداشت ڪرڻ جو ارادو ڪونه ٿو رکان ۽ جي تون سڌيءَ طرح ٿئي ائين ته مون کي اهڙا ذريعا اچن ٿا، جي توکي ڪنهن جي مدد کان سواءِ اٿي پنڌ ڪرڻ لاءِ تيار ڪندا.“ پر مائيءَ ٻڌڻ جو ڪو اهڃاڻ ڪونه ڏيکاريو ۽ هوءَ ڇپ چاپ لپتي رهي. ان تي ميجر ٻائيءَ مان نڪري ويو ۽ مائيءَ جي مات کي پنهنجي بي عزتي سمجهيائين. پوءِ رڙ ڪري نادري حڪم ڪيائين: ”جيڪڏهن سڀاڻي تون هيٺ نه ايندين ته پوءِ...“ ائين چئي هو ڪمري مان نڪري ويو.

ٻئي ڏينهن پوڙهي نوڪرياڻيءَ چري مائيءَ کي ڪپڙا هائڻ جي ڪوشش ڪئي، پر هن وڏي زور سان چيخون ڪرڻ شروع ڪيون ۽ ڪپڙا نه هائڻ لاءِ مقابلو ڪيو. ميجر تڪڙو تڪڙو مٽي آيو. نوڪرياڻي هن جي ٻيڻ تي ڪري ٻيئي ۽ زور زور سان ٻيڙي ڪري چوڻ لڳي: ”سائين! هوءَ هيٺ نه هلندي، هن کي معاف ڪريو، هوءَ ڏاڍي ڊڪي آهي.“ ميجر ڪجهه هڪڙو، پر غصي ۾ هوندي به هن اوچتو ٽوڪ ڏنو ۽ سپاهين کي جرمن زبان ۾ ڪو حڪم ڏنائين. جلدئي سپاهين جي هڪ ٻارٽي، مائيءَ سميت بستري جي گديلي کي کڻي ڪمري مان نڪتي. هو ان کي ائين کڻي رهيا هئا جڻ ته ڪنهن زخميءَ کي پيا ڪڍيو وڃن. مائي مات ۾، ۽ بي حس ٻئي رهي. جيستائين هن کي چوريو پوريو ٿئي ويو تيستائين هوءَ ماحول کان صفا بي نیاز ٿي رهي. هن جي پٺيان هڪ سپاهي، هڪ هٿ ۾ مائيءَ جا ڪپڙا کڻي هلي رهيو هو، ۽ ميجر پنهنجا هٿ مهنئيندي چيو: ”هاڻي ڏسون ته ڪيئن نه ٿي اڪيلائيءَ ۾ ڪپڙا ٻائي ۽ هلڻ چلڻ لڳي.“

پوءِ اهو ٽولو جهنگل طرف روانو ٿيو. ٻن ڪلاڪن ۾ ساهي اڪيلا واپس آيا، ۽ وري ڪنهن به ان چري مائيءَ کي ڪونه ڏٺو. ساهين هن سان ڇا ڪيو هو؟ هن کي ڪيڏانهن وٺي ويا هئا، ڪنهن کي به ڪڏهن ڪا خبر ڪانه پئي.

ڏينهن توڙي رات جو برف پئجي رهي هئي ۽ ميدان توڙي جهنگل ٻاري سان ڍڪجي ويا هئا. بگهڙ ايندا هئا ۽ اسان جي درن وٽ اچي اونايون ڪندا هئا.

منهنجي ذهن سان غريب ويابل عورت جو خيال ئي ٿئي نڪتو. مون جرمن اختياريءَ وارن کي هن جي خبرچار لهن واسطي ڪوڙ درخواسون موڪليون، پر سرگوشيءَ مون کي ڏمڪيون مليون. جڏهن بهار آيو ته والاريندڙ لشڪر اسان جي ڳوٺ مان نڪري ويو. منهنجي ٻاڙيسرن جو گهر بند رهيو. ان جي باغچي ۾ گاهه نڪري آيو هو. ٻوڙهي نوڪريائي سياري ۾ ئي لاڏاڻو ڪري ويئي هئي. ٻيو ڪو ڪونه هو جو ان ماريءَ کي هٿ ۾ کڻي ها. مان اڪيلوئي هوس جو هن جي باري ۾ سوچيندو رهيس. هنن هن چري مائيءَ کي ڇا ڪيو هو؟ ڇا هوءَ جهنگل مان نڪري پڇي ويئي هئي؟ ڇا ڪنهن هن کي ڏٺو هو ۽ اسپتال پهچايو هو، پر ان مان ڪا خبرچار حاصل ڪري ڪونه سگهيو هو؟ ڪابه اهڙي ڳالهه ڪانه ٿي ڇا منهنجا گمان دور ڪري ها. وقت گذرڻ سان، هن جي باري ۾ منهنجي سوچ به گهٽجي ويئي.

ٻيءَ سرءُ ۾ جام پکي ٿيا، مون کي به سنڌن جي سوز مان ڪي قدر فرحت ٿي، سو شڪار ڪرڻ لاءِ جهنگل ڏي روانو ٿيس. چار-پنج ڊگهين چنبن وارا پکي ماري، هڪڙو پکي هڪڙي کڏ ۾ وڃي ڪريو هو. ان کي کڻڻ لاءِ هيٺ کڏ ۾ لٿس، جيڪا سڪل ڪڪن ٻنن ۽ ڪاٺين سان ڀريل هئي. جيئن ئي اهو منل پکي کڻڻ لاءِ لسڳس ته ان جي ڀرسان هڪڙي انساني کوپري تي وڃي نظر پيس، مون کي هڪدم ان چري مائيءَ جو خيال اچي ويو ۽ سيني ۾ چڻ چاقو لڳو. ان جنگ واري سوتمار سال ۾ ڪيترائي ماڻهو ان جهنگل ۾ مارجي ويا هئا. مون کي الائي ڇو ٻڪ ٿي ته اها کوپري مون واري ٻاڙيسرن چري مائيءَ جي آهي. ان جو ثبوت تڏهن مليو، جڏهن ڪڪ ۽ ڪاٺيون پري ڪرڻ تي ڪجهه انساني هڏا مليا ۽ چري مائيءَ واري گاديلي جي ڪپڙي جا منهنجا ڏنل ٽڪر نظر آيو ۽ ان جا ڪجهه ٻُڄ پڻ.

هاڻي مون کي سمجهه ۾ اچي ويو ته ظالم ساهين هن کي کڏ ۾ کڻي اچليو هو ۽ هن کي ايترو هوش ڪونه هو جو اتان نڪري ڪنهن آباديءَ ڏانهن وڃي. هوءَ انهيءَ ئي بي حس ۽ بي وس حالت ۾ انتهائي سيءَ ۾ پئي رهي. پوءِ بگهڙن اچي هن کي ڳڙ ڪائي ڇڏيو ۽ پکين کڏيلي جي ان ڪڍي وڃي پنهنجا آڪيرا جوڙيا.

مون هن جا بچيل هڏا هڙ ۾ ڪري ٻڌا ته ڪٿي پئي هنڌ وڃي پوريندس ۽ تمنا ڪندو رهيس ته گهٽ ۾ گهٽ اسان جا پٽ ۽ اسان جون ڌيئرن جنگ جي ڀيڙ ۽ نحوست کان محفوظ رهن.

## انيس انفاري

مس ٿاها جي ڊگهن وارن جي تعريف کي اڌ ۾ ڇڏي، شمس پنهنجون نظرون دروازي ڏانهن ڦيريون، جنهن طرف اڪثر حاضرين جون نگاهون ڪڇي ويون هيون. شمس پنهنجي ٺوٺ منهن جي پاسي ۾ ڇپائيندي چيو، ”شفيق هوڏي ته ڏس.“

شمس ۽ مان آرٽس ڪائونسل جي دعوت نامي تي نياپي ڪلچرل ٽروپ جي خاص شو کي ڏسي رهيا هياسون، جو آرٽس ڪائونسل آڊيٽوريم ۾ هلي رهيو هو. هن وقت لاکي ٽاج ٿي رهيو هو، جنهن ۾ هڪ بدروح کي پڇاڻڻ لاءِ سعيد روح نجي رهيا هئا. اسٽيج جي جهڪي روشنيءَ ۾ بدروح جو ميڪاپ ايڏو ته خطرناڪ ڌرڪ ڏئي رهيو هو، جو گهٽائي ٻار آن طرف ڏسڻ جي بجاءِ ماءُ جي هنج ۾ منهن لڪائي رهيا هئا. سعيد روحن پنهنجي روحانيت سان بدروح کي مغلوب ڪرڻ جا جتن ٻئي ڪيا ۽ ذري گهٽ ڪاميابيءَ سان همڪنار ٿيڻ وارا هئا ته شمس جي ٺوٺ منهنجي پاسي ۾ اچي لڳي.

مان به ان طرف نهارڻ لڳم. واقعي ڏسڻ جي ڇيڙهڻي. لاسي مڪسي ۾ سندس موزون جسمر سمانجن جي ڪوشش ۾ ڪي اهڃاڻ پي ڇڏيا، جن تي هرهر نظر وڃي پي ٿڪي. پٿور جهڙن ڪارن وارن ۾ خوني گلاب (ڇوڇ ڳاڙهي) عجب نڪار پيدا ڪيو هو. ميڪاپ ڪان وانجهي چاهي ٿي جواني ۽ تندرستيءَ جي سرخي وري وري ڏسڻ لاءِ پئي آماده ڪيو. ايتري ۾ شمس جي ڪاناڦوسي ٻڌڻ ۾ آئي. چيائين، ”سچائين ٿو ته ڪير آهي؟“

”نه“ مون جواب ڏنو.

”حد ڪيءَ يارا هيءَ ڪارمين نه آهي.“

بدروح مغلوب ٿي چڪو هو. هاڻي نياپي آرڪيسٽرا سنڌي ڏن ”پيرين پوندي سانءِ، چوندي سانءِ...“ وڄائي رهيو هو.

”ڪارمين!“ شمس موٽرن جي جهنگل مان جان ڇڏائيندي، ريو سٺيما وٽان موڙ ڪائيندي چيو. ”مان توسان شرط ٻڌڻ لاءِ تيار آهيان ته ان چوڪريءَ ۾ اسپيني خون گردش ڪري رهيو آهي.“

”اسپيني يا جپسي؟“ مون شمس کي ڇيڙائڻ لاءِ چيو.

”اسپينش-جپسي“ هن جواب ڏنو.

شمس تازو پراسر ميرمي جو ڪتاب ”ڪارمين“ پڙهي پورو ڪيو هو ۽ هو نهن کان چوڻي ٿي ڪارمين جي عشق ۾ اڏو ٿي چڪو هو. کيس هر چوٿين چوڪري ڪارمين نظر ايندي هئي. اڄ نياڻي ڪلچر شو ۾ اچڻ واري چوڪريءَ سان الهن جو تعداد ڊڙن کي وڃي پهتو هو. مان شمس کي ياد ڏياريو ته هي ٻارهين چوڪري آهي، جنهن کي تنو اڄوڪي ڏينهن ۾ ان نالي سان لوايو آهي. جواب ۾ چيائين، ”ميان! ٻيون سڀ نقلي ڪارمينون هيون. هيءَ سٺو سيڪڙو اصلي ڪارمين آهي. ڏٺو ۽ هيءَ ته...“ ان کان پوءِ سندس اصلي ڪارمين هئڻ جي باري ۾ اڌ ڪلاڪ ليڪچر ڏنائين.

گلستان رضيه جا رهواسي ان موقعي جي تلاش ۾ هوندا آهن ته ڪي وڏيون موڪلون ويجهون اچن ته هو هنگاما ڪري پوليس ۽ انتظاميه کڻي مشغول رکن، جيئن هو ڳوٺ وڃڻ لاءِ ٻئي موقعي جي تلاش ۾ رهن ۽ وري ان موقعي تي .... اڄ به اتي هنگامو هو. پوليس ۽ عوام هڪٻئي سان لڪچر ڪري رهيا هئا. ڪجهه نشالي تان هٽيل پٿر ٽائي جي بلند چوڌياريءَ تان اڏامي اندر اچي پئي ڪريا. جيتوڻيڪ اهي ڪنهن خاص نشاني کي چٽل لاءِ نه هئا، پر الهن جو اثر ٽائي ۾ موجود ماڻهن جي اعصاب تي ڪافي گهري ڇاپ ڇڏي رهيو هو. ساري ڏينهن جي هل هنگامي جو زور مغرب جي نماز کان اڌ ڪلاڪ کن اڳ ظاهر ٿيندو رهيو. مغرب جي نماز بعد طريقن ۾ جنگ بندي عمل ۾ ايندي هئي. اهو معاهدو لکت ۾ ڪونه هو ۽ نه وري ڪو ڌرين ويهي اهو فيصلو ڪيو هو. پر ان تي عمل اهڙي باقاعديءَ سان ٿيندو هو جو مغرب جي نماز کان اڌ ڪلاڪ کن پوءِ پوليس ۽ مارجسٽريٽ ”سڀ ٺيڪ“ جي رپورٽ ڏئي وڃي گهر پڙا ٿيندا هئا.

اڄوڪي رپورٽ لکائي پوري ڪيمر ته شمس به گاڏيءَ سميت اچي پوليس ٿاڻي تي پهتو. ٻاهر رستي تي پٿر ٽوڙيا پکڙيا پيا هئا، جي اڄوڪي لڙائيءَ جي شدت جو داستان ٻڌائي رهيا هئا. ٽريفڪ اڃا پوريءَ طرح بحال ڪانه ٿي هئي. نصير ڪاٽيج وٽان موٽڻ کانپندي اسان جي نظر وڃي هڪ فوڪس ويگن جي ڍاڇي تي کڻي، جنهن مان اڃان دولهون لڪري رهيو هو. شمس ايتري زور سان بريس هڻي جو باوجود پاڻ تي ضابطي رکڻ جي منهنجو لڙڙ وڃي وڌا سڪرين سان لڳو. پر چڱو ٿيو جو زياده نقصان نه پهتو — نه مون کي ۽ نه وڌا سڪرين کي. شمس هيو به حق بچائب. اتي بيٺل ٻن چوڪرين مان هڪ ڪارمين هئي.

چانهه جو ڪوپ وٺندي مون شمس جي حالت ڏٺي. جذبات مان سندس هٿ ڏڪي رهيا هئا. اها حالت گهر ۾ موجود ٻين به ڏٺي. چانهه پيش ڪندڙ ڪارمين هئي.

اڄ شمس آسمان جي بلندين ۾ اڏامندو نظر پئي آيو. پنهنجي اڪيلي ڊلر سوت کي جنهن کي تازو رفو ۽ ڊراء ڪلبن ڪرايو هئائين، پاڻي هرهر آئيني جي اڳيان وڃي پئي بيٺو. هاڻي هن چوٿين ليڪ آءِ ڪڍي هئي.

جيومانس، ”اڄڪلهه ڪلر منجنگب ڏي ڪوبه ڌيان نه ٿو ڏي البت ڪنٽراست هوند  
 ڪيو وڃي ٿو. انهن ٽان مان ڪابه تنهنجي سوت تي ڪنٽراست نه ٿي ڪري، البت مون وٽ  
 هڪ ٽاء آهي... پر هڪ شرط سان ڏيندوسانء. مان به اڄ توهان سان چاندني لائونچ ۾...“  
 ”وڏو ظاهر آڻ شفيق. ڪڏهن ته بخشيندو ڪر. خبر اٿئي، سون سان ڪير تو  
 ڏنر ڪاٺي؟“

”ڪير؟“ مون پڇيو.

”ڪارمين“ هن جي وات مان لالو ٻر گولي جان چٽو.

”وڏا بخت ٿئي يار. سنڀالي قدم ڪڄانء. اهي جيسي چوڪريون ڇري باز ٿينديون اٿئي.“

”چڏ يار! سندس ديدن جون دولالين ڪافي نه آهن ڇا جو خنجر جا ٿو ڊپ ڏين.

جي ائين ٿيو به ته مان ڇاتي کولي دل سندس خنجر جي نوڪ هيٺان ڏيندس.“

”اها تنهنجي مرضي. پر يار تنهنجي نيڪتاء جو خيال رکجانء. نئين آهي، اڃا پاتي

به نه اٿس.“

مان شمس جي خوش قسمتيءَ تي رشڪ ڪري رهيو هيس. واقعي ڪارمين هزارن ۾

هڪ هئي. رات جو هڪ وڳي جڏهن شمس اچي فليت جو در کڙڪايو ته مان مٺ مٺ ڳورن.

ٻيون سان پنٽ ڪري اچي سندس در کوليو. سندس منهن تي طمانيت ڏسي مان ساڙ ۾ سڙن

لنگس ۽ جهن وقت مون ڏانهس آوڪ ڀرڻي السداز ۾ مسڪرائي ڏٺو ته منهنجي دل حسد وڃان.

زور زور سان ڌڙڪڻ لڳي.

آفيس ڪمان مونددي شمس مون کي ٻڌايو ته اڄ هو ٻئي فلم تي وڃي رهيا هئا. فلم

Exorcist هئي، جنهن لاءِ ٻڌڻ ۾ پئي آيو ته فلم هلندي ڪافي مضبوط دل وارا ماڻهو ڪن

مخصوص نظرن ۾ هال ڇڏي ٻاٽي پيڻ جي بهالي ٻاهر لڪري ويندا هئا. سون شمس کي.

روڪيو ته ان فلم جي بجاءِ ڪنهن ٻئي فلم ۾ وڃن، ڇو جو ڪن ڪمزور دل وارين عورتن

جي فلم هلڻ دوزان بيهوش ٿيڻ جي غير تصديق ٿيل خبر پڻ ٻڌي هئي. شمس ٻڌايو ته هو

ڪارمين جي چوڻ تي ئي اها فلم ڏسڻ وڃي رهيو هو. فلم تان موٽڻ بعد شمس جيڪي ڪجهه

ٻڌايو تنهن ته مون کي اگرڻ تي پي لڳايو. هن ٻڌايو ته فلم ۾ ڪافي اهڙا منظر آيا، جن کي

ڏسڻ سان ڪارمين پنهنجي سڄي هٿ سان منهنجي ڪپي هٿ کي پئي پڪڙيو يا ڪپي ٻانهن کي

زور سان پئي جهليو. ”هي ته ڏس“ هن ٻانهن تان آستين پاسي ڪندي چيو. مون چيو ته واقعي

سندس ٻانهن تي چئن آگرين ۽ آڱوٺي جا نشان موجود هئا، جن ڪنهن ماڻهوءَ سندس ٻانهن

کي ڪافي زور سان کڻو وقت جهليو هجي.

شمس ۾ ڪافي ڦيرو اچي چڪو هو. جو اڳي مون کان سواءِ تفريح لاءِ ٻاهر قدم نه

رکندو هو، سو هاڻي مون کي صلاحيندو به ڪيئن هو. تفريح تان موٽڻ بعد هو اهڙيون اهڙيون

ڳالهيون (ڪجهه ڪوڙ ڪجهه سچ) مون کي ٻڌائيندو هو، جنهن مان اهو اندازو ٻڌندو هو.

تہ ڪارمين جي هڪ هڪ ڪهڙي شمس کان جدا قيامت جي گذرندي هئي. مون شمس کي ڪافي  
 ٿرمايو ۽ کيس ياد ڏياريو ته مان ڪهڙيءَ طرح نه کيس پنهنجي دوست ڇوڪرين جي محفل ۾  
 وٺي ويندو هئس ۽ ڪهڙيءَ طرح هوسائس بي تڪلفيءَ جو ورتاءُ ڪنديون هيون. شمس هٿ لوڏي،  
 ڪلهه ڪنن تائين اٿئي چونڊو، ”يارا! تنهنجون ڳالهون سڀ صحيح پر مان به ڇا ڪيان.  
 هوءَ ڏاڍي حاسد آهي. ڪنهن پي جو ساٿ قبول ئي نه ٿي ڪري، ايتريقدر جو پنهنجي سهيليءَ  
 کي به پاڻ سان ڪٺل گوارا ڪانه ڪندي آهي. ٻي ڳالهه، ٻڌ شفيق ڪارمين ۾ واقعي جهسي  
 خون آهي. ان ڏينهن مون کي ٻڌايائين....“

ايتري ۾ فون جي گھنٽي وڃڻ لڳي. شمس ڳالهه اڌ ۾ ڇڏيندي، وڃي ٽيليفون جو  
 رسيور ڪٺيو. مون ڏٺو ته هو سارو ٻهڪي رهيو هو. چونگو رڪندي چيائين، ”ڪارمين هئي“  
 خدا حافظ به نه چيائين، سڀيئي وڃائيندو ٻاهر نڪري ويو.

هڪ ڏينهن پڇيومانس، ”آخر تنهنجو مطلب ڇا آهي؟ سنڌي ماڻهو ايتري ڪورٽ شپ  
 نه نه ڪندا آهن. چوڻس نه شاديءَ لاءِ.“ ڏٺو ته شمس جو منهن لٽڪي آيو. چيائين، ”ڪارمين  
 جو خيال آهي ته شادي هڪ جهنجي آهي، جنهن ۾ هو ڪهرڻ نه ٿي گھري. البت سندس چوڻ  
 آهي ته هوءَ منهنجي گھري دوست آهي ۽ دوست ٿي رهندي.“  
 مان پڇيومانس، ”ائين ته نه آهي شمس ته ڪارمين جي نظر تنهنجي غيبي آمدلي تي آهي،  
 جا تون فراخ دليءَ سان مٿس خرچ ڪري رهيو آهين.“

”نه ائين نه آهي يارا هن جي مون سان محبت آهي، پر زبان سان باسي نه ٿي.“

”اهو ته ٺيڪ، پر ٿورو ويجهو ٿيڻ جي ڪوشش ڪئي اٿئي ڪڏهن؟“

”نه مون کي هٿ ٿي نه ٿي مٿس بي تڪلف ٿيڻ جي.“

”جنهن ڏينهن تون بي تڪلف ٿيڻ جي ڪوشش ڪندي، ان ڏينهن جهسي خنجر مٽي  
 تائين تنهنجي دل ۾ داخل ٿي چڪو هوندو.“ مون ورائيو.

هل پارڪ تي رٿيل پروگرام هيٺ وڃڻ جي تشهير جيڪا شمس ڪئي، تنهن آڏو نشري  
 جا سڀ ميڊيم شرمندا پئي نظر آيا. ان ڏينهن شمس ڏاڍو بي قرار پئي نظر آيو. شام ٿي ئي نه  
 هئي ته هن هاليوڊ ميڪاپ (مان ٿي اهو ٿالو ڏٺو هو سندس ميڪاپ کي) شروع ڪري ڏنو.  
 هن دفعي سوٽ البت نئون هو، پر ليڪٽاءَ مون واري. يارهين وڳي جنهن وقت شمس موٽيو  
 ته سندس حالت ڏسڻ وٽان هئي—وار وڪريل، ڳولڪليل، جنهن ۾ ليڪٽاءَ لڙڪي رهي هئي.  
 قميص گھنج گھنج ۽ وڏي ڳالهه ته سندس چهري تي نهن جا ٻه خوفناڪ ڪهاڙ هئا،

پڇيومانس، ”خنجر جي لوڪ ڪٿان ته بچي وٺين؟“

چيائين، ”اڄ جون جهسي ڇوڪريون خنجر جي لوڪ جي بجاءِ پستول جي زبان سان  
 ڳولن ڳالهائين.“

## منظور ٿهيو

هن کي خبر هئي ته جيڪي رشتا دولت جي بنياد تي قائم ڪيا وڃن ٿا، تن ۾ گهرائي، ٻائين ڪا به محبت نه هوندي آهي. ڪوبه احساس نه هوندو آهي. هن دنيا ۾ هرڪو، هرڪنهن کان چڻ جدا آهي. اخلاص جي هن دنيا ۾، فسادن جي بازار سرگرم آهي، جنهن ۾ انساني رشتن ۽ احساسن جي ڪا به حيثيت ڪانهي. هتي خواهشن جا روز قتل ٿين ٿا. هتي انسانن کي مجبورين جي زنجيرن ۾ جڪڙي، اکيون ٻوٽائي پنهنجن خواهشن جو پاڻ قتل ڪرايو وڃي ٿو. هن کي هي ماحول، هي منسار، هي ماڻهو، سڀ ڏيڍ لائين لڳندا هجن، جنهن کان اڳتي ڪا به پريٽ، ڪوبه احساس ۽ ڪوبه پيار نه هجي. سجاد به چڻ ڏيڍ لائين تي اچي بيهي رهيو آ. هن جو وجود، خواهشون، احساسات سڀ. حالانڪ هي حالتن سان مفاهمت ڪرڻ وارو نه هو. ائين ٻيو لڳي ته اجهو هن جي خواهشن ۽ محبتن جي قبرن تي صبر جا خشڪ گل وڌا ويندا. هن جي ميت تي تالا هڻيا ويندا، سوچن جا قافلا ڊگها ڪيا ويندا.

ڪالهه سجاد جو پيءُ يوليورستي اچي، سجاد کي وٺڻ آيو ته هلي پنهنجي ڀيڻ جي شادي ۾ شريڪ ٿي. سجاد پڇي وٺيس ٿو ته ”بابا، ڪنهن سان پيا ڪرايو اديءَ جي شادي؟“  
 ”پٽ، اهو پنهنجو سيٺ جان محمد آهي، ان جي پٽ سان.“  
 ”بابا، هي ڇا پيو چوين. ڇا! اديءَ جي شادي هن ابراهيم سان ڪندو، جنهن جا رشتا انسانن سان نه، پر جواخانن، شراب خانن ۽ زنا خانن سان آهن، جيڪو هر سال وڃن ۽ ڪٿن جي ويڙهه ڪرائيندو آهي.“

”بابا، ڪجهه سمجهه کان ڪم وٺو. توهان سمجهو ٿا ته ادي اتي خوش رهي سگهندي.“  
 ”چونءِ! امير گهراڻو آهي، چونءِ خوش رهندي. ۽ ان کان پوءِ پاڻ جهڙائي ته اسير آهن. تنهنجي مرضي آ ته ڪنهن ٺوهي کي ٻڌي ڏهون ڇا؟ توکي خبر آ. منهنجي ڌيءَ کي ڏاج ڪيترو ملندو؟“

”بابا، تون ڇو نه ٿو سمجهين ته جيون جا رشتا پيسي سان نه، پر ذهن، احساسن، عملن سان ڳنڍيا ويندا آهن. توهين پنهنجي ڌيءَ کي پيسي سان اچي نه ٻيهاريو، پر ان جي خواهشن کي ڏسو. بابا، مان اها توهان کي هرگز اجازت نه ڏيندس ته توهين اديءَ جي خواهشن کي، ابراهيم جهڙي عياش هٿان ختم ڪرايو. توهين اسان کي پنهنجي مرضي سان جيئن مون ڏيو. اسانجن خواهشن کي ڌار ڌار نه رلايو. اسان کي پنهنجي جيون جو فيصلو پاڻ ڪرڻ ڏيو.“

”سجاد! اڃا مان جيئرو آهيان. منهنجي حياتي ۾ توهين پان فيصلو ٿا ڪري سگهو. توهان جي حياتي گذارڻ جو فيصلو مون کي ڪرڻو آهي. مان سمجهان ٿو ته ڇا خراب آهي ۽ ڇا سٺو آهي. تون مون کي سمجهائڻ کان اڳ اهو ڏس ته مان تنهنجو ٻيءَ آهيان ۽ توکي منهنجو هر فيصلو قبول ڪرڻو آهي. جيڪڏهن توکي هلاو آهي ته هل، جي نه ته مان هلاڻ ٿو. تنهنجي شريڪ ٿيڻ يا نه ٿيڻ سان ڪوبه فرق نه پوندو. مان هلاڻ ٿو. جي تون نه آئين ته مان خود ڪري ڇڏيندس، خدا حافظ!“

سجاد کي ٻيءَ ڄڻ صليب تي ٽنگي ويو هجي. هن جون سوچون ۽ احساسات، ڄڻ هوس جي وهڪري ۾ وهي ويون هجن. هن جو وجود فراسيل، پنهنجي اميدن ۽ مستقبل کان هر لمحو لٽين پٽوڻا ڀرجندڙ وجود، بي منزل سٺا، اداس سوچون، وڪريل يادون، اسان وٽ سدائين ائين ٿيندو آيو آهي. دقيانوسي خواهشن کي ماڻڻ لاءِ ٻين کي هميشه لاءِ سولڻ پڇڻ جا قيدي بڻائي ڇڏيندا آهيون. انهن جون خواهشون، محبتون، ڪاري رات وانگر ڪاريون، ڪنهن رڳو ٻت جيان اداس ٿي رهجي وينديون آهن.

هن کي اها ته خبر هئي ته هڪ سيٺ سماج جي هر رشتي سان هر وقت واپار ڪندو آهي. پر اها خبر نه هئي ته هو پنهنجي رشتن سان واپار ڪري پنهنجي ڌيءَ جي خواهشن جو پاڻ کڻو گهٽي، امير جي عياش ٻٽ جي عياشين تي ڀيٽ قربان ڪندو.

سجاد جي ٻيءَ کي پنهنجن رشتن جو ڪوبه احساس ڪونهي. هن پنهنجي اردگرد دولت جي اها دنيا وسائي هئي، جتي منافق، خود غرض، لالچي، رشتن ۽ خواهشن جا قاتل اچي آباد ٿيا آهن. هن کي اهو ڪوبه احساس ڪونهي ته مان پنهنجي ڌيءَ کي محض ان لاءِ ته هو امير جي گهر وڃي رهي آهي، سدائين باهر ۾ ڌڪي رهيو آهيان.

سجاد کي پنهنجي ٻيءَ مان هڪ واپاري جي ڏپ پئي آئي، جيڪو ٻين سان ته واپار ڪندو ئي ڪندو آهي، پر پنهنجي رشتن سان به واپار شروع ڪندو آهي. منافعي جي چڪر ۾ ڌڙڪندڙ دٻن، محبت، خواهشن ۽ پيار جي احساسن کي خريدڻ لاءِ سوچيندو آهي. هن وٽ پئسا ٿيا، ڄڻ سڄو جهان ٿيو. ائين لڳندو ته اجهو سڀ ڪجهه خريد ڪري پنهنجي هوس جي تجوڙيءَ ۾ بند ڪري ڇڏيندو.

”مون کان نه ڏٺو ٿيندو پنهنجي ڀيڻ جو ماتر... مان نه ڏسي سگهندس، نه ڏسي سگهندس، پنهنجي ڀيڻ جو فراسيل وجود. صليب تي ٽنگيل، جتي ان کي ماپوسين ۽ محروسين جون ڪليون هيون وينديون. مان نه ويندس خواهشن جي ماتر تي. مان پنهنجي ڀيڻ جو پُرنڌڙ وجود نه ڏسي سگهندس. مون کان نه سٺو ويندو اهو سڀ ڪجهه.“ سجاد جي اکين ۾ ڄڻ سانوڻي وري هيئي. ذهن ۾ ڄڻ سوچڻ جو وهڪرو وهي آيو هجي. هن جا احساسات ڄڻ ورهين جا بڪايل پنهنجي وجود جو ماس پٽي رهيا هجن. هن کي سڀ رشتا ڄڻ ڏيڍ لائين پئي لڳا.

هن کي پيءُ اهڙو ٻڌايوئي ڪونه هو ته هن جي ڀيڻ سان گڏ هن جي به خواهشن کي صليب تي ٽنگيو ويندو. سيٺ جان محمد جي بي ڊولي، بي احساس چوڪري سجاد لاءِ وٺي، ڀنڊر ۾ پيڻ ڏئي وڃي آهي.

هن کي ڪهڙي خبر ته هڪ ماهر ٻيو ٿيو آهي. خواهشن جو، امنڪن جو، اڃا ٻيو احساس جو وجود ڀڄندو، اڃا ٻيو صليب ٺهندو. اڃا ٻيو روايتي سچ اڀرندو ۽ اميدن جو چنڊ ٻڌندو. هن کي اها ڪا خبر ڪانه هئي ته هن کي به سوني پيڙي ۾ بند ڪيو ويندو، هن جي سوچن ۽ خواهشن کي ڊيڊ لائن ڏئي ويندي.

سجاد هن جي خواهشن جي ماهر تي له ويو، پر هوڏانهن سجاد جي ڀيڻ کي پيانڪ ۽ اداس مستقبل ڏٺو ويو. هن جي شادي سجاد جي انتظار کان سواءِ ٿي ويئي. پنهنجن مندر سڀني جو پاڻ، گولو گهڻي حالتن تان قربان ٿي ويئي. هن پنهنجي ڀاءُ سجاد کي هن آڙاهه ۾ نه ڏسڻ ڦڻي چاهيو، جنهن کي به ساڙيو ٻيو وڃي. هو سماج جي ٻنڌڻ ۾ ايڏو جڪڙيل هئي، جو صبر ۽ خاموشي جي تلوار ان جي سر مٿان گذري ويئي. هن نه ٻئي چاهيو ته هن جو ڀاءُ به مجبورين جي صليب تي چڙهي.

پر سجاد جي پيءُ اهو ڪري ڇڏيو جيڪو هن کي نه ڪرڻ ڪهندو هو، پنهنجي ڌيءَ جي شاديءَ سان گڏ پنهنجي پٽ جو به مڱڻو ڪري ڇڏيائين.

مڱڻي وقت هن کي پنهنجي پٽ جي مستقبل جو ڪوبه اٺو ڪونه هو، جيڪو يونيورسٽي جو هوشيار ۽ حساس شاگرد هو، جيڪو پنهنجي من ۾ هڪ دنيا آباد ڪرڻ جي سوچي ٿيو، جنهن جون معصوم سوچون اڃان سندر هيون، جنهن جي خواهشن جي اڃا ڪابه تڪميل ڪانه ٿي هئي. هن جي ذهن ۾ زندگيءَ جو حسين آدرش هو. حقيقتن سان ساٿ لڳائيندڙ معصوميت جو وهڪرو هو. هن جي سندر جوڀن خواهشن ۽ اميدن کي امير پيءُ، امير جي بي ڊولي ۽ بي حساس ڌيءَ هٿان ٻوڙڻ جي رت هڻي ويٺو.

پيءُ پنهنجي هن ڌرمي کي حقيقت ۾ ڏسڻ لاءِ هن هڪ ويل به پنهنجي پٽ ۽ ڌيءَ جي مستقبل لاءِ ڪو به سوچيو ۽ پنهنجي پٽ ۽ ڌيءَ جي مستقبل جو گولو پنهنجي ئي هٿن سان گهٽي ڇڏيائين.

سجاد جي پيڻ پنهنجي ڇن تي صبر جو تالو هڻي، پاڻ کي حالتن تان قربان ڪري ڇڏيو. هن جون خواهشون، اميدون ۽ محبتون سڀ مفادن جي ڌاري به وهي ويون. هن جو دل، ذريعا، وجود ڇن پٿر جي هڪ دنيا جتي احساسات ۽ محروميون اڇي آباد ٿين ٿيون. هن جون سندر خواهشون، سندر سڀنا ۽ احساسات ڇن هن کان تمام ڏور هليا ويا. شايد هن کي ڪڏهن به نه موٽڻ جو چڻي ويا ۽ ڇن هو امالڪ لاءِ آسرو لاهي مجبوراً پنهنجن سڀني خواهشن کان خالي وجود، سيٺ جي عياش پٽ جي اڳيان ڦٽو ڪري ڇڏي ڦي. هاڻي هن کي پنهنجي پنهنجي سندر مستقبل جو ڪوبه اٺو ڪونهي. هن کي ڪٿان به محبت ملڻ جو ڪو خيال ڪونهي.

هن کي پنهنجي جيئن ۽ مرڻ جو ڪوبه اونو ڪونهي. سجاد جي پيڻ جو هي وجود هائي چند  
گهڙين جو استحصال وجود بڻجي ويو آهي، جنهن کي صرف ۽ صرف سين جو عياش پٽ، پنهنجي  
خواهشن جو پوراڻو ڪري ٿو ۽ انهن رستن ۾ جيڪو جيون جو مضبوط رشتو آهي، ڪوبه  
پيار ڪونهي، ڪوبه سندر سڻو ڪونهي، ڪابه خواهش ڪانهي. آڏو ورتل هيءَ جيون  
پُڙي ۽ ڳري رهيو آهي.

سجاد کي سڄو سنسار چڻ ڪنهن ڪوهرڙي جي چار پيو لڳي، جنهن ۾ ڪيترائي وجود  
قائل آهن. هرڪو نڪرڻ ۽ پاڻ ڇڏائڻ جي ڪوشش ۾ لڳي پيو آهي، پر اها سڄي وجود کي  
ويڙهيل چار ٽنڻ جي ئي نه آهي. هتي انسان سڀني خواهشن، اميدن ۽ احساسن سان ئي بخر  
ٿي وڃي ٿو.

شادي کي مهينو ڏيڍ گذرڻ کان پوءِ هن کي خط مليو، جنهن ۾ ڄاڻايو ويو ته هن جي  
ماءُ سخت بيمار آهي ۽ پٽ کي ڏسڻ جي اوسيڙي ۾ آهي.

هن جي لاءِ هينئر تائين اهوئي رشتو هو، جيڪو ڪيترن ڏينهن جا ڏک ڪيو هلندو  
پيو اچي. هو به ته پنهنجي پٽ ۽ ڌيءَ جي رشتي لاءِ جيئندي پئي اچي.  
سجاد جي ماءُ زندگيءَ جي فاصلن ۾ تمام ڊگهي سفر ڪرڻ کان پوءِ به ائين لڳندو  
آهي ته هن جي منهن تي ڪابه ٽڪاوت ڪانهي، هن جا سڀا صرف سجاد هو، جنهن جي تعبير لاءِ  
هو هينئر تائين پاڻ کي جيئرو رکندي پئي اچي.

سجاد ڪڏهوڪو اهي رستائي وساري ڇڏيا هئا، جيڪي هن جي ڳوٺ وڃڻ پيا، پر ماءُ  
جي رشتي وري اڄ سانول کي اهڙي رستا ياد ڪرڻ تي مجبور ڪيو آهي. سجاد لڳاتار ٻن  
مهينن کان پوءِ اداس ۽ پريشان ڳوٺ وڃڻ لاءِ تيار آهي، چوٽه هن کي خبر هئي ته هن جي ماءُ  
هن جي اوسيڙي ۾ ڪيترن ڏينهن کان ڌار ڪاڌل اکيون دَر ۾ ڪهايون ويئي هوندي. هن جي  
سڄي محبت دَر جي چائٽ تي انتظار ۾ ويئي هوندي.

سجاد پنهنجي ذهن ۾ ڪيترن ئي مسئلن کي ساڳين ئي پيچرن کان ڪٽي گهر آيو.  
لڳاتار گهر نه اچڻ ڪري، ماءُ سجاد کي ڏسي اکين مان لڙڪ وهائي ٿي.

ماءُ جو مستقبل اڄ گهر پهتو آهي. سڪ ۽ ٻاٻوهر سان ماءُ گلي سان لڳائي، پنهنجي  
پٽ جي ايندڙ وقت تي لڙڪ وهائڻ لڳي ٿي. ماءُ نه پئي چاهيو ته پنهنجي پٽ کي اداس  
مستقبل، اداس جيون ڏئي. هن جون سوچون ساڻ نه پيون ڏين، هن جي پوڙهي ذهن ۾ سوچڻ  
لاءِ ڪابه جاءِ ڪانه هئي. هن کي خوف هو ته هن جي پوڙهي وجود وانگر سجاد جو جيون  
جوانيءَ ۾ پوڙهو نه ٿي وڃي.

ماءُ جي گلن مان لڙڪ وقت جي رفتار کان تيز پئي وهيا.

ڇو پئي روئين امان!

مون کي ته ڏسيو ويو هو ته تون سخت بيمار آهين.

پٽ آءُ بيمار نه آهين، پر حالتن وقت کان اڳ پر بيمار ۽ جهور ڪري ڇڏيو آهي. اکين ۾ وس نه ڏسي، لڙڪ به ترسن ئي لڙا. شايد لڙڪن به هاڻي پنهنجو رستو ڳولي ورتو آهي. پر مون کي رستو ڪو سمجهي ئي نٿو. شايد مان ٽڪجي پئي آهين، پنهنجو هي وڌيڪ پُريل وجود کڻي کڻي. مون سمجهيو هو ته گهڻي پنڌ ڪرڻ سان ماڳ ماري ويندو، پر هتي ماڳين پٿون آهن، رڻ پٽ آهن، ڌڙا آهن، جتي پري پري تائين ڪوبه ماڳ نظر نه پيو اچي.

پٽ! مان سمجهان پئي انهن ڌڙن ۽ پٿن ۾ مان پنهنجي هڪ وجود کي وڃائي ويٺي آهيان ۽ لڳي ٿو ته پٽي وجود کي به وڃائي ويهندس ۽ مان اڪيلي رهجي ويندس، پنهنجي ارمانن، خواهشن ۽ اميدن جي لاش سان هنن پٿن ۾ اڪيلي رهجي ويهندس.

هي ڪهڙيون پٽي ڳالهيون ڪرين امان!!

مون کي هٿ ڇو گهرايو ويو آهي ۽ تنهنجي طبيعت ڪيئن آهي.

پٽ مان ليڪ آهيان. تون ٿڪل هوندين. آرام ڪر. احوال وڃڻا لاهن.

نه امان، آرام ته بابي پنهنجا ڪري پاڻ وٽ رکي ڇڏيا. باقي تون مون کي سڄو احوال ڏي. مون کي ائين آرام نه ايندو.

اداس اداس نئين سان، ماءُ پٽ کي ڏسندي چوي ٿي.

”ابا اسان ريتن رسمن ۽ لالچ، هوس جي ٻڌڻ ۾ ايترا ته ڦاسي ويا آهيون، جو پنهنجي مرضيءَ سان جيئن ۽ مرڻ به نٿو ٿئي.“

مون گهڻوئي تنهنجي پيءُ کي چيو ته، ”تون پنهنجي پٽن جو مستقبل پنهنجن هٿن سان نه رک، تون انهن تي پنهنجون مرضيون نه مڙه. پنهنجن ٻچن کي خاردار ڪنڊن ۾ نه اڇلاء، انهن تي پنهنجي حياتي پاڻ گذارڻ ڏي. جيڪڏهن اڪيون ٻوٽائي هڪٻئي کي قبول ڪرائين ٿو ته ان ۾ تنهنجي فتح نه آهي. پر اهو پنهنجي ٻچن جي مستقبل جو موت هوندو.“

مون جواب ڏنومانس ته عيائن کي پنهنجي ڏي نه ڏي، پر ان کي جيئن جو حق ڏي. لياڻيءَ کي محبت جو مستقبل ڏي. پر هن پنهنجي هٿ ڌرمي کي قائم ڪندي، پنهنجي ڏيءَ اوڙهه ۾ اڇلائي. تلاءُ سيٺ جان محمد جي ڏيءَ ورتي، جيڪا تنهنجي ڏل هوندي.

امان!!! هي ڇا پئي چوين؟

مون لاءِ سيٺ جان محمد جي ڏيءَ.

جي پٽ. توکي شايد خبر نه هجي ته هنن شاديءَ مهل تنهنجي منڇي به ڪري ڇڏي. پر امان، بابي مون کي صرف اهو ٻڌايو هو ته اديءَ جي شادي ڪنداسين، حالانڪ مون کي تڪليف به ڪونه پڌايائين.

آخر ائين ڇو ٿيو امان؟

سان پنهنجي مستقبل بگاڙڻ جي اجازت ڪنهن کي نه ڏيندس. بابي کي اهو ڪو حق ڪونهي ته هو اسان جي تقدير جو فيصلو ڪري. يا هڪ اوڙاهه پر ٻن وجودن کي اڇلائي سگهي. بابو اسان جي وجود جو دعويٰ دار ٿي سگهي ٿو، پر اسان جي خواهشن ۽ سوچن جو دعويٰ دار ٿي سگهي. ڪجهه ئي دير ۾ سجاد جو پيءُ در ٿيو.

اچي وئين پنهنجين سوچن جا مالڪ، مون کي خبر هئي ته تون هونءَ نه ايندين. مون کي خبر نه هئي ته بابا توهين ايڏا خود غرض ٿيندو. پنهنجن رشتن سان پيءُ ۽ پٽ جو رشتو بغير ڪنهن لالچ وارو رشتو هوندو آهي، پر توهان ان کي پسي جي ڏيتي لپتي تائين محدود ڪري ڇڏيو آهي.

توهان اسان جي صلاح کان سواءِ اسان جي مستقبل جو فيصلو ڪري ٿا ڇڏيو! سجاد، مان اهو حق رکان ٿو، ته آڳاٽو پنهنجي پٽ ۽ ڌيءَ جي مستقبل جو فيصلو خود ڪريان. مون اوهان کي پڙهايو، توهان لاءِ ڪاميو، توهان لاءِ مون تڪليفون ڏنيون. تون منهنجو پٽ آهين. انهن رشتن جو مالڪ آهين. مان اهو سڀ ڪجهه نه ڪندس ته ٻيو ڪير ڪندو؟ آخر زماني کي به ته منهن ڏيڻو آهي. ماڻهو ڇا چوندا ته پنهنجي پٽن لاءِ ڪجهه نه ٿو ڪري.

بابا، توهان اسان جا وڏا ضرور آهيو، پر ان جو اهو مقصد ڪونهي ته توهين پنهنجين خواهشن لاءِ اسان کي قربان ڪيو. توهين پڙهايو، اهو اسان جو حق هو. پڙهائڻ کان پوءِ اسان جن سوچن ۽ احساسن کي توهين پاڻ وٽ رکي ڪوٺ ٿا سگهو.

جڪڙهن توهان کي پنهنجن پٽن ۽ ڌيئرن سان ايڏو پيار هو ته توهان انهن جي مستقبل ٺاهڻ جي انهن سان ضرور صلاح ڪيو ها. توهان کي منهنجي مڱڻي جو بغير پهچڻ جي حق ڪنهن ڏنو آهي؟

توهين اهو چوڻا چاهيو ته اسان جي زندگي بغير محبتن جي، بغير احساسن جي رهي. ڇا مان ان سيٺ جي ڌيءَ سان رهي سگهندس، جنهن کي پنهنجي زندگيءَ جي ئي خبر نه آهي ته هو ڇا آهي؟ هو ڪاري رات جو ٻيو روپ آهي ۽ هو سيٺ جو پٽ، جنهن کي توهان پنهنجي لمائي ڌيءَ پٺاڻي ڏني آهي، شراب، جواخانن ۽ عياشين جو ٻيو ٺالو آهي. اهي اونڊاها جنر اسان پنهنجي گچيءَ ۾ وجهڻ جي اجازت نه ڏينداسين. اسان جون سوچون، اسان جا خيالات بلڪل الڳ آهن. اسين ڪيئن جيون گذاري سگهنداسين. مان پنهنجي پيڻ جي خواهشن جو قاتل اوهان کي ٿو سمجهان. توهين چند رڳين بجائڻ خاطر خواهشن جي ڌپتي لپتي ڪئي ۽ ٻن وجودن جي اسڪن جو قتل ڪيو آهي.

بابا! توهان خواهشن جي قتل ڪاهن جا مالڪ بنيا آهيو ۽ مان توهان سان قتل ڪاهن طرف نه هلندس، جتي امڪن، محبتن ۽ سھن جا قتل ڪيا وڃن.

بابا! تو صرف اهو سمجهيو ته ٻيو جسم ئي ملي خوش ٿي سگهن ٿا. پر نه بابا! هتي محبت، امنن ۽ احساسن جو رشتو گنڍڻو پوي ٿو. ماڻهو ماڻهوءَ تي مڙهن سان رشتا پڪا نه ٿيندا آهن، پر خيالن، عمل ۽ سوچن جي ميلاپ سان ئي رشتا پڪا ٿيندا آهن. توهان پنهنجي يار سيٺ جان محمد کي ڇڻي ڇڏيو ته اسان هڪ ئي اوڙاهه ۾ پنهنجو وجود نه ساڙينداسين.

مان سيٺ جي ڌيءَ سان شادي ڪرڻ لاءِ تيار نه آهيان. سجاد اهو نه وسار ته جيڪو مون چاهيو آ، اهو ٿيو آ. پر هاڻي نه ٿيندو بابا! ڇو ته مان پاڻ کي رڇ ۽ ڪتن جي ويڙهه ۾ نٿو شامل ڪرڻ چاهيان. مان نٿو چاهيان هي مقصد جيون.

سجاد توکي اکر پنهنجن رشتن جو ايڏو احساس آهي ته پوءِ اهو نه وسار ته تنهنجي پيءُ الهن جي گهر آهي ۽ ممڪن آهي ته تنهنجي انهيءَ رشتي توڙڻ سان هو به رشتو ٽوڙين ۽ توکي تنهنجي پيءُ واپس ڪري موڪلين.

اگر همت اٿئي ته پنهنجي پيءُ جي بار ڪٽڻ لاءِ تيار ٿي. هنن بار رکيو آهي ته ڪجهه ئي ڏينهن ۾ شادي ڪري، پنهنجي امانت وٺي وڃو. هونءَ ته تون نه اچين ها. بهتر سمجهير ته ماءُ جي بيماريءَ جي بهالي گهرائي، معاملو تنهنجي ٻڌڻي رکجي.

سجاد پريشانين جي چوراهي تي اچي بيٺي رهيو آهي. هن کي ڪابه وات ڪانه پئي سجهي. سوچون ڄڻ هن جو ساٿ ڇڏي ويون هجن. هن جو منجهيل من، اداس سوچون ۽ پريشان حال ڏٺو ڏکيءَ کان بهياريءَ جو عمل ظاهر ڪن پيون. هن کي ائين پيو لڳي ته هي ڄڻ خود ڏيڍ لائڻ بچي ويو آهي، جنهن ۾ اڳتي جو ڪوبه عمل، ڪابه سوچ، ڪابه خواهش ڪانهي. هن کي پنهنجي پيالڪ مستقبل جا آثار نظر پئي آيا. منجهيل من ڪيترن ئي ڳوڙهن جي مسجد مان گذري رهيو هو.

سجاد ڏٺو ڏکيءَ جي وڏي ترويجييءَ مان گذري رهيو آهي، جتي اسان کي پنهنجي خواهشن جو پاڻ قتل ڪرايو وڃي ٿو ۽ ائين هو مسلسل خواهشن جو قتل ڪري، پاڻ کي قاتل بنائي ڇڏي ٿو.

هن کي شايد سڄي اڪيون ٻوتي ڪرڻو پوندو. محبت، خواهشون، سندر اميدون، صرف پنهنجي پيءُ لاءِ، جيئري اوڙاهه ۾ اڇليندو ۽ مجبوراً هو پنهنجي مستقبل جون اميدون پين جي هٿن ۾ ٻکاڙڻ لاءِ ڏئي ٿو.

هو سمجهي پيو ته هن جي لاکار ڪرڻ سان، هن جي پيءُ لاءِ هڪ ٻيو در ڏسو ٻولندو. ان کي ڪيترن ئي ڏکڻ مان گذرڻو ٻولدو ۽ الهن سڀني ڏکڻ جو ذميوار هي ٻولدو.

سجاد مجبوراً پاڻ کڻي لاءِ اميدن جي صليب ڇڙهي ٿو.

اداس رات جي پهرين پهر ۾ اداس اداس سجاد آسمان ڏانهن ڏسندي پڙڪندي رهي ٿو. مان پنهنجي ڀيڻ جي خوشين لاءِ پنهنجن خوشين جو لاش ڪلهن تي ڪڍندس. مان سين جي ڪاريءَ رات جي ٻئي روپ جهڙي ڏيءَ سان شادي ڪندس.

سجاد جي شادي ٿي وڃي ٿي. خواهشن جون هزارها قبرون ٺهن ٿيون. اميدن تي سُرور ڇڙهي وڃي ٿو. زلڌڪيءَ تي ڊيڊ لائڻ وڃائي وڃي ٿي. سڀني جا ساڀيان ڏنا وڃن ٿا، احساسن جا لاتعداد صليب ٺهن ٿا.

سجاد زلڌڪيءَ جي وڏي تربيتي سان گذري رهيو آهي. هو سهڻو جوان هوندي به، پنهنجي اميدن ۽ خواهشن کي ڪونه ڀسي سگهو. هن جي اها اميد ضرور هوندي ته ڪو هجي ڏکڻي وقت لاءِ مون کي پنهنجا حال اوري ۽ منهنجا حال ٻڌي. مون سان لينهن جا ناتا ڪنڍي. جيئن مرڻ جو وڃن ڪري، گل ڳرائڙي ٻائي ٻرجائي، سندر سينن جيان سندر.

پر اهو سڀ ڪجهه سجاد لاءِ نه ٿيو. هن جي زال هن جي خواهشن جي ابتڙ، پيالڪ ڪاري رات جو ٻيو روپ ۽ سجاد حالتن سان مفاهت ڪري، اداس رات جو اداس مسافر بنجي وڃي ٿو.



# ”واپسي“

## حفيظ ڪنڀر

هُن ٻيڌ هئي وائر ٽپيو ۽ ڪنڊي جي چونڪڙي وارو ڪلاس وٺي وڃي سامهن ۾ پيو. هُن ڏٺو ته ڪي ٽڪرا اڃا ڪونه ڪيڙيل هئا، پر ڪنڪ چڱي هئي ۽ پور ڪريو بيٺي هئي. ههڙي ڪاڙهي تي پر به ڪو چوڪرو جهار هڪلي رهيو هو.

”هلو—هلو—هو—آها—“ چٽاخ“ ڪانڀائي جو ڳوڙهو زوڪت ڪندو سندس ڪلهي وٽان لنگهي وڃي پريٽن ڏيئي پر ”چٽڻ“ ڪري ڪريو. ”پسان چوري... ماريو هو.“ هو پئڪيو. چوڪري اڃا کيس ڏٺو ڪونه هو. هو ٻيو ڏيئي فقير واري اترئين پاسي واري ٻاهري هڙي ۾ ويو. هڪ هنڌ ڏٺائين ته ڪنهن ٻي جي هيٺان زمين کي چلي ويهن لاء ڪنڊا ٻنڌا پاسي ڪري جڳهه ٺاهي ڇڏي هئي. هو ور ۾ لڳل ڪهاڙي ڪڍي پاسي کان رکيل نوال ويڙهي سڙهي پٺن وٽان ڏيئي ٽڙ کي ٽيڪ ڏيئي وهي رهيو ۽ ياد ڪرڻ لڳو ته هتي ڪهڙي سالن کان ٻوٽو آيو آهي. پر صحيح اندازو نه لڳائي سگهيو ۽ آڱرين تي سال ڳڻندي هو ماضيءَ جي گهائي جهنگ ۾ لهي ويو.

اُهي ساڳيا ٻڌ، ساڳيا پٽ، ڳوٺ، ڪس، ڪهڙو، ڪهڙو ڪهڙو ٻٽلجي ويل نظر آيس ۽ هر تصور کان ٻوٽو لائي ڪيئن هوندو؟ جو سوال اڳيان ٿي آيس. هن کي ياد آيو ته جنهن وانتر کي هن هڪڙي ٻڌ ۾ ٽپيو هو، سو اڳي اهڙو ننڍو ڪونه هوندو هو. هرڪو ماڻهو ٻه وڪون پونتي هتي، ڊوڙ ڪري ٻوٽو ٽهندو هو.

انهيءَ وانتر تي ڳوٺ جون ٻانهاريون ٻائي پيرڻ لاء ڪنجن جي چمڪي سان ۽ ٻُڪل ڪڍي ڇڏيون ٻاڏيون آهستي آهستي شام جو گڏ ٿينديون هيون. وانتر تي وڃڻ مهل سندن ڪهڙا ۽ ولا آڏا مٿي تي رکيل هوندا هئا ۽ هٿين هٿين سڄي ڳوٺ جون ٻانهاريون ڪهڙي تي گڏ ٿينديون ويڏيون هيون ۽ ڳالهين جا ٽاڪ ڪلي ويندا هئا. ٽهڪڙا شام جي لالڻ ۾ اڏاسندي ڪم ٿي ويندا هئا ۽ ڪهڙو تان مَرڪن جون ڪيئن لهرون اُٿنديون هيون.

خالي ڪهڙا ۽ مٽ جڏهن ٻائيءَ ۾ هڪ ئي وقت پوندا هئا ته ”هڙهڙ“ ۽ ”ڪڙڪڙ“ جو آواز به ڪنهن نه ڪنهن لٺي ۾ اچي ويندو هو. مٿن تي پيلهڙا ڪٽي جڏهن ٻانهاريون سڀ گڏجي شام جي شفق هاڻي ڳاڙهسري روشنيءَ ۾ پل جو سڌو ڪپ ڏيئي واپس ڪهرن ڏانهن

ورنديون هيون ت سائن پکي به ريس ڪري قطار ۾ ان پاسي هلڻ لڳندا هئا، جنهن طرف هيءَ قطار ٻئي ويندي هئي. مٿي ٿيري آسمان ۾ پکين جا سهڻا ولسر قطارن ۾ هوندا هئا ته هيٺ ساڻي ساڻي لڳوسن جي وچان زمين تي هي وڳر قطار ۾ هلندي هلندي نظر ايندو هو. ٻانهاريون چٽوآئي تي اچي لڳنديون هيون ۽ هڪ قطار مان ٽي قطارون ٺهي وينديون هيون. هنن کي ياد آيو ته سامهون هٿ تي ويٺل سمونءَ به ڀري ڪچهريءَ ۾ چئي ڏنو ته ”وڃ واه، جي ڀريت آهي پيو.“ سڀني مڙسن جا ڪنڌ اوڏهين ڦي ويا هئا، بس جهڙوڪر سندن ڪنڌن کي اولنگا لڳي ويا هجن. هڪ ڏينهن هو اچي چٽوآئي تي بيهي رهيو هو. سامهون ڏٺائين لال، گلابي، پيلن، سرمائي ۽ ٻين رنگن جي قطار هئي. انهن رنگن کان مٿي پيلهون جي قطار هئي. پيلهون مٿان ڏٺائين پکين جي قطار هئي. حجابن جي ٻاڙي ڏانهن ڏٺائين، ٻار هڪٻئي کي قميص مان جهلي ريل گاڏيءَ جيان ٺهيو هئي هليا. ڌڙي واري رستي تان مال ڌڙ ڌڙ اڏائيندو چڙا وڇائيندو قطار ۾ وڃي رهيو هو.

”ڇوڪرا، ڪهڙو ڪنڊ جو جهاج ٻڌي ويو آهي؟“ سامهون ڪاڪو سومار ڪاٺين جي هاڪي ڀري رکي اچي بيهي رهيو هو.

”بس ائين قطارون پيو ڏسان.“

ها — ”ڇچ م“ قطاران ساٿ لنگهيندو لڪئين ۽ ڪاڪو سومار ست پڙهي ڀري سميت هليو ويو ۽ هن کي سائين اڳ ٻڌايل ست هاڻي سمجهه ۾ آئي هئي. ان وقت ته هو هر قطار ۾ گڏ هلڻ لڳو هو ۽ ائين هو سڀ قطارون هلندي هلندي ڇڏي هڪڙي رات جي ڀيٽ ۾ نانهنس ۽ ماٺس سميت هليو ويو.

ڪيڙو-ڪيڙو-ڪيڙو-ڪيڙو- ٿر جي ٻولي کيس ٺٽي اچي اتي وهاري، جتي اچي وينو هو ۽ ڇوڪري جي چهار هڪڙن جو آواز سٺن ۾ آيو. هٽو- آلو- آ- هليو ٺٽي-۽ هن جا ڇير وري هيٺ ٿي ويا ۽ هو ڳوٺ جي هرڪا شيءِ ڳولڻ لڳي ويو ۽ سوچ جي ڪنهن ٺٽل تختي کي جهلي يادگيرين جي چولين تي ترڻ لڳو ۽ چولين وڃي کيس ننڍپڻ جي ڪنڌيءَ تي ڦٽو ڪيو. ننڍپڻ ۾ ته الاڻي کيس ٻاڙي جا ماڻهو ڪيترن نالن سان سڏيندا هئس. ماڻي جينين ته کيس مولبي سڏيندي هئس ۽ روز صبح جو سوڍرئي چوندي هئس، ”آي ابا مولبي- هيءَ پڪري ته واڙي ڏانهن هڪليو وڃيڻ.“

ڪاڪو سٺو وري کيس ”فريڊن“ چونڊو هوس. ياد جي گس تان هلندي، هن کي ڪاڪو مينو دڪان اڳيان ڀيل ٽٽل واڻ واري ڪٽ تي بنا ڪڙي واري ڪوپ ۾ چانهن پيئندي نظر آيو. سندس اڳيان ڪاري ٿيل جست واري ڪٽلي پشي هئي. هن ڏٺو ته هو پڪريون واڙي ۾ وجهڻ لاءِ ٻيو وڃي ته ڪاڪي مٺي سڏ ڪيو، ”اي فريڊن هيڏانهن اچ هيڏانهن“ ڪاڪي مٺي جي انهيءَ روز واري سڏ سان هو ڪانچ کي مٿي ڪري سٺو ڪي سرڙاٽ سان مٿي ڇڪيندي پهچندو ٿو وڃي.

”ڇا؟“ — فریدڻ جي ”ڇا“ ۾ تجسس گهٽ ۽ حڪم جي تعميل جي ضمانت وڌيڪ سمایل هوندي هئي.

”اچي ڇاهن پي“ — ڪاڪو منو کيس چانهن ڏيندو هو.

”ٻو پڪريون؟“ — فریدڻ ڪاڪي مٺي کان چانهين وٺڻ کان اڳ ۾ سوال ڪندو هو.

”اڙي پي ڙي، ڪونه ٿيون وڃن پنهن جون پڪريون. تڪڙ ۾ نه پي، سڙي نه پين.“

پر هو ساسر ۾ چانهه ٺاهي، سرڙائڻ سان تڪڙا تڪڙا ڍڪ ڀري ختر ڪري، وري ڪانچ مٽي ڪري مٿين ڇپ ۽ ٺڪ جي هيٺان زبان ڦيري چرڪاڻ ۽ مٺاڻ جو گڏيل ڌاڻو چڪي وونڻائي کڻي ڀڄندو هو. ڪاڪو منو روڪڻ لاءِ وري کيس پويان هڪل ڪندو هوس، ”اي ڪوڏي ڪري پئي ڪوڏي.“

هو ٻيهي وري ٻوٽي نھاري ”ڇا“ ڀڄندو هوس. ”ڪجهه ڪونهي، ڪجهه وڃ.“ ۽ ڪاڪي مٺي جو ٺهڪ ٻڌي هو کلي وڃي پڪرين کي رسندو هو. اها ڪس ڪاڪو منو ٽئين چوٿين ڏينھان ڪندو رهندو هو. ماڻهو چوندا هئا ته ڪاڪي مٺي مرشد کي ناراض ڪيو، تنهن ٻئي کيس بي اولادي ڪري ڇڏيو ۽ مرن مري ويو پر اولاد نه ٿيس.

ماضيءَ جي دنيا به ڪيڏي نه حسين هئي، کيس لڳو ته هو هيٺرئي پٺيءَ ۾ پئس کي ماني ڏيئي اچي ويٺو آهي ۽ ماڻس کيس پيڻ کي لوڏڻ جو چڻي وري گاهه ۾ ڏانئو ڳنڍيو اٿس. پوريل اکين سان هن هٿ کي لوڏيو. پيڻ جي لوڏ ڪونه هئي. ان تڪي ترار جهڙي ڪهاڙيءَ جو ڳن هو، جيڪو اڄ ورتو هئائين ۽ ڪهاڙي چمي ور ۾ هئي هيڏانهن نڪري آيو هو.

اڄ ڏاڙهيءَ ۾ کيس اڃن ڪارڻ اچي ورايو هو، تڏهن هن اچي ساڳي واٽر کي ٽپيو هئائين، جنهن واٽر جي گهيڙ تي هو ڪاڙهي تتي جو وهنجندا هئا. اڄ هن تي ڳوٺ جو سڄو ماضي ڇانيو بيٺو هو. انهيءَ ماضيءَ ۾ ٻيل حسن کي هرهر ڳولي رهيو هو، پر انهيءَ حسن کان هتي کيس ٻو ڪجهه به نظر پئي آيو. ”انهيءَ پئي ڪجهه ۾“ جهڙا جهٽا به هوندا هئا. ڪڏهن ته گاهه ڀريءَ تان به لٽيون ڪڇي وينديون هيون. مڙس اڀا ٿي ويندا هئا. ڪهاڙيون تڪيون ٿي وينديون هيون. ڪيئن دفعا ورهاڙا به ڳوٺ ۾ آيا هوندا، پوليس جا به چڪر هلندا هئا. جڏهن کيس قاسم جو جهلجڻ ياد اچي ويو، جنهن کي صوبيدار جهلي سندس ترار ڪٽ مچون پتي روانو ڪيو هئائين.

دڪان ۽ اوطاق جون ڪچهريون، ماسٽر چنگل وٽ رات واري ڪچهري، ٻوٽي تي چالڊوڪي رات ۾ دري ۽ ڪوڏي ڪوڏي والد ڪرڻ جي پٽي، سڀ سندس ذهن ۾ ڪنهن فلم جيئن هائڻ لڳا هئا. هرڪنهن منظر کي سامه ڪندي محسوس ڪيو هئائين.

پر وري هن ڪنڌ ڏوٺي، هڪڙي ئي ڏوٺ سان سڀ تصور، سڀ خيال، ذهن مان ڪڍي ڇڏڻ ٿي چاهيا ۽ اتي پئس جي رت هائي لاش کي اچي رکي ڇڏيائين.

هن کي سڀ کان چٽي يادگيري اها هئي جڏهن بخشي اچي سندس ناني کي چيو هو ته ”پنهنجي فقير محمد کي ۽ جوئس کي ماري وڃي ٿاڻي تي پهتو آهي.“ ته سڄو ڳوٺ اوڏانهن ڀڳو هو جتي ڀٽس ٻيڙ خون ٿيو ويو هو. کيس ڪوڏر جا ڌڪ لڳل هئا. ڀٽس جي موت جي خبر ٻڌي هن جي ڀرين هيٺان زمين ڪونه نڪتي هئي، پر ماڻس غش ٿي ڪري پئي هئي. ناهنس ڇنڊا ڇنڊا هئي ڪلما پري کيس هوش ۾ آندو هو. هن مانهنس ۽ ڀٽس جا رت هڻا لاش ڏٺا، ڀٽس کي سيڙي نوکٽ وٽان ڪوڏر هڻي ۽ ٻيو ڌڪ ڌڪ ٺرڙ منجهه هوس. ماڻهن ڇو پئي ته سئل کي اچي ڌڪ هنيو هو. ٿاڻي مان مانهنس چورائي موڪليو هو ته ”گڏ ڀوريا اٿائو ته سين کي اچي چٽڻ کان پوءِ گڏ پوريندس، جي مري ويس ته چٽس.“ کيس هليو، قبولدار هو. ٻيءَ جو ٺاهو ڪو ٽڪر وڪڻي ڪو هوشيار وڪيل ڪري وڌائين. وڪيل نهن چوئي جا زور لائڻ، پر اڳوڻي هٿن وچان ٻاويهه سال ٽيپ اچي وئي. پنجن سالن ڦڪڙ ڦاٽو. ٺٽان ويڇاري سڀاڻي سان ٺهندي ڪانه هئي، تنهن کڻي پاءُ کي چوريو ۽ ماشوم تي ڪارانس لڳائي، نياڻي ست قرآن کي به ڪهرايائين ۽ فقير محمد جو سر به وڃايائين. نياڳي چوڪ ڇنڊي، الله به اهڙو ڪيتا ڏس جو ٻچاڙيءَ ۾ ڪيٺان پيس. ٻه سال راتين جا اونڌي منجي تي بههڙ ٿيو هئي هوندي هئي ۽ ويهه ڏينهن مرڻ کان اڳ ۾ سڪرات لڳس. چونڪڙي تان ڪونگهرو ٻڌڻ ۾ ايندو هو. پوءِ وڃي سامه ٿس، پر مرڻ مري ويئي ڪنهن سان ڳالهه ڪونه سٿين ته فقير محمد ۽ سڀاڻي ڇو خون ٿيا. ڇي پنهنجي ڪٽي مٿا امان.

فقير محمد خون ٿيو. هُو ڳوٺ ڇڏي وڃي ننگر ٺٽي واري پاسي رهيا. اتي هن مان جواني جا ٺار نڪتا هئا، جن تان آهستي آهستي وقت سڀ گل ڦل، گولڇ ۽ ڀٽن روڙي هن ٻيري جي ٻيلي ۾ ڌڪي ڇڏيو هو. حياتي جو گهوڙو ٽاپيون هڻندو سندس ئي اکين اکيان هلڻ لڳو. عمر جا ليڪا اورانگهڻ جو ڊپ ڪونه هوس، جيترو اڳوڻي ڇي ٺڪڻ جو ڊپ هئس. ”ماما ڪيئن بهندو مون کان رڳو نڪري.“

اڄ جڏهن هيڏانهن آيو هو ته ڪو ڪٽڪو ڪونه هوس، نه مانهنس جو نه ماڻس جو. مرهبات آڳاٽو گذاري ويو هو، پر جيستائين جيترو هو تيستائين ڪئين قصا گهوڙي هن کي ڳالهه تان لاهڻ جي ڪوشش ڪندو رهيو، پر هن ته ڪڏهن کيس محسوس نه ڪونه ڪرايو هئائين ته منهن ۾ ڇا آهي؟ پر هو هزارين قصا ۽ داستان هن کي ولدراڻن ۽ اڳوڻي ڇي لاءِ ٻڌائي ٻڌائي چڙي چڙي مري ويو. هڪ ڏينهن چيو هئائين ”ابا ڏاهو ٽجائين، فقير محمد کي ته اهو ڌڪ لڳيل هو، نه ته مرڻ چائو اڳوڻي ڪو ائين شينهن مڙس ماري ها.“ ۽ هو ناهنس جي ڳالهه ٻڌي ڪن ٻل کان پوءِ اٿي هليو ويو.

ماڻس به ڀٽس جي جواني سان پائس جي ڪهڙيل ڪٽ واري لاش کي تصورئي تصور ۾ ڏسي توبهان توبهان ڪري ٿڌو شوڪارو ڀري چٽ ڪري ويندي هئي. پوءِ ماڻس به وڃي ڪٽ جهلي. نيٺ اها به پٽ جي آسي، مڙس جو سور ۽ پاءُ جي الجار جي خوف کي سانڍي

مہراٹ

”ڪير ٿو چئي؟“

”امان چئي ٿي.“

”ڇوڻا وڃو؟“

”بس-“ هن جواب ڏنو ۽ پوءِ حليمان جڏهن وڃي سندس ڦٽيءَ کان ڀڄيو ته ڦٽيءَ جي لڙڪن جواب ڏيئي ڇڏيو هوس ۽ حليمان سوچيندي سوچيندي اها رات تمار ڊيسر سان سٽي هئي. ”ڇوڻا وڃن؟“ هو جواب ڳوليندي ڳوليندي وڃي ننڊ جي جهنگ ۾ گهڙي هئي. ان رات آس جو ڦٽي وارا ڳوٺ ڇڏي اچي آڀرئي واري گاڏيءَ تي چوڻيا هئا. هن کي گاڏيءَ ۽ لارين ۾ چڙهڻ ۽ نوان هنڌ ۽ شهر ڏسڻ جو ته شوق هو. پر حليمان کان ڌار ٿيڻ جو ڏک به هوس. جڏهن هو نئين هنڌ پهتا هئا، تڏهن هن کي اها رات حلو ڏاڍي ياد پئي هئي. حليمان هتي ته هن جيڏيءَ ڏن سو آڪرين تي پير رکي اچي هن کان وڌي ٿي هئي، نه ته مائس چولندي هئس تون ۽ حليمان تنهن سال ڄاوا هئا، جنهن سال ڪاڪو بخشو گذاري، ۽ پوءِ هوءَ آڱرين تي سال ڳوليندي هئي. هڪ-ٻه-ٽي-چار-پنج-ڇس هو ايتري هر ئي خوش هوندو هو ته حليمان ۽ آڱ هڪجيڏا آهيون. هڪ ڏينهن هنن حليمان کڻي ڇيو به هو.

”حَلَوَ پاڻ ستن آهيون.“

”ها سن آهيون؟ آڱ توکان وڌي آهيان.“

”هل هل، وڌي آهي! امان ٿي چئي، سا ڪوڙي؟“ حليمان ڦٽيس کي ڪوڙو سڏي لاءِ تيار ڪونه هوندي هئي ۽ ماڻ ڪري ويئي.

هنن کي ڇانوري هيٺ اها حليمان به ڏسڻ ۾ آئي، جيڪا هيٺال ۾ وڃي پنهنجن ننڍڙن ٻنڌڙن هٿن سان هن جي مٿي ۾ ڌڌڙ وجهي رهي هئي ۽ هو حليمان جي وارن ۾ پنهنجن ننڍڙن هٿن سان مٿي وجهي رهيو هو. مٿيءَ سان ۽ واريءَ سان سدائين پپوٽ ٿيا پيا هوندا هئا. سدائين ڊيل ۾ وٺيءَ سان مٿي گرڙي پيا راند ڪندا هئا.

جڏهن مائس اوٽي تي آئي واريءَ جي اچي پُٺارڪ اڇليندي هئي ته حليمان کيس سڏ ڪري چولندي هئي، ”هليا، چوئرا ٺاهيون“ ۽ پوءِ پنهنجن ننڍڙن پيرن تي واري کڏ ڪري ننڍڙن هٿن سان سڄو ڏينهن چوئرن ٺاهڻ ۾ پورا هوندا هئا. ۽ شار جو ساڳيءَ واريءَ جي ڍڪ تان ڪپڙا ڇنڊي پپوٽ ٿيل بٽ تان واري لاهي اٿي هليا ويندا هئا. هيٺ له ڪو گهرڙو لهيل هوندو هو، ٽي چوئرو، نه لائڊي. کيس ياد آيو ته ڪيئن نه رالڊهون به الڳ ٿيون. هو کڏين ۾ گر ٿي ويئي ۽ هن جي حمي ۾ وانجهي، اتي ڏڪر يا ڪوڏي ڪوڏي آئي. جنهن رات ڳوٺ ڇڏي هو پئي هنڌ پهتا هئا، تڏهن به حليمان کيس رالڊ ڪندي ڏاڍو ياد آئي هئي.

”مون کي رالڊ ڪرائيندين؟ حليمان.“

”نا - چوڪرا ڪڏهن راند ٿوروئي ڪندا آهن. چوڪرن جي راند آهي.“

”پوءِ اوهين ڪڏا ڇو ٿيون ٺاهيو.“

”بس اسان جي مرضي.“

”اوهين ڪڏا-ڪڏيون پڙايو ٿيون. بيخي ٻيئي آڱ ماميءَ کي چوندس ته هي پڙائڻ واري

راند ٿيون ڪن.“

”هل-هل پلين چئو. امان ڇا ڪندي.“ حليمان هن کي راند ڪرائڻ ڪسان لاري واري هئي. هن خار سان ڪڏن ڪڏين جي شاديءَ وارو ٿريو ڀريو، ڪاڇ ڦٽائي، گهر ڊاهي، ڪڏيون ڪٽي پڇي ويو. حليمان رڙندي اچي هميشه جيان ڦٽيءَ کي دانهن ڏني.

”ماٺ ڪر امان تون، اچي ته سهي گهر، هڏيون ٿي پڇانس سوئر جون.“

”ها!“ حليمان کان دانهن نڪري ويئي. ”نه ڦٽي نه - مارجينس نه، مون کي ڪڏيون

وٺي ڏجنين رڳو. بس. ڦٽي حليمان جو منهن ڏسندي رهجي ويئي. شام جو هو ماٺ ميٺ ۾ وڃي سڀ ڪڏيون ماءُ کي منهن ڏيکارڻ کان سواءِ حليمان جي گهر جي دريءَ اندران اچلي هليو آيو هو.

ڪڏين واري حليمان سندس تصور جي سچ تي ڪر موڙي جوڀن سان ٽنار ٿي پئي. سونهن ٿي سونهن، جوڀن ٿي جوڀن، حسن ٿي حسن. وڏين بادامي اکين، ويڪري لڙاڻ، ويڪري منهن واري حليمان، مٿي ويٺل، ميندها ويجهيل حليمان، ڳوري ڳوري منڊر جهڙي بت ۾ ڀريل، هڏڪاٺ ۾ مضبوط حليمان. ڪنهن مهل مرچن جي لالڻ ۾ مرچ پئي چونڊي ته ڪنهن مهل چانديءَ جهڙي ڪپهه جي وچ ۾ ڪٽائي ۾ ڦٽيون پئي چونڊي. ڪنهن مهل وچ پئي ڇڪي يا مينهن کي ڪاهه پئي وجهي. ڪنهن مهل کيس لوسن جي پري ڪٺيو گهر ڏانهن موٽندي نظر اچڻ لڳس. اڄ هن جي ۽ حليمان جي وچ ۾ سترهن سال هئا. هن جي زبان مان هن جملي ماٺ کي ٽوڙي ڇڏيو. ”هائي ڪيئن هوندي؟“ ڦٽڪجي پيو. نرڙ تي گهنج وري آيس ۽ ڀرون گڏجي ويس. ۽ ائين حليمان کي مختلف روپ ڏيندي کيس ڪنوار جي روپ ۾ ڏٺو. ڪهنو ويس ڏيڪيل حليمان. نڪ ۾ بولي، ڳچيءَ ۾ دهر، ڪنن ۾ جهوس، ٻانهن ۾ رنگ برنگي چوڙيون، ڇن-ڇن-ڇن - هن چوڙين جو آواز به ٻڌو، ٻيڻ ۾ سائون ڪڙيون، نهن رنگي لنگل آڱرين ۾ منڊيون، سيند جو سندور ڏسندي هو ٽيڪي تي اچي بيهي رهيو. ڪنهن ٽڪو گهڙايو هوندو؟ هو ٿڪي پيو. ان سوال جو جواب ڪٿان اچي. حسن جو مجسمو حليمان. جيڪو هن جي تصور جي تباهي سان ئي گهڙيل هو، سو وري تصويري تصور ۾ فطرت جي سونهن ۾ جذب ٿيڻ لڳو. هن جي سونهن جو هي رنگ انڊلٽ ۾، ڪارن ڪڪرن ۾، افق ۽ شفق ۾، رڌ جهر ۾، ڪيئن جي ساوڪ ۾، تورين جي ڀيلن گلن ۾، هوا جي هير ۾ جذب ٿيڻ لڳو ۽ هن وٽ ”حياتيءَ جي موت“، ”سونهن جي موت“ پڇي. ڪڇ تي روئندڙ ٻار، هڪ ٻه ٻنهي

هلندڙ ڪيتو ڪندڙ ٻارن کي پرڇايندي حليمان سندس اڳيان هلڻ لڳي. ڏرا ڏنل اڪيون،  
ڳاڻ ۾ ڪپ، مڪڻ جهڙو راسگ ڦري ويو. ڏسندي ڏسندي سڄي سونهن مڙجي ويئي. منهن تي  
ڇانهيون وري آيل حليمان. جتيءَ جي ڪرڙ ڪرڙ سان اڳيان لنگهي ويئي.  
هن ڏاڙهي کاناري هٿ ڏٺو، اڇو وار تريءَ تي هٿس. ”وڃ! ڄمار ويئي.“ هن جي  
تڙيل هٿ سان هيٺيون ڇپ ٻاهر نڪري آيو.

حليمان کي ذهن جي ڪنهن ڪنڊ ۾ رکي، هو پنهنجي لاءِ سوچڻ لڳو. ”اڇي مونڱو آهيان.  
ڄمار لنگهي ويئي، پر هيڪارو جو هيڪارو. لولي پڇاڻن وارو به ڪير ڪونهي. گهر پوريو  
ٻيو آهي. امان مڙهي سورڪايو، نڪر پڇايو پئي ڏيندي هئي، چلهه ڌڪي پئي هوندي هئي.  
سا به آسي سانڍي سانڍي مري ويئي. موڙ منهنجي مٿي تي ڪونه ڏٺين.“  
ڪئين کس ڪار ماڻهن هن جي لاءِ جهليا، پر مجال آهي جو اک ڪٿي نهاري به سهي.  
رج اشراق، لياڻين ۾ وهاري ڇڏجي جو ڪٿي ڪنڌ مٿي ڪري ۽ هن ته آڳاٽو سوچي ڇڏيو هو ته  
”جيسين مامي ابوءَ جو ڪنڌ نه لاهيان، تيسين پرڻجان ته ڪر پيڻ پرڻجان“ ۽ ائين ابو به  
جبل مان جلدي نه نڪتو ته هي به پنهنجي ڦوهه جوانيءَ جا ٻڻا اورالنگهي جوش مان ٽپي هوش  
طرف اچڻ لڳو. جڏهن نئين نڪور ڪهاڙي ور ۾ هئي چادر ڪلهي تي رکي گهران نڪتو  
هو ته ٻوڙهي ڪڙپيل، ڏاڙهي مڇون اڇيون، سڪل چمڙي، ڏڪندڙ بدن، لٺي وات ۽ جهڪي  
نظر واري ابو جو تصور آيو هوس، جنهن کي وقت جي ڪهاڙي ئي ڌڪي ڇڏيو هو.

”ڇا ورلدو؟ هن سوچيو هو.“

”اهڙو ڌڪ هٿان جو موت لاءِ ٻيو سڀئي، نه سري نه جيئي.“ هن وري سوچيو.  
”ماريندس ته مامي ڪهي، آبي جو خون ان سرو ڪيو هو، هس.“ هن جي اکين اڳيان پش  
جو ٽمندڙ رت ڪٽ هيٺان وهندي ڦڙل لڳو. جنهن جي چوڌاري ماڻهو مڙيا بيٺا هئا. ان مهل  
جڏهن هن ڪهاڙي ور ۾ هئي هئي ته، گنجي ٻاتل گوڏ ٻڌل ٻڪهر ۾ شل ٿيل همت ڀريو،  
ڊگهي قد وارو پش ياد اچي ويو. وري بوسڪي جي پٽڪي، چاندي مڙهيل جتي، اڇي وڳي ٻاتل،  
اڪين ۾ سرمون ڀيل، مڇون ٽهل، پش جو چهرو اڪين اڳيان اچي ويس. جڏهن مارائو ته  
ماڻهن به الاڻي ڇا پئي چيو؟


”بس ادا- هاڻي پينگ ٿي ويئي.“

”چونڊي ڪٿي مڙس کي ڪنو اٿس.“

”مڙس مارڻ سان ابو قهر ڪري ڇڏيو، راڄ جو نڪ هو، لڪ. سچ ٿي وئي هاڻي.“  
هن آسمان ۾ تڪيو. شايد سچ گهڻو هٿ لڙي ويو هو. هن چنڊ کي سان سڀ خيال  
هنائي اتي ابو کي وهاري ڇڏيو. ڳڻ ڪهاڙيءَ ۾ وجهي، تڙ تي هڻي مضبوط ڪيائين.  
آلڳو ڌار تي رکي پڪ ڪيائين، ”پهرين ڌڪ ۾ سسي نه لائائين ته لعنت اٿس ٻيو.“  
هو هڙي کان ٻاهر اچي لڪري بيٺو. آرس پڇي هيڏانهن هوڏانهن ڏٺائين ڪير ڪول هس.

سواء چوڪري جي، جيڪو اڃا جهاز هڪلي رهيو هو. هو هميشن سڪل پتل ۾ ڏري پيو. جيڪو ڪنڪ جي وچان مڙي اولهه پاسي پير وٽ وڃي کڻو ٿئي. هو پير ڏالهن وڌڻ لڳو. چوڪرو هڪل ڪري رهيو هو.

آلو-هيلو-آ-هلاڻ-آ-زون. ڳوڙهو وري ٻه پيرسان مٽي وڃي پريان ٻني تي ڪريو ۽ هو پير وٽ پهچي ويو هو. پير هيٺ هو ستل هو! اچي ڏاڙهي، صفا اڇا وار، سڪل چمڙي، اهڙوئي جهڙو هن تصور ۾ ويهاريو هو. ساڳيا لانهس وارا مهالڀا به هئا ته مائس جا مهالڀا به جهاتيون پائي رهيا هئا. هن ڏٺو شوڪارو پريو ۽ اڪيون پوري ڪهاڙي اچي ڪيائين! ۽ هن جي ڪنن تي ڪڙڪو پيو. هن ڪنڌ ورائي پويان ڏٺو. ڪا عورت هئي، هوءَ عجب ۽ حيرت مان اڪيون پٽيو، ٻئي هٿ منهن ڊپ مان آڏا ڏيو بيٺي هئي. هن غور سان نهاريو. حليمان هئي. کيس ٿڪو چولو پاتل هو. هو ڪهاڙي اتي ئي ڇڏي ٽڪڙو ٽڪڙو حليمان ڏالهن وڌي ويو.



## نفرتن جي اوت

صفیہ نور

هن کي سدائين پيءُ منتون ۽ ايلاز ڪندو هو ته شادي ڪر، پر هن جي هميشه نهڪر هوندي هئي. هن جو اڏول پٽو سومات ڪونه هو جو مان ڏاهي لاس ڪيان ها. هوءَ ته مٽيءَ تي لائي ڪهڙيءَ مان ٺهيل هئي، ارادو ڪندي ته چن پٿر تي ليڪو.

پر اڃا لائي ڇو اهو پٿر ٻائي ٿي پيو هو. هن کي ايڏو پريشان مون ڪڏهن نه ڏٺو هو. هوءَ اسپتال کان موٽي ته هٿ-منهن ڏوٽ ۽ چانهه لاءِ ٻارن والڪر رڙيون ڪرڻ بدران چپ چاپ لڏندڙ ڪرسيءَ تي لٽي پئي. ساڄي ٻانهن اکين تي رکي، پيرن جي زور سان ڪرسي ۽ ڪرسيءَ ۾ پيل وجود کي لوڏيندي رهي. مون هن ڏانهن ڏٺو ته هن پنهنجي آئين اکين جي ڳاڙهاڻ کي لڪائڻ جي ڪوشش ڪندي اکيون پوري ڇڏيون ۽ پوءِ جهٽڪي سان اٿي آئيني ۾ پنهنجو جائزو وٺڻ لڳي جن پنهنجي چهرى ۾ پنهنجو ماضي ڳوليندي هجي.

هن جي پريشاني ڏسي مان دل ۾ تڙڻ لڳس. سمجهيم ته اڃا هاسپيٽل ۾ ڪا اهڙي ڳالهه ٿي آهي جنهن کيس عورت هئڻ جو احساس ڏياريو آهي. شايد اڃا هن کي يقين ٿيو آهي ته عورت ڪيتري به مضبوط هجي پر ويڄاري آهي. معاشرو کيس پاڻ سان ملائي اڪيلو ته بنائي سگهي ٿو، هن جي مقدر ۾ اڪيلائپ جو زهر ملائي سگهي ٿو، پر معاشري جي ڪوٽ کان ٻاهر هن کي ڪڏهن به اڪيلو ڏسڻ ۽ برداشت ڪري نٿو سگهي.

زاريه کي شاديءَ کان سخت نفرت هوندي هئي. جڏهن به الهيءَ موضوع تي ڳالهه ڇيڙيندي هئس ته هوءَ ان جي مخالفت ۾ ائين منهن ڪوليندي هئي جن سون ڪا ڪار ڏني هجي يا ڏوهه جو ڪم ڏسيو هجي. چوندي هئي ته جڏهن پيءُ کي ماءُ جي رشتن تي به وقت ۽ حالتن جو ٻائي ڦري سگهي ٿو ته ڌاريو پوءِ به ڌاريو هوندو، پوءِ انهن کي ڪهڙي معيار ڏئي سگهجي ٿي.

زاريه اڃان ٻيدائي نه ٿي هئي جو هن لاءِ مصيبتون انتظار ڪندي اچي جوان ٿيون هيون. زاريه سان هن دنيا ۾ اچڻ کان اڳ اهو ظلم ٿيو جو هن جي ماءُ کي بي گناهه طلاق ملي. بس هڪ مرد غيرت ۾ اچي بي غيرتيءَ جو مظاهرو ڪيو. پنهنجي لڄ، عزت، جنهن کي خدا ۽

مهرڻ

سماج جي اڳيان گهرڻيائي بڻائي وٺي آيو هو. ان ئي وٺيءَ کي ٻئيءَ جي لالچ ۾ طلاق ڏئي ويٺو. زاريد جي ماءُ ڄڻ ته بي ڪفن لاش بڻجي وئي. پر دنيا جي ڏکڻ ۽ پٺت جي بک انهيءَ لاش کي وري زنده ڪيو. هن هٿ ۽ بهادريءَ سان زندگيءَ جي ارهه زورائي جو مقابلو ڪيو. ٻراون گهرن ۾ ٿانوَ مليندي ۽ ٻهاريون ڏيندي، زاريد کي جنم ڏنو. طلاق ملڻ جي پنهنجن مهيني کان پوءِ زاريد عذاب بڻجي ماءُ جي اڳيان آئي هئي، جنهن کي سندس ماءُ پنهنجي سڪون جو آخري ۽ اڪيلو ڪرڻو ڄاڻي معاشري کان انتقام وٺڻ لاءِ پنهنجي پٺت کي پٿر ٻڌي پڙهايو هو.

هوءَ اڄ ڊاڪٽر هئي. عزت ۽ دولت سندس ٻاچي جيان هن جو ڀيڄو ڪندا هئا. هن ڪڏهن به شڪست جي اونداهه نه ڏٺي، ڪڏهن به هن جي ذهن جي آسمان تي ڏکڻ جا ڪڪر نظر نه آيا، ان ڪري ئي هن اڪيلي رهڻ جو فيصلو ڪيو. هن کي پنهنجي مقدر جي اڪيلاپ ۾ ڪنهن به سهاري جي ضرورت نه هئي.

پر اڄ اها جبل جهڙي اڏول عورت ميڻ بڻجي وئي هئي. شايد هوءَ دل ڪولي روئن چاهي پئي، پر لڳي ٻيو ته هي جيڪي ماءُ جي جذباتي ۾ دنيا کان لڪي ڳوڙها ڳاڙيندي هئي، انهن هن جون اکيون خشڪ ڪري ڇڏيون هيون.

مان بي شڪ سندس نوڪريائي ئي سهي، پر مون کي ماءُ ڪري سمجهندي هئي. مان ئي هن جي دوست خيرخواه ۽ ڏک سک ۾ شريڪ هئس، ان ڪري خوش ٿيندي به مون کان صبر نه ٿي سگهيو. ڇانهه ٽيبل تي لڳائي، مون اچي سندس لڏندڙ ڪرسيءَ کي روڪيو. هن پنهنجي اکين تان ٻانئون هٽائي، پنهنجي ئي آڱرين سان پنهنجي وارن کي ڪنگي ڪرڻ لڳي، پر سندس لمانا ائين منهنجي چاهي ۾ سڪون جي تلاش ڪندا رهيا. مون جهڪي سندس ٻنهي اکين تي چمي ڏني. مون صرف ”منهنجي امڙ مان صدقي وڃان“ جا لفظ چيا، هن منهنجي سيني ۾ پنهنجو منهن لڪايو ۽ ٻارن جيان روئي پئي.

”امڙ! اسان دنيا جهان جون سڀئي عورتون به کڻي پاڻ ۾ ملون، روئي رڙي هڪٻئي جا سور ونڊيون پر سڪن جي واڳ مردن جي هٿ آهي، هنن جي مرضيءَ مطابق ئي اسان کي عزت، سک ۽ زندگيءَ جي خيرات ملندي آهي.“ مان هڪ ئي وقت اهو سڀڪجهه چئي ويس، ڇو ته مون محسوس ڪيو ته هن جي دل ڀڄي پئي آهي ۽ اڪيلاپ جو احساس هن کي کائيندو رهيو آهي. هي سنهري موقعو هو ته مرد جي ڪلا ڪري هن کي مرد جو محتاج ٺاهيان. هن وڌيڪ زور سان مون کي پاڪر ٻاتو، ڄڻ ته صرف هڪ عورت ئي ٻيءَ عورت جو مضبوط سهارو هئي.“ چيائين.

”زاريد! ڇا مرد جا سڀ روپ بدبودار ٿيندا آهن، پيءُ جو رشتو به ڏوٽو جهڙو ٿيندو آهي؟“

مون وڌيڪ ڳالهه نه سمجهي، پر هن جڏهن پيءُ جو حوالو ڏنو، سوچيم ته اڄ هن کي پنهنجو ظالم پيءُ ياد اچي رهيو آهي، جنهن جي هن صورت به نه ڏني آهي. مون هن رکي ڏي ڏيندي چيو، ”حضرت عيسيٰ جو به پيءُ ڪو نه هو. پيءُ ڪنهن جي شخصيت جي تصديق نه ٿو ٿئي. اهڙا پيٽرني گهروريا جيڪي اکين هوندي به پنهنجي اولاد کي نه ڏسي سگهن.“

”پر! مون کي ته اڪيون آهن.“ هو ڀريل نئين کڻي اڪهندي ڳالهائڻ لڳي. مون ڪهڙو ڪناهه ڪيو آهي جو اچي هيتري ٿي آهيان، پر پيءُ جي صورت به نه ڏني اٿس.“

”امڙ!...“ مون هن جي دل جي ٻار هلڪي ڪرڻ لاءِ چيو: ”تنهنجي ظالم پيءُ کي جيڪي به اڪيون ڏسن، تن ڄڻ ڪناهه ڪيو. تون اهڙيون ڳالهيون چو ٿي ڪرين، ڇا تنهنجو پيءُ ڏکڻ لائڻ آهي؟ ڪا اهڙي ڪسر ڇڏي اٿس جنهنڪري هن جو نالو زبان تي آئين؟“

زاريه منهنجي ٻانهن جي گرفت مان ٻاڻ کڻي آزاد ڪيو. مون پنهنجي ڳالهه جاري رکي؛ ”تنهنجي ماءُ ته ڪڏهن تنهنجي پيءُ جو ڏوهه ڪيو جو هن جي وٺي ٿي، پر تو هن جو ڪهڙو ڏوهه ڪيو. هن توکي پنهنجي شفقت کان چو پري رکيو. هن جي اکين جو نور ڪنهن ڪيسو. هن نياڳي هن حياتيءَ تائين توکي نه ڏسي ٻاڻ تي ظالم ڪيو آهي.“

”پر ڏاڍه!...“ زاريه پريشاليءَ ۾ پنهنجي ڳالهه ڪٽيندي چيو... هو ظالم آهي پر مان ڇا ڪريان...“

”آئين دل مان ڪڍي ڦٽي ڪرينس جيئن مڪڻ سان وار ڪڍبو آهي.“ مون هن کي ڄڻ رستو ڏيڻ شروع ڪيو. پر هن پنهنجي مجبوري ڏيکاريندي چيو، ”پر ڏاڍه! مان ته ڊاڪٽر آهيان؟“

”پوءِ ڇا ٿئي پيو؟“ مون هن کي ڇڙيندي چيو، ”تون رڳو ڊاڪٽر ناهين، پر هن ذليل انسان جي ڏيءَ به آهين. ان کان وڌيڪ تون هڪ اهو انسان آهين جنهن کي صرف ۽ صرف تنهنجي ماءُ ۽ تو ٺاهيو آهي. تنهنجي اهڙي پيءُ کي تنهنجي خيالن، سوچن، احساسن ۽ جذبن تي حملي ڪرڻ جو ڪوبه حق نٿو رهي.“

”ڏاڍه! مان مجبور آهيان.“ وري به زاريه ڳالهه ڪٽيندي چيو.

”تون مجبور نه. پر اها عورت آهين جنهن لاءِ صدين کان هرڪو مرد چولدو آيو آهي ته عورت کي عقل جي ورهاست مان ڪجهه مليوئي ڪونهي، تنهنجي دل ۾ وري به مرد ذات لاءِ ايتري محبت جاگي پئي آهي.“

ايتري ۾ فون جي گھنٽي وڳي، مون رسيور هٿ ۾ کنيو. ”هلو، هلو، ڊاڪٽر زاريه!...“ ٻئي طرف کان آواز اچڻ لڳو.

”اوهان منهنجي ٻچڙيءَ کي آرام به ڪرڻ ڏيندا يا نه...“ مون فون تي ڳالهائيندڙ کي  
ڏسڪيون ڏيڻ شروع ڪيون. زاريه رسيور ڪسي ورتو ۽ بنا ٻڃڻ جي ته ڪير ڦو ڳالهائي  
چوڻ لڳي: ”مريض جي طبيعت ته ٺيڪ آهي؟“

مون نه ٻڌو ته ٻئي طرف کان هن کي ڪهڙو جواب مليو، پر ان جو اهو جملو ضرور  
ٻاهر ته ”اڃان ئي، اوهان مريض کي ”ايول“ جي اليڪشن هڻو.“

هوءَ جيئن آئي هئي، تيئن ئي ساڳين ڪپڙن ۾ واپس وڃڻ لڳي.

”امڙ! ڇانهه ته ٻي وڃ. اهي مريض ته روزانو ڏسڻ ڦي. انهن لهاڪن ته تنهنجو آرام  
به ڦٽائي ڇڏيو آهي.“ مون هن کي روڪڻ لاءِ چيو، هوءَ روئي پئي ۽ چيائين: ”نه داهه! ائين  
نه چئو، منهنجو بابو زلدڪي ۽ موت جي ڪشڪش ۾ مبتلا آهي.“ ۽ هوءَ تڪڙو تڪڙو گهر  
کان نڪري وئي.



(تبصري لاء ٻه ڪاپيون موڪلڻ ضروري آهن.)

## جامع سنڌي لغات (جلد پنجون)

مرتبہ: ڊاڪٽر نبي بخش خان بلوچ؛ سائيز: ۲۰ + ۳۰ - ۸ (ڊبل ڪرائون)؛ ص ۸۹۳؛  
(۲۱۹۵-۳۰۸۸)؛ قيمت: ۱۵۰ روپيا؛ لاشر: سنڌي ادبي بورڊ؛ سال ۱۹۸۸ع.

سنڌي ٻولي جيتري آهي قديم ايتروئي هن زبان ۾ لغت نويسي پڻ پراڻي آهي. پرڻ صاحب هڪ سنڌي لغت جو ڏس ميرن جي دور ۾ ڏٺو آهي. انگريز جيئن جيئن سنڌ کي سوڙهو ڪندا ويا، تيئن تيئن هتان جي تاريخ، علم توڙي ٻوليءَ ۾ سندن دلچسپي وڌندي وئي. ان ريت منڍ جي انگريزي فتح تائين، متعدد انگريز عالمن سنڌي لغت توڙي گرامر بابت وڏو مواد توڙي ذخيرو پيدا ڪري ورتو هو. جيتوڻيڪ سنڌي زبان ۾ لغت نويسيءَ جا مختلف ۽ متعدد مثال موجود هئا، تاهه هڪ جامع سنڌي لغات جي ضرورت اڃا پنهنجيءَ جاءِ تي موجود هئي. ان ضرورت کي محسوس ڪندي سال ۱۹۴۰ع ۾ قائم ڪيل ”سنڌي ساهتيه لاءِ سرڪاري صلاحڪار بورڊ“ جامع سنڌي لغات جي تياريءَ جو فيصلو ڪيو. ايڪن اها رٿا بندي ابتدائي مرحلن کان وڌي نه سگهي.

ان بعد سنڌ سرڪار سال ۱۹۵۰ع ۾ ”سنڌي ادبي بورڊ“ کي لئين سر تشڪيل ڏنو، تڏهن بورڊ جي اهلڪارن جامع سنڌي لغات جي ڪم کي وري هٿ ۾ کنيو ۽ ان خالص علمي ۽ تحقيقي ڪم جي تڪميل، محترم ڊاڪٽر نبي بخش خان بلوچ جي حوالي ڪئي وئي. ڊاڪٽر صاحب هي ڪم اڳ ۾ ئي جناب سيد غلام مرتضيٰ شاهه جي تحريڪ تي شروع ڪري چڪو هو. هن عظيم علمي ۽ تحقيقي ڪم جي پورائي لاءِ سڄي سنڌ ۾ ڪارڪن مقرر ڪيا ويا ۽ ان لاءِ سنڌ يونيورسٽي اولڊ ڪيمپس ۾ آفيس پڻ قائم ڪئي وئي. ڊاڪٽر صاحب هيءَ رٿا صرف ٽن سالن (۱۹۵۱-۱۹۵۴ع) ۾ مڪمل ڪري ورتي. ان بعد ڇپائي ۽ طباعت جو آغاز ٿيو. جامع سنڌي لغات جو جلد پهريون سال ۱۹۶۰ع ۾ ڇپجي ظاهر ٿيو. ان بعد متعدد شڪلاتن سبب اشاعت جو ڪم رڪجي ويو. ايڪهن سالن جي طويل مدت بعد سال ۱۹۸۱ع ۾ وري هن لغات جو ٻيو جلد ڇپيو. ان بعد تيزيءَ سان هن مثالي سنڌي لغات جي طباعت شروع ٿي ۽ سال ۱۹۸۴ع ۾ جلد ٽيون، سال ۱۹۸۵ع ۾ جلد چوٿون ۽ سال ۱۹۸۸ع ۾ جلد پنجون (آخري) ڇپجي ظاهر ٿيا. جامع سنڌي لغات جي هن پنجن جلدن جي ڪيفيت هن ريت بيئي آهي.

|           |      |     |      |
|-----------|------|-----|------|
| جلد اول   | صفحا | ۵۱۶ | ۱- پ |
| جلد ٻيو   | صفحا | ۵۳۱ | پ- ت |
| جلد ٽيون  | صفحا | ۴۷۶ | چ- ز |
| جلد چوٿون | صفحا | ۶۶۹ | س- ڪ |
| جلد پنجون | صفحا | ۸۹۳ | ڪ- ي |

تبصري هيٺ آيل ”جامع سنڌي لغات“ جو هي جلد مواد توڙي ضخامت جي لحاظ کان باقي چئن جلدن جي ڀيٽ ۾ ڪجهه سرس ٿيلو آهي. سنڌي لغات جو هي لاثاني ڪارنامو سڪهون مرحلن مان پار ٿيو آهي، ڪيترين مشڪلاتن سان منهن مقابل ٿيو آهي ۽ گهڻين رڪاوٽن کي دور ڪري ظاهر ٿيو آهي، ان جو تفصيلي ذڪر جلد پهرئين جي مقدمي ۾ آيل آهي. هن رٿا جي پنجين ۽ آخري جلد جي مهاڳ ۾، ٻن مرتب ان ڏس ۾ مناسب روشني وڌي آهي. ڊاڪٽر صاحب ان متعلق لکڻ ٿا ته، ”هت خاص طرح ٽن توجهه طلب ڳالهين جو مختصر ذڪر ڪيو ويندو: يعني ته رٿا جي تڪميل تي جيڪا حدڪان زياده دير ٿي آهي، تنهن لاءِ معذرت ۽ جامع سنڌي لغات جي ٻي اشاعت بابت وضاحت، ۽ جن مخلص ڪارڪنن هن رٿا جي تڪميل ۾ مدد ڪئي تن جي شڪر گذاري.“ هن مهاڳ پوڻ بعد خبر پوي ٿي ته لغات جي ٻئين ۽ سڌاريل ڇاپي جو ڪم ٻن هٿ ۾ ڪنڻو ويو آهي، ته جيئن ٽن لئون دستياب ٿيل لفظي ذخيره ٻن ان ۾ شامل ڪري هن رٿا کي مڪمل ڪري سگهجي. هي خبر يقين آهي ته سنڌي لغات سان هلسسي رڪنڊڙ صاحبن لاءِ باعث اطمينان ٿيندي. هونئن به علم ۽ تحقيق جي دنيا سڏهن به حد فاصل تي نه پهتي آهي، ان ڪري جستجو ۽ تلاش جو ميدان کليل رهڻ کپي. بهرحال جيسين ”جامع سنڌي لغات“ جو وڌايل ايڊيشن اچي، تيسين موجود ڇاپو مکيه حوالي ۽ مددي ماخذ طور ڪتب ايندو رهندو. هن مثالي تحقيقي ڪم جي تڪميل تي جتي سنڌ جي الهن سوين زندہ ۽ مرحوم ڪارڪنن جون خدمتون ساراهڻ جوڳيون آهن، جن هن رٿا ۾ ڪنهن نه ڪنهن ريت ڪم ڪيو، اتي سنڌي ادبي بورڊ جا اهلڪار توڙي مائٽا ميمبر ٻن مبارڪباد جا مستحق آهن. سنڌي ادبي بورڊ جو قابل صدا احترام چيئرمين علامه غلام مصطفيٰ قاسمي صاحب ٻن سوين واڌايون لهي، جنهن جي ذاتي دلچسپي، نگراني ۽ رهنمائي هيٺ، جامع سنڌي لغات جا ٻيون چار جلد ڇپجي نروار ٿيا آهن. هن ڪتاب جي مرتب ڊاڪٽر بلوچ صاحب جون سنڌي علم ۽ ادب، ڪلچر ۽ تاريخ توڙي ٻولي ۽ لوڪ ساهت لاءِ ڪيل خدمتون عالم آشڪار آهن. خدا کين سلامت رکي ته جيئن سندن علمي رهبري هيٺ سنڌي لغات جو سڌاريل ۽ وڌايل ايڊيشن به نروار ٿي وڃي. ڊاڪٽر نبي بخش خان بلوچ صاحب جي مدد برائو هدايتن تحت پهريون ڀيرو سنڌي لغات جو هڪ جامع ايڊيشن ڇپجي مڪمل ٿيو آهي، ان لاءِ آءٌ سنڌي قوم پاران ڪين ڪروڙين مبارڪون ڏيندي خوشي محسوس ڪيان ٿو.

— غلام محمد لاکو

## برهانپور ڪر۽ سنڌي اولياءَ

از: سيد محمد مطيع الله راشد برهانپوري؛ سائيز ڊيمي؛ صفحا ۱۹؛ قيمت ۵۰۰۰ روپيا؛  
ناشر سنڌي ادبي بورڊ، سال ۱۹۸۷ع.

سنڌ جي مقامي تاريخ ۾ سمن جي دور کي سونهري زماني سان تعبير ڪيو وڃي ٿو. سمن سلطانن هڪ طرف سنڌ جي سياسي آزاديءَ کي مستحڪم ۽ پائدار بنايو، ته ٻئي طرف انهن صنعت ۽ تجارت توڙي زراعت جي واڌاري ۾ دلچسپي ورتي. اهڙيءَ طرح سنڌ جي علم ۽ ساهت توڙي تهذيب ۽ ثقافت ۾ تازگي پيدا ٿي ۽ سوين اديبن، عالمن ۽ صوفين، خانقاهن، مدرسن ۽ مڪتبن جي آبياري ڪري، هتان جي تمدني زندگيءَ کي تازه دم ڪيو ۽ رواني بخشي. ٻن صدين جي آزاديءَ بعد آخرڪار اهڙو وقت به اچي ويو، جو سنڌ جي سياسي آزادي سلب ٿي، خوشحالي ۽ تمدن تاراج ٿيو، خانقاهون ۽ درسگاهه ويران ٿيا ۽ عالم توڙي صوفي دربدر ٿيا. سمن جي جاءِ ارغون-ترخان ۽ بعد ۾ مغلن اچي والاري. ٻن صدين تائين سنڌ وري ڏيهه-راج نه ڏسي سگهي. هي مصيبت ۽ بربادي هڪ طرف سمن شهزادن جي گهرو لڙاين سبب آئي، ته ٻئي طرف وري ان دور جي صوفين (دانشورن) جي نظرياتي ڪشمڪش به ان ۾ اهم ڪردار ادا ڪيو. سهروردي بزرگن ۽ مهدي پوئلڳن جي ڇڪتاڻ، جتي سنڌ جي خودمختياري ختم ڪئي، اتي سوڻ جي تعداد ۾ خود صوفين، اديبن ۽ عالمن کي به پنهنجو ڏيهه ڇڏي پناهگير ٿيڻو پيو. انهن بزرگن هندستان کان ڪري حجاز مقدس تائين پناهه جي ڳولا ڪئي. ان کان علاوه سنڌي ڪاريگر، هنرمند ۽ صنعتڪار سنڌ ڇڏي دربدر ٿيا.

تبصري هيٺ آيل ڪتاب سيد محمد مطيع الله راشد برهانپوري وڏي محنت ۽ عرقريزيءَ بعد تصنيف ڪيو ۽ سڀ کان اول سال ۱۹۵۹ع ۾ ڇپيو هو. هي ڪتاب سنڌي ادبي بورڊ پنهنجي ”قومي تاريخ وادب جي واڌاري جي اسڪيم“ تحت شايع ڪيو هو. جنهن رٿا جو هي اردو سلسلي جو پهريون ڪتاب هو. هن پروجيڪٽ تحت اردو، فارسي، عربي ۽ انگريزي ٻولين ۾ متعدد ڪتاب ڇپائي، سنڌ جي تاريخ ۽ تهذيب جي بنيادي ماخذن جي کوٽ واري صورتحال کي ختم ڪرڻو هو. ان ڏس ۾ بورڊ مثالي ڪم ڪيو. البته سڄي رٿا مڪمل ٿي نه سگهي. سيد محمد مطيع الله برهانپور مان لڏي پاڪستان ٺهڻ بعد، اچي ڪراچي سنڌ ۾ مقرر ٿيو. هن ڪتاب کان علاوه بورڊ جي استدعا تي سيد محمد مطيع الله صاحب ”ديوان عطا“ پڻ ايڊٽ ڪيو ۽ ان تي جامع مقدمو تحرير ڪيو.

هن ڪتاب ”برهانپور ڪر۽ سنڌي اولياءَ“ ۾ راشد صاحب انهن سنڌي اوليائن، فقيرن، درويشن ۽ عالمن جو ذڪر ڪيو آهي، جن سمن جي سنڌي بادشاهي ختم ٿيڻ بعد، سنڌ ۾ پيدا ٿيل صورتحال کان بيزار ۽ پريشان ٿي وڃي هند جي شهر برهانپور ۾ پناهه ورتي. مصنف جيئن ته خود برهانپور کان آيل هو، ان ڪري کيس ان ضمن ۾ مڪمل معلومات حاصل هي.

مزارون ۽ مقبرا توڙي خانقاهون ۽ درگاهون سڀ سندس ڏنل هئا. اتان جي بزرگن ۽ صالحن سان سندس آشنائي هئي. سنڌي عالمن، جن برهانپور ۾ پناه ورتي هئي، الهن جي تصنيف و تاليف کان به هو چڱيءَ ريت واقف هو. ان ڪري هن عنوان تي ڪم ڪرڻ لاءِ کانئس وڌيڪ ڪو ٻيو ماهر نه هو. تاريخي پس منظر ۾ مصنف انهن پناهگير سنڌين بابت لکيو آهي ته هندستان ۾ جيترا به سنڌي اچي تڪيا، انهن مان نوي سيڪڙو ته صرف برهانپور ۾ اچي رهائش پذير ٿيا. هن شهر ۾ صوفين ۽ عالمن جنهن محلي ۾ سڪونت اختيار ڪئي، اهو علائقو اڳتي هلي تذڪرن ۾ ”سنڌي پوره“ سڏيو ويو. ان کان علاوه ٺٽي جي ڪاريگرن ۽ هنرمندن به هن شهر ۾ پناه ورتي ۽ اهي اڄ سوڌو ٺٽائي سڏجن ٿا. پيش لفظ ۽ تاريخي پس منظر بعد ڪتاب جو آغاز ٿئي ٿو. هي ڪتاب ٽن حصن (دورن) ۾ ڙهيل آهي. پهرئين حصي ۾ ڪل سترهن، ٻئي حصي ۾ پندرهن ۽ ٽئين حصي ۾ ٻارنهن بزرگن جو تذڪرو آيل آهي. ٽنهي حصن ۾ مذڪورهين آيل انسان جدا جدا ميدانن ۾ وڏي مهارت رکندڙ هئا. ڪي وٺي هئا ته ڪي صوفي، ڪي فقيه هئا ته ڪي محدث، ڪي عالم هئا ته ڪي اديب. ڪي راکيندڙ هئا ته ڪي سماع جا متلاشي. هن بزرگن ۾ شيخ طاهر، محمد محدث، شيخ شهاب الدين، شيخ ابراهيم ڪلهوڙو، شيخ لاجپو، ملان محمد علي سنڌي ۽ شيخ عبدالقدوس سنڌي وغيره اچي وڃن ٿا. الهن سڀني بزرگن ۾ مسيح الاولياءَ شيخ عيسٰي سنڌي برهانپوري سڃي تذڪري تي ڇاڻيل آهي. شومخ عيسٰي سنڌي جو مفصل ذڪر ڪندي (ص ۳۱ کان ص ۱۰۳ تائين)، مصنف سندس خليفن، ناليون مريدن ۽ اهل اولاد جا چارٽ ۽ شجرا به ڪتاب ۾ شامل ڪيا آهن. هن ڪتاب جي اشاعت سنڌ جي صوفين جي تاريخ ۾ اهم واڌارو ڪيو آهي. ان کان علاوه ڪجهه تاريخي اشتباهن جي درستگيءَ ۾ پڻ مدد ملي آهي. سيد محمد مطيع الله مرحوم هن تذڪري جي تياري لاءِ سوين ڇهيل توڙي اڻ ڇهيل ڪتابن کان مدد وٺي، هن ڪتاب تيار ڪرڻ ۾ وڏي محنت ڪئي آهي. ان کان علاوه ڪتاب جي مهڙ ۾ برهانپور جي سنڌي بزرگن جي مقبرن ۽ مزارن توڙي خانقاهن جا فوٽا پڻ ڏلا ويا آهن. آخر ۾ هڪ ضميمي اندر هن بزرگن جي تصنيف و تاليف جي لسٽ پڻ ڏني وئي آهي ۽ ان ريت سنڌ جي علمي تاريخ جي ڪم ٿيل ڪڙين کي منظر تي آندو ويو آهي. برهانپور جي سنڌي بزرگن جو هي تذڪرو ڪهڙين مشڪلاتن ۾ تيار ٿيو. ان جو اندازو مرحوم پير حسام الدين راشدي جي پهر لفظ پڙهڻ بعد آسانيءَ سان ڪري سگهجي ٿو. ڪهڙو نه چڱو ٿئي ها جو بورڊ، حجاز مقدس ڏي ويل سنڌي عالمن ۽ فيقرن جو به جدا تذڪرو تيار ڪرائي. سيد محمد مطيع الله راشد جو هي تيار ڪيل تذڪرو اڄ کان ٽيهه سال اڳ ظاهر ٿيو. تازو ان جو ٻيو ايڊيشن بورڊ وڏي اهتمام سان شايع ڪري، هڪ علمي ۽ ادبي ڪوٽ کسي پورو ڪيو آهي. اميد ته اڳ ڇپيل ٻين ڪتابن جا نوان ايڊيشن پڻ پورا ڪيا ويندا.

— غلام محمد لاکو

## اصطلاحن جي اصليت

هي ڪتاب محترم ڊاڪٽر عبدالڪريم سنديلي صاحب جو لکيل آهي ۽ اسلر پبليڪيشن لاڙڪاڻي طرفان تازو ڇپجي شايع ٿيو آهي. محترم ڊاڪٽر سنديلو صاحب لغت ۽ لوڪ ادب جو وڏو ماهر آهي ۽ سنڌي لغت ۾ سند جي حيثيت رکي ٿو. هو سنڌي ٻوليءَ جي لفظن جي خصوصيت کان به واقف آهي، ته سنسڪرت، پراڪرت ۽ ٻين ٻولين کان به باخبر آهي. کيس سنڌي لفظن جي بنياد ڳولڻ ۾ وڏي دسترس حاصل آهي. ان کان سواءِ هن سنڌي لوڪ ادب تي به وڏو ڪم ڪيو آهي. سندس پي. ايڇ. ڊي جو مقالو به سنڌي لوڪ ادب بابت آهي. هن سنڌي لوڪ ادب ۾ لغت بابت نهايت اهم ۽ بنيادي ڪتاب لکيا آهن، جهڙوڪ: تحقيق لغات سنڌي، سنڌ جو سينگار، وينجهار پهڪن جي ٻاڙ، ڏهه نامو، ساسي ڏاتو ڪوش، ساسيءَ سنڌيون سپون، سچل لغات، لوڪ ادب جو تحقيقي جائزو، وغيره.

محترم ڊاڪٽر سنديلي صاحب جو هي ڪتاب سنڌي پهڪن بابت آهي ۽ تقريباً ڏيڍ سئو صفحن تي مشتمل آهي. شروع ۾ ”پ اکر“ جي عنوان سان مهاڳ آهي، جنهن ۾ اصطلاح جي وصف بيان ڪئي وئي آهي ۽ سنڌي پهڪن جون خصوصيتون ۽ خوبيون نروار ڪيون ويون آهن. لکيو اٿس:

”اصطلاحن جو استعمال تقرير توڙي تحرير، نثر توڙي نظم کي دلنشين بنائي ٿو. ٻن چئن لفظن جي ننڍڙي جملي ۾ مفصل مطلب سمائل آهي، جو پڙهندڙ ۽ ٻڌندڙ جي دل ۽ دماغ تي ايترو ته جلد اثر پيدا ڪري ٿو، جو داستانن ٻڌائڻ سان به ڪري نه سگهجي.“

اصطلاح لغت جي نموني الف-ب وار ڏنا ويا آهن. هر اصطلاح جو مفهوم ڏيئي، ان جو استعمال به ڏنو ويو آهي. نه فقط ايترو، پر وڏي کوجنا ڪري اصطلاح جي اصليت به کولي بيان ڪئي ويئي آهي. يعني اهر واقعو يا حڪايت هٿ ڪري ڏني ويئي آهي، جنهن جي ڪري اصطلاح ٺهي جڙي عام مروج ٿيو. اصطلاحن بابت پنهنجي نوعيت جو هي پهريون ڪتاب آهي، جنهن ۾ اصطلاح جو مفهوم ڏيڻ سان گڏ ان جي اصليت به تي روشني وڌي ويئي آهي. سنڌي لغت جي لحاظ کان هن ڪتاب ۾ هڪ ٻي خوبي به آهي. اها هيءَ ته اصطلاحن جي اصليت بيان ڪندي، ڪن انوکڻ لفظن جي معنيٰ ۽ ٻي بنياد به ڏنو ويو آهي. اصطلاحن جي اصليت بابت جيڪو مواد ڏنو ويو آهي، اهو به وڏي کوجنا ۽ ورهين جي جستجو بعد سگهڙن، سپورنجن ۽ سڀاڻن ڳوٺاڻن کان هٿ ڪري ڏنو ويو آهي. ان جو ذڪر ڪندي لکيو اٿس:

”ڪيترن اصطلاحن کي پهڪن وانگر پويان روايت آهي. اهڙن اصطلاحن جون ڪيتريون روايتون سگهڙن کان به مليون، جي ڪنهن حد تائين اشاري ۽ سند جو ڪم ڏيئي سگهنديون.“

ڪن اصطلاحن جي هيٺان انهيءَ سلسلي جا ٻيا اصطلاح به ڏنا اٿس. مثلاً هڪ اصطلاح اڪ ڪارا ڪرڻ (وڏي ڪاميابي حاصل ڪرڻ) جي معنيٰ، مفهوم ۽ اصليت بيان ڪري، اڪ سان تعلق رکندڙ ٻيا اصطلاح به ڏنا اٿس، جهڙوڪ: اڪ ٻوڪڻ (ڪنهن سان نهي نه هلڻ)، اڪن تي ٻارو پوڻ (تباهي اچي وڃڻ)، اڪن مان اڪيا گهرڻ (بخیل ۾ تقعي جي اميد رکڻ)، اڪ وڏي ٻيهر ڪرڻ (ٻي فائدو ڪم ڪرڻ).

مطلب ته اصطلاحن بابت هي هڪ تحقيقي ڪتاب آهي، ۽ سنڌي زبان جي سونهن ۽ سينگار ڪي پڌرو ڪري ٿو. هن ڪتاب ۾ سنڌي زبان جا سمورا اصطلاح اچي نه سگهيا آهن، ڇاڪاڻ جو هن ڪتاب جو مطلب آهي، سنڌي اصطلاحن بابت ڪيل کوجنا کي عالمن آڏو آڻڻ. انهيءَ مقصد ۾ محترم ڊاڪٽر عبدالڪريم سنديلي پنهنجو پاڻ ڀليءَ پٽ موڪيو آهي ۽ سنڌي زبان جي تحقيق بابت هڪ نئون رخ اسان جي آڏو آندو آهي. ان لاءِ هن بيشڪ ڪيرون لهڻيون.

— ڊاڪٽر ميمڻ عبدالمجيد سنڌي —

## سمن جي سلطنت

خوشيءَ جي ڳالهه آهي، جو موجوده دور ۾ سنڌ جي تاريخ طرف تمام گهڻو ڌيان ڏنو پيو وڃي، ۽ ڪيترائي نوجوان محقق هن ميدان ۾ تحقيقي ڪم ڪري رهيا آهن. انهن مان هڪ هاشمور ۽ تاريخ جو سٺو ذوق رکندڙ محترم غلام محمد لاکو به آهي. محترم لاکي صاحب ٿوري وقت ۾ پاڻ سٺو موڪيو آهي، ۽ محنت ۽ مطالعي کان پوءِ مقالا لکي پنهنجي ادبي حيثيت کي مڃايو آهي. هن جلدئي اڀري، اسري سنڌ جي تاريخ تي تحقيق ڪندڙن ۾ پنهنجو نالو ڳڻايو آهي. هن سان اسان جو اڃا تمام گهڻيون اميدون وابسته آهن. جيڪڏهن اهو ذوق ۽ جستجو قائم رکيائين ته هو اڳتي هلي سنڌ جي تاريخ جي تمام وڏي خدمت ڪندو.

تازو محترم غلام محمد لاکي صاحب جو ڪتاب ”سمن جي سلطنت“، پاڪستان اسٽڊي سينٽر يونيورسٽي آف سنڌ، ڄامشورو طرفان شايع ٿيو آهي. سمن جو دور سنڌ جي تاريخ جو هڪ شاندار ۽ سونهري دور آهي. هن دور تي گهڻو ڪجهه لکي سگهجي ٿو، پر افسوس جو ايترو ڪجهه لکيو نه ويو آهي. وري به خوشيءَ جي ڳالهه آهي، جو لاکي صاحب هي ڪتاب لکي، انهيءَ علمي تقاضا کي ڪنهن حد تائين پوري ڪرڻ جي ڪوشش ڪئي آهي. هي ڪتاب چيٽوڙڪ مختصر آهي، مگر ڪافي جامع آهي. لاکي صاحب اختصار کان ڪم وٺي هن دور جي سياسي، ثقافتي، علمي ۽ ادبي خوبين، خصوصيتن ۽ ڪارگزارين کي سمجهڻ جي ڪامياب ڪوشش ڪئي آهي. ان لاءِ هن نوجوان ليکڪ بيشڪ ڪيرون لهڻيون. هن ڪتاب کي سمن جي حڪومت تي لکيل پهريون ڪتاب چئي سگهجي ٿو. ان هوندي به ضرورت آهي، ته هن دور تي وڌيڪ تفصيلي ۽ جامع ڪتاب لکيو وڃي.

ڪتاب جي شروع ۾ ٻن منظر ڏٺو ويو آهي، جنهن ۾ سمن جي اصل، نسل ۽ حڪومت جي ابتدا تي بحث ڪيو ويو آهي. باب ٻئي ۾ سمن سلطانن جي تاريخ مختصر نموني بيان ڪئي وئي آهي. ٽئين باب ۾ ارغونن جي حملي جو احوال آندو ويو آهي، ۽ سمن جي حڪومت جي ٻڌائي ڏيکاري وئي آهي. چوٿين باب ۾ سمن جي حڪومت جو عام جائزو پيش ڪيو ويو آهي. هي باب نهايت اهم آهي، ۽ لاکي صاحب جي سٺي تاريخي سوچ جو نتيجو آهي. هن باب تي چڱي محنت ڪيل آهي، ۽ نيون ڳالهيون نڪري نروار ڪيون ويون آهن. خاص طرح سان حڪومتي جوڙجڪ کي سڀني سان پيش ڪرڻ جي ڪوشش ڪئي وئي آهي. پنجين باب ۾ سنڌ کان ٻاهر سمن جي حڪومتن جو احوال آندو ويو آهي. آخر ۾ ”متفرقات“ جي عنوان هيٺ سنڌ جا اوائلي فارسي ڪتابا ۽ سمن جا شجرا ڏنا ويا آهن.

سمن جي حڪومت بابت جيڪو تاريخي مواد ملي ٿو، ان ۾ ”تاريخ معصومي“ کي بنيادي حيثيت حاصل آهي. قديم تاريخي ڪتابن مان هن ڪتاب ۾ ٽي سڀ کان پهريائين گهڻي ڀاڱي ۽ ڪجهه قدر تفصيلي احوال ملي ٿو. ان کان پوءِ ٻين جن به ڪتابن ۾ سمن جو احوال آندو ويو آهي، انهن ۾ گهڻي قدر مواد تاريخ معصومي تان ورتو ويو آهي. لاکي صاحب به هن ڪتاب کي ئي بنياد بنايو آهي. ان کان سواءِ ٻين به ڪيترن ڪتابن تان مدد ورتي اٿس. ڪتاب تحقيقي انداز ۾ لکيو اٿس، ۽ هر باب جي آخر ۾ ڪتاب جا حوالا ۽ حاشيا ڏنا اٿس. هڪ خاص ڳالهه اها به آهي، ته هي ڪتاب هڪ جذبي ماتحت لکيل آهي. اهو جذبو آهي ”سنڌ جي سنڌي حڪمرانن سان محبت جو جذبو.“ اهو جذبو نهايت قابل تعريف آهي، ۽ اسان سڀني جي جذبن ۽ احساسن جي ترجماني ڪندڙ آهي. جذباتي انداز کي ڇڏي، جيڪڏهن ايمانداري ۽ غير جانبداريءَ سان سنڌي حڪمرانن جو جائزو ورتو ويندو، تڏهن به اوهان کي سنڌي حڪمران، امن پسند، انسان دوست، غريب پرور ۽ طبقاتي چڪتاڻ کان پري نظر ايندا. هو اوهان کي ”ٻان به جيئو ۽ ٻين کي به جيئڻ ڏيو“ واري پاليسيءَ تي عمل پيرا ملندا. يعني هنن جي ڪارڪردگارين ۾ شاھ لطيف جي هن بيت جي عملي تصوير نظر ايندي.

سائينر سدائين ڪرين، مٿي سنڌ سڪار،  
دوست مٺا دلدار، عالم سڀ آباد ڪرين.

تاريخ نويس لاءِ اهڙو جذبو رکي تاريخ لکڻ ۾ ڪا قباحت ڪانهي، پر ان سان گڏ تاريخ نويسيءَ جون تقاضائون پوريون ڪرڻ به لازمي امر آهي، يعني تاريخي واقعن مان جذباتي انداز مان نتيجا اخذ ڪرڻ نامناسب آهي. ائين ٿو معلوم ٿئي ته ڪٿي ڪٿي جذباتيت غالب اچي وئي آهي، ۽ موجوده دور جي سياسي شعور موجب نتيجا ڪيڏي ڪن شخصيتن تي تنقيد ڪئي وئي آهي. حالانڪ ٿيڻ ائين گهرو هو، ته ان وقت جي حالتن کي سامهون لکي پوءِ انهن بابت ڪا راءِ قائم ڪجي ها. بهرحال هيءَ هڪ سٺي ڪوشش آهي. محترم لاکي صاحب

سنڌ جي تاريخ جي هڪ اهم باب تان ورهين جي لت لاهي، ان کي سهڻي نموني سنواري ۽ سهڻي اسان آڏو پيش ڪيو آهي، ان لاءِ هو بيشڪ مبارڪباد جو مستحق آهي.

هي ڪتاب سنڌ يونيورسٽيءَ جي پاڪستان اسٽڊي سينٽر خاص اهمت سان شايع ڪيو آهي. سينٽر جو ڊائريڪٽر، سنڌي ۽ ترڪي زبانن جو عالم محترم ڊاڪٽر محمد يعقوب مغل اڳڪلهه جنهن دلچسپي ۽ محنت، لکڻ ۽ خلوص سان ڊپارٽمينٽ پاران تحقيقي ۽ علمي ڪمن جي اشاعت طرف منهن ڪيو آهي، سا ڳالهه هر طرح قابل ستائش آهي. ”سمن جي سلطنت“ جو شايع ٿيڻ مغل صاحب جي ان نڪ جي جذبي جو هڪ مخلصانه ۽ روشن دليل آهي. هن ڪتاب جي اشاعت تي اسان ڊاڪٽر مغل صاحب کي به مبارڪباد ڏيون ٿا.

- ڊاڪٽر ميهڙ عبدالحميد سنڌي

## علم فلڪيات

سنڌي زبان ۾ (Astronomy) تي لاشڪ ته هيءُ پهريون جامع، عام فھر، سليس ۽ مستند ڪتاب آهي. الهيءَ لحاظ کان ۽ ٻن فاضل مصنف جي مخصوص اندازِ بيان، لفظن جي پُرڪشش مادگي، مضمون جي تسلسل، ربط ۽ معنيٰ خيزي کي ڏسندي ائين چوڻ کان رهي نٿو سگهجي ته لائق مصنف، سائين عبدالغفار سومري صاحب سنڌي زبان تي ڌرت ڪيو آهي. توڙي جو هي ڪتاب سائنسي موضوع تي لکيل آهي، جنهن کي اسان وٽ عام طرح پيچيده ۽ خشڪ موضوع تصور ڪيو ويندو آهي، پر عبات جي سلاست ۽ اندازِ بيان جي جاذبيت سبب هي ڪتاب هڪ دفعو هٿ ۾ کڻڻ بعد دل نه ڇاهيندي ته پڙهي ڏنڪ ڪرڻ کان اڳي ڇڏجي.

سومري صاحب جي هيءَ ڪاوش فني، معنوي ۽ دلپذيرائيءَ جي چاشنيءَ ڪسان علاوه بنيادي طرح، انهيءَ ڪري به قابلِ مدد آهي، جو سنڌي زبان ۾ سائنسي مضمون کي سليس، عام فھر ۽ دلچسپ پيرايي ۾ لباھيو ويو آهي. مختصر لفظن ۾ فلڪيات جي مخصوص محاورن ۽ اصطلاحن کي اسان سنڌي زبان ۾ واضح، تڻو ۽ صحيح نمونو بدل فراهم ڪري سنڌي زبان جي واکاڻ جوڳي خدمت ڪئي اٿس.

اڄ انگريزي زبان جي اسان وٽ انهيءَ ڪري اهميت ۽ اڻ ٿر ضرورت آهي، جو سائنسي محاورن جا سنڌي يا اردو نمونو بدل يا ته اڃان تجويز ٿي نه ٿيا آهن يا وري تجويز ڪيل محاورا دقيق ۽ طويل آهن. سومري صاحب کان اها خدمت وٺي سگهجي ٿي ته هو سڀني سائنسي محاورن کي سنڌيءَ ۾ ترجمي ڪرائڻ لاءِ هڪ اداري جي سربراهي ڪري (جيتوڻيڪ هو صاحب خود پنهنجي اندر هڪ ادارو آهي).

ڪتاب پنهنجي مصنف وانگر ڏسڻ ۾ سنهڙو ۽ سادو سودو ٿو لڳي، پر اندر ۾ املهه ماڻڪ جيان اتور ۽ اڻاهه آهي. ڪتاب جي ترتيب نهايت سٺي ۽ سائنسيءَ سان ڪيل آهي. ڪتاب ڪل ۱۵ بابن ۾ ورهيو ويو آهي ۽ هرياب ۾ علم ۽ معلومات جي هڪ پڻدار ڀريل آهي. باب پهريون ”ڪائنات-تاريخي پس منظر“ چئن ڪتاب جو جامع مقدمو آهي، جنهن ۾ علم الافلاڪ جي خاص خاص نقطن جي سمجهه کي ڪوڙي ۾ بند ڪيو ويو آهي. تحقيق جي فرض ۽ سمجهائين جي اسلوب کي جنهن طريقي سان تباهيو ويو آهي، سو سائنسي موضوعن تي لکڻ وارن لاءِ هڪ نمونو آهي. ص ۱۵ کان ص ۳۶ تائين اهو ابتدائي باب، هن ڪتاب جو چئن ته روح آهي ۽ پڙهندڙن کي ڪتاب جي توڙ تائين هلڻ لاءِ شوق ڏياري ٿو.

سج، عطارد، زهره، ڌرتي، چنڊ، مريخ، ننڍڙا گرھ، مشتري، زحل، يورنيس، نپچون، بلوٽو، پيچر تارا، شهاب اهي ورنڊڙ بابن جا مکيه عنوان آهن. هرياب ۾ موضوع جي جزئيات تائين دلچسپ معلومات ڏنل آهي ۽ بابن کي ذيلي عنوانن ۾ ورهيو ويو آهي. متن ۾، ضرورت جي لحاظ کان، جابجا اصل انگريزي اسم خاص ۽ سائنسي اصطلاح ڏنگين ۾ رکندا ويا آهن، جن مان اصل انگريزي لفظن ۽ سندن سنڌي ترجمي جي پروڙ پوي ٿي.

سڄي ڪتاب ۾، گهربل هنڌن تي رنگين تصويرون ڏنيون ويون آهن، جن سان مضمون جي سمجهڻ سان گڏ، ڪتاب جي جاذبيت ۾ پڻ اضافو ٿو ٿئي. دراصل سائنسي ۽ فني موضوعن کي هونءَ ۾ نقش، تصويرن ۽ چارٽن جي مدد کان سواءِ پوريءَ طرح سمجهائي نٿو سگهجي. ”علم فلڪيات“ ۾ ان ضرورت جي خاطر خواهه، پوراڻي ڪيل آهي.

هن ڪتاب جي لائق مصنف هن کان اڳ ”پراسرار ڪائنات“ جي لالي سان هڪ ڪتاب تيار ڪري سنڌي زبان جي مثالي خدمت ڪئي آهي. سندس اهو ڪتاب، سر جيمس جينس جي جڳ مشهور تصنيف ”The Mysterious universe“ جو ترجمو به سنڌ سائنس سوسائٽي شايع ڪيو هو ۽ هاڻي سوسائٽي هي ڪتاب (علم فلڪيات) شايع ڪري انهيءَ ڏس ۾ مزيد پيشندي ڪئي آهي.

ڪتاب فلڪيات جو سرورق ديدو زيب ۽ دلڪش آهي. هن ڪتاب ۾ جلد بنديءَ وقت صحن کي منجهايو ويو آهي يا وري محض سبصر جي ڪابهءَ جو اهو حال آهي. بهر صورت، هن ڪتاب جو ٻيو ڇاپو واڌاري ۽ وڌيڪ شڪلين ۽ گوشوارن (چارٽن) سان وڌيڪ ديدو زيب نموني ۾ شايع ٿيڻ گهرجي. هي ڪتاب سنڌ سائنس سوسائٽي ڄامشورو ۱۹۸۶ع ۾ چار هزار ڪاپيون ڇپائي پڌرو ڪيو. ان جي قيمت ۳۵ روپيا موزون رکي ويئي آهي، جڏهن ته اسان ڄاڻون ٿا ته گهڻي تعداد ۾ رنگين تصويرون آئڻ ڪري ناشر کي ڪافي مالي سڙپ ڪرڻي پيئي هوندي. لڳي ٿو ته هي ڪتاب مشڪل سان سنڌ جي يونيورسٽين، ڪاليجن، اسڪولن ۽ ٻين تدريسي

ادارن ۾ پهتو هوندو ۽ عام لئبررين ۾ به شايد ئي پهتو هجي. ڪم از ڪم مبصر جي نظر مان هي ڪتاب پهريون دفعو نڪتو آهي، سو به فاضل مصنف جي ذاتي توجهه ۽ شخصي مهربانيءَ سان. سنڌي زبان ۾ سائنسي موضوع تي اهڙا جامع ۽ معياري ڪتاب وڙلي لکيا ويا آهن ۽ قسمت سان پڌرا ٿيا آهن. منهنجي تجويز آهي ته اهڙو معياري ڪتاب سنڌ جي هريونيورسٽي، هرڪاليج، هراسڪول، هرعام لئبريري، هر تعليمي اداري ۽ هر مڪاني حڪومت (يونين ڪائونسلون، ٽائون ڪميٽيون، وغيره) جي لئبرريءَ ۾ هئڻ گهرجي، جيئن سنڌ جو نئون نسل وڌ کان وڌ ان ڪتاب مان سولائيءَ سان لاڀ حاصل ڪري سگهي. منهنجي هن تجويز جي اهميت، لائق مصنف محترم عبدالغفار سومرو جي لاشعور ۾ به رهي آهي، جڏهن هن صاحب هي ڪتاب لکي پورو ڪيو آهي. ڪتاب جو اقتساب لکندي سوري صاحب، سنڌ جي نئين نسل ڏانهن اها آس رکي ٿو ته ”منجهس سائنسي سوچ ۽ لوچ پيدا ٿئي.“

هي ڪتاب ڊيمي سائيز جي ۱۶۰ صفحن تي مشتمل آهي، ۽ سنڌ سائنس سوسائٽي ڄامشورو ۽ سنڌي ادبي بورڊ جي بڪ اسٽال واقع ٿڪ ڇاڙهي حيدرآباد وٽان ملي سگهي ٿو.

- حبيب الله صديقي

## Cultural Heritage of Sind.

سنڌ يونيورسٽيءَ جي سنڌي شعبي ۲-۳ ۽ ۴ فيبروري ۱۹۸۸ع تي ٽن ڏينهن جي هڪ بين الاقوامي سنڌي ادبي ڪانفرنس، يونيورسٽي ڪئمپس ڄامشوري ۾ منعقد ڪئي. يونيورسٽيءَ جو تڏهوڪو وائيس چانسلر، محترم سائين مظهرالحق صديقي، ڪانفرنس جو روح روان هو ۽ سندس سائين جي اٽڪ ڪوششن ۽ مثالي جاکوڙ سان ڪانفرنس ڪامياب ثابت ٿي.

زندگيءَ ۾ ميلا ۽ ميل صرف ذهن ۾ منعڪس ٿي ويندا آهن ۽ اڪثر تحت الشعور ۾ ڪنهن ڪاٻاڙيءَ جي دڪان ۾ ٻيل وٽن وانگر ڪٽجي سڄي اڪثر لاحاصل ٿي ويندا آهن. پر جيڪڏهن اهڙن موقعن تي ڪي خاص شمارا شايع ڪجن، جيئن سنڌ يونيورسٽيءَ جي سنڌي ڊپارٽمينٽ وارن بين الاقوامي سنڌي ادبي ڪانفرنس جي موقعي تي ڪيو آهي، ته اهي زرين مقالا، تقريرون ۽ تجويزون — جيڪي هوند چند ذهنن جي حوالي رهن ها — هلندڙ ۽ ايندڙ پيڙهين لاءِ محفوظ ٿي وينديون.

هي ڪتاب سنڌ يونيورسٽيءَ جي سنڌي شعبي جي لائق ۽ فائق معلم ۽ محقق محترم ڊاڪٽر عبدالجبار جوڻيجي ۽ محترم محمد قاسم ٻگهڻي صاحب جن ايڊٽ ڪري، سهڻي سٿاءَ ۽ ترتيب سان ڊبل ڪرائون سائيز ۾، دلڪش ۽ ديد ڏيهه سروي ڪرڻ سان، سنڌي ادبي بورڊ ڄامشورو جي

آسٽ پريس مان ڇپائي پڌرو ڪيو آهي. عمدي سفيد ڪاغذ تي ڇپيل هن ڪتاب جي قيمت ۵۰ روپيا آهي ۽ سنڌي ادبي بورڊ جي بوڪ اسٽال، ٽاڪ ڇاڙهي حيدرآباد وٽان ملي سگهي ٿو. سنڌ بابت بلندپايه تحقيقي ۽ عالمانه مقالن جو هي مجموعو، هن لحاظ کان وڌيڪ اهم آهي، جو منجهس سنڌ متعلق نئون مختلف پر بنيادي موضوعن تي مڃيل عالمن ۽ محققن عرقيزي ڪري قريب قريب قابل قبول راءِ قائم ڪئي آهي يا مروج نظرين ۾ نوان ڀيدا ڪئي آهي.

مثال طور محترم ايم-ايڇ پنهور پنهنجي مثالي محنت جو مظاهرو ڪندي سنڌي زبان ۽ انهن زبانن، جيڪي آسريءَ جي تهذيبي دور کان وٺي منصوره جي تباهيءَ تائين سنڌ ۾ ڳالهائون وينديون هيون، انهن جي مختلف نقشن ۽ چارٽن وسيلي ڇنڊڇاڻ ڪئي آهي ۽ متقدمين ۽ معاصرين جي رابن کي رد ڪندي، پنهنجي نئين راءِ جو اظهار ڪيو آهي. سندس راءِ ٻن ساڳيءَ ريت ٻين عالمن ۽ محققن جي راڻڙي لاءِ هتي ٻي دليل ۽ دلائل پيش ڪيل آهي.

سنڌ جي قدامت سان تعلق رکندڙ ماقبل تاريخي واقعن ۽ حقيقتن کي وڙڻ، پروڙڻ ۽ ٻين تائين پهچائڻ، تحقيق ۽ تحرير جي ميدان ۾ هڪ ڪن ڪم آهي، جيڪو مقالن جي هن مجموعي ۾ قابل محققن ڊاڪٽر مهر عبدالحق، مسز نيلوفر شيخ، ڊاڪٽر پرويز حبيب الساهه ۽ ڊاڪٽر مبارڪ علي پاران مقالو نگارن خوب تباهيو آهي.

تاريخ جي دور جا موضوع، جهڙوڪ ”ميان نورمحمد ڪلهوڙي جي صاحبيءَ جو سنڌيءَ سماج تي اثر“ يا ڊاڪٽر الهداد پوهڻي صاحب جو مقالو بعنوان ”سنڌي سماج جي پس منظر ۾ سنڌي ادب جي اڳتار“ تحقيق ۽ تاريخ لکاريءَ جي هڪ نئين انداز ۽ هڪ ڪارگر زاويه کي سامهون آڻين ٿا. ڊاڪٽر دُر-شهواري سيد صاحب ۽ اسان جي تازي وڇڙي ويل سڄاڻ سنڌي ڀاءُ رشيد ڀٽي مرحوم ”لطيفيات“ تي عميق مطالعو پيش ڪيو آهي. ”شاه لطيف جي ڪلام ۾ سڪ ۽ سور“ ۽ ”شاه جي ڪلام تي مذهبي تحريڪن جو اثر“ مٿين محققن جي طرفان سلسليوار آخرين ٻه مقالا آهن، جيڪي پڙهڻ سان تعلق رکن ٿا.

”ڪلهوڙا هيريٽيج آف سنڌ“ انگريزي زبان ۾ شايع ڪري، سنڌ جي هڪ خاص وڏي خدمت ڪئي ويئي آهي، جو ان طرح سان انگريزي دان طبقي ۾ سنڌ بابت مکيه تحقيقي معلومات پهچڻ ۾ آساني ٿيندي. موجوده وقت ۾ اها ضرورت وڌي ويئي آهي ته سنڌي ادب ۽ تاريخ بابت گهڻي کان گهڻي ڄاڻ ميسر ڪئي وڃي. سنڌ يونيورسٽيءَ جي سنڌي شعبي هي مقالات السڌ شايع ڪري ڪيرون لهڻيون.

حبيب الله صديقي

## نرتي تند نياز سين

سنڌي شعبي، سنڌ يونيورسٽيءَ پاران ۲-۳ ۽ ۴ فيبروري ۱۹۸۸ع تي منعقد ڪيل بين الاقوامي. سنڌي ادبي ڪانفرنس جي موقعي تي، خاص اشاعت هيٺ تحقيقي مقالن جا ٽي عدد ڪتاب ڇپايا ويا، جن مان ”نرتي تند نياز سين“ به آهي.

هن ڪتاب ۾ ۶ مقالا شامل آهن، جيڪي شاھ عبداللطيف ڀٽائي رح جي شاعريءَ جي مختلف پهلوئن تي لکيل آهن.

”نرتي تند نياز سين“ جو عنوان شاھ جي بيت تان ورتل آهي. پهريون مقالو جنهن جو عنوان ”شاھ جو رسالو ۽ قرآن ڪريم“ آهي، اهو پروفيسر ڊاڪٽر خالد ٽالپر، سنڌ يونيورسٽي، عربي شعبي جو لکيل آهي. جنهن ۾ هو چوي ٿو ته سنڌي ٻوليءَ ۾ شاھ جي رسالي کي وڏو مان ۽ مڙيو حاصل آهي. جهڙيءَ طرح قرآن ڪريم جي ٻولي نهايت فصيح ۽ بليغ آهي. اهڙيءَ طرح رسالي جي ٻولي پڻ فصيح ۽ بليغ آهي.

شاھ صاحب پنهنجي شاعريءَ ۾ فرمايو ته سندس بيت آيتون آهن. اها ڪا سڪڻي دعويٰ لاهي ۽ هن لاءِ رسالي جا چند بيت پيش ڪري، اهو ثابت ڪيو اٿس ته ڪيئن ئي اهي بيت واقعي الاهي آيتن جو ترجمو ۽ تفسير آهن. مثال طور سورت الحمد ۾ قرآن ڪريم جي ابتدا رب پاڪ جي توحيد ۽ حمد سان ٿئي ٿي ۽ الله تعاليٰ جي اسماء الحسن جو ذڪر پڻ موجود اجهو هيئن آهي:

اول الله عليہ اعليٰ عالم جو ڏئي،  
قادر پنهنجي قدرت سين، قاهر آھم قدیر،  
والي واحد وحدہ، رازق رب رحیر،  
سو ساراه سچو ڏئي، چئي حمد حکیر،  
ڪري پاڻ ڪریم، جوڙون جوڙ جهان جي.

ڊاڪٽر خالد ٽالپر پنهنجي مقالي جي موضوع کي خوش اسلوبيءَ سان ٺاهيو آهي، تنهنڪري هن مقالي جي اهميت ۽ افاديت ڪتاب ۾ پنهنجي جڳهه والاري آهي.

ڪتاب ۾ ٻيو مقالو جنهن جو عنوان ”شاھ لطيف جي شاعريءَ ۾ رنگن جو اڀياس“ آهي. اهو مقالو سنڌي ٻوليءَ جي منفرد شاعر، اديب ۽ دانشور جناب تنوير عباسيءَ جو لکيل آهي. انسان پنهنجي ويچارن جو پهريو اظهار نٿو ڪري سگهي، جو اسان جي ٻولي اڃا ايتري ترقي ڪانه ڪئي آهي. ان ڪري اسان چئي سگهون ٿا ته اسان جي ٻولي اڃا تائين لامڪمل آهي. جنهن مقام تي الفاظ ساٿ لاڏين، اتي رنگ رڙيون ڪري پنهنجو مدعا بيان ڪن ٿا. هن ڏس ۾ هڪ جرمن محقق ڊاڪٽر مئڪس لئشر (Dr. Maxlusch) پنهنجي ڪتاب رنگن جي ڪسوٽي (Colourtest) ۾ کوجنا وسيلي رنگن کي جيڪا زبان ڏني اٿس، تنهن کي جديد-

تحقيق ۾ وڏو مقام حاصل آهي. انسان جي چٽي پاسن کان فطرت جي حُسن ۽ رنگن جي پالوت لڳي پئي آهي، جنهن جي نتيجي ۾ قديم زماني کان انسان رنگن کان متاثر ٿيندو رهي ٿو. ۱۹- صديءَ کان اڳ ۾ فقط چند رنگ هوندا هئا ۽ ڪپڙي رنگن جو ڪاروبار ٻنهي قبيعتي هوندو هو ۽ هن شوق جي تسڪين فقط حاڪم يا اوچو طبقو ڪري سگهندو هو. انسان جڏهن پنهنجن ڪومل جذبن جو اظهار زبان وسيلي نٿو ڪري سگهي، تڏهن هو مڪمل زبان يعني رنگن جو سهارو وٺي پنهنجي جمالياتي ذوق جو اظهار ڪري ٿو. اسان جو مهان شاعر شاهه عبداللطيف ڀٽائي پڻ چترڪارن جيان رنگن کان اهڃاڻي ڪم ورتو آهي. رنگ جذبن، ويچار ڌارا ۽ نظرين جي اهڃاڻ طور ڪتب اچن ٿا.

اهو سچ آهي ته شاعريءَ ۾ رنگن جو اڀياس به ان ڪري ضروري آهي، جو ان سان هن عظيم شاعر جي ذهني رجحانن ۽ نفسياتي لاڙن جي باري ۾ ڪجهه ڄاڻ حاصل ڪري سگهجي ٿي.

هي مقالو جديد تحقيق جي معيار تي پورو ۽ سٺي مقالن ۾ وڏي اهميت رکي ٿو. اهو يقين سان چئي سگهجي ٿو ته مقالي لکڻ ۾ تمام گهڻي محنت لڳي هوندي، جنهن جي تصديق ڪندي محمد علي حداد (سچل تي بلبوگرافي وارو مصنف) ٻڌايو ته هن مقالي تيار ڪرڻ ۾ ڊاڪٽر صاحب کي ٽي ورهيه لڳا آهن ۽ بيشڪ ائين هوندو. ڊاڪٽر صاحب لطيف جو تمام گهڻو اڀياس ڪيو آهي. هن ڏس ۾ لطيف جي شاعريءَ تي سندس ٻه ڪتاب ڇپجي چڪا آهن.

هن کان پوءِ ٽيون مقالو، جنهن جو عنوان ”علامت نگاري ۽ لطيف سائينءَ جي شاعري“ آهي، محترم غلام نبي سڌايو جو لکيل آهي.

مقالي جي شروعات ۾ مغربي عالمن ۽ اديبن جا علامت بابت رايا ڏنا ويا آهن. جيئن علامت کي سمجهڻ ۾ آساني ٿئي ۽ ان کان وڌيڪ نشان (Sign)، اشاري (Signal) ۽ علامت (Symbol) ۾ فرق محسوس ڪري سگهجي. علامت کي نشان ۽ اشاري جي مڪمل صورت سمجهيو وڃي ٿو. شاهه سائين جي ڪلام جو ڳوڙهو اڀياس ڪيو وڃي ته اهو سچو نشان، اشارن ۽ علامتن سان تمار نظر ايندو. محترم سڌايو شاهه سائين جي ڪلام ۾ علامت جي درجہ بندي کان پوءِ روايتي، حادثاتي ۽ آفاقي علامتن جو مختصر اڀياس پيش ڪري، اسان جي مهان شاعر کي پنهنجي دور جو جدت پسند، لئينءَ تحريڪ جو باني، سنڌي نعت ۾ اضافو آڻيندڙ ۽ حقيقت پسند ڏاهو سڏيو آهي. اهڙا رايا پنهنجيءَ جاءِ تي اٽل حقيقت سمجهڻ گهرجن.

هن کان پوءِ چوٿون مقالو، جنهن جو عنوان ”شاهه عبداللطيف ڀٽائي رح جي رسالي ۾ ڪاهن، ٻوٽن، ميون، ڀاڄين، الاج، وڻن ۽ وارين جو ذڪر“ آهي، سو مقالو پروفيسر ڊاڪٽر محمد جمن ٽالپر جو لکيل آهي. هاڻ سنڌ يونيورسٽيءَ جي انسٽيٽيوٽ آف ايجوڪيشن ۾ پروفيسر آهي.

هن کان پوءِ پنجون مقالو، جنهن جو عنوان ”ڪائنات ۽ ماڻهو“ آهي ۽ اهو شاھ جي سر سربراڳ، سامونڊي ۽ گهاتوءَ جي حوالي سان، محترم بدر ابڙي لکيو. شاھ سائينءَ جا سورما سرويچ، اڏول ۽ ارڏا رهيا آهن ۽ مورڙو به الهن ۾ هڪ هو، جنهن جا ڇهه ڀائر مالڪر سچ ڳوڙائي ويو هو. مورڙو پاڻ ڪمزور، ٺهل ۽ پير کان منڊڙو هو، جنهن انسان جي ازلي دشمن يا انسان دشمن سگهه کي ماري وڌو. انسان صدين کان پنهنجي بقا جي جنگ جوڻندو پيو اچي. ڇو ته هن دنيا ۾ جيڪو ڏاڍو سوگابو (Survival of the Fittest)، سويارو ۽ ڪامياب ڏٺو وڃي ٿو. محترم ابڙو، هومر، هيمنگوي ۽ ڀٽائي جي سورمن جي باري ۾ ٻڌائي ٿو ته هومر جو ”اوديسي“ جنهن ۾ انساني بقا، فطرت جي وحشي سگهن جي دائري جو هڪ شاهڪار آهي، جنهن ۾ وحشي اجگر اوديس ۽ سندس ساٿين تي حملو ڪري سڀني کي ماري وجهي ٿو، فقط اوديس بچي وڃي ٿو. هومر اجگر کي ٺٽو مارائي، ڇو ته اهو انسان جي وس ۾ ڪونهي. امريڪي اديب، جنهن کي Bronze God of American Lit: چيو وڃي ٿو، تنهن پنهنجي ناول ”هڙهو ۽ سمنڊ“ ۾ هڪ ٻنھ ڪمزور ۽ ٺهل پوڙهي انسان کي سامونڊي طاقتن سان ويڙهايو ۽ انسان کي فتح ڏياري. اسان جي مهان ڪلاڪار ڀٽائي هنن ڪائنات جي انسان دشمن سگهه کي پنهنجي سورمي هٿان مارائي، ان عذاب کان چوٽڪاري جي واٽ ٻڌائي ٿو. سمنڊ ۾ ماڻگر اڻ ڪٽ آهن ۽ انسان لڳاتار بقا جي ويڙهاند جاري رکندو ٿو اچي. محقق، ڀٽائي ۽ هيمنگوي جي ويچارن بابت ٻڌائي ٿو ته هنن ٻنهي ذات ڏئين ڪائنات جو تجربو ساڳيو ڪيو آهي، يعني پورهئي کان آهت تائين، آهت کان استعمال تائين ۽ استعمال کان خاتمي تائين، لاڳيتي جنگ تائين، گهاتو جيڪو انسان جي ڀلائي لاءِ سچ جو ڳولائو ۽ ڪائنات ۾ موجود هر وحشي، پرامريت ۽ بچڙائي جي سگهه تي گهات لڳائي ويٺو آهي.

آئين جا لڏو لوڏي ۽ پرگهاتوڙڻ جي،  
ڪئن ڪلاچي ڪوڏ ۾ سڪ نه سٽا ڪڏهن. (گهاتو)

ڇهون ۽ آخري مقالو، جنهن جو عنوان ”شاھ عبداللطيف ۽ سنڌ ۾ ڪپڙي جي صنعت ۽ تجارت“ آهي، اهو محترم شاهنواز سوڍر جو لکيل آهي. هن مقالي ۾ محقق رسالي جا ٽي سُر: سربراڳ، سامونڊي ۽ ڪهاڻئي اڀياس هيٺ آڻي اهو ثابت ڪرڻ جي ڪوشش ڪئي آهي ته ڀٽائي تصوف جي باريڪ نڪتن سان گڏوگڏ سماجي ۽ تجارتي ڄاڻ به رکندو هو. سترهين صدي جي آخر ۽ ارڙهين صديءَ جي پهرئين اڌ ۾ سنڌي ڪپڙي جي صنعت ۽ هٿان جي واپار ڏيهان ڏيهه شهرت حاصل ڪئي ۽ وڃي اوج تي رسيو هو. ڀٽائي سائين کي هاري، پورهيت ۽ هنرمند سڀ عزيز هئا.

ڀٽائي سائين قومي شعور رکندڙ ۽ ٻنھ حساس دل شاعر هو ۽ ڌارين جي غلامي واري دور ۾ سنڌ جي تجارت کي جيڪو ڇيهو رسيو، ان کي رسالي ۾ محفوظ ڪيو اٿس. سندس

شاعريءَ ۾ تمام گهڻا تاريخي اشارا ۽ ان وقت جي سماجي، اقتصادي، سياسي ۽ مذهبي عڪاسي موجود آهن. محقق لاءِ اهڙيون سڀ شيون ڪڇي مال جي حيثيت رکن ٿيون.

مقالي جي آخر ۾ حوالا ضرور ڏيڻ گهرجن، پوءِ ڇوڪر ڪٿي هڪ ڪتاب هجي. مثال طور ڊاڪٽر خالد ٽالپر، ڊاڪٽر تنوير عباسي ۽ محترم بدر ابڙو جي مقالن ۾ حوالا ڏنل ڪونهن. جيڪڏهن شاھ جو رسالو حوالي طور ڪتب آيو آهي ته اهو ڪنهن جو ترتيب ڏنل آهي ۽ تحقيق ۾ حوالي کان سواءِ مقالي جي ڪابه اهميت ڪانه هوندي آهي.

لطيف جي ڪلام جو اڀياس تمام گهڻو ڪيو ويو آهي ۽ هي مقالا گهڻو تڻو روايت کان هٽي لکيا ويا آهن. ان ڪري تشريح ۾ نواڻ ۽ منفرد حيثيت رکن ٿا.

ڪتاب جو پيش لفظ محترم مظهرالحق صديقي وائيس چانسلر سنڌ يونيورسٽي ۽ ٻه اکر ڪتاب جي مرتب ڊاڪٽر عبدالجبار جوڻيجو ۽ محترم محمد قاسم ٻگهيو لکيا آهن. هي ڪتاب ادب، عالم، محقق ۽ علم ادب جي گهڻڪهرن جي سانڍڻ جهڙو آهي.

— لعل جسڪاڻي

## ڪينجهر

ادب زندگيءَ جي اندر هڪ تحريڪ جي حيثيت رکي ٿو، جيڪو سماج ۾ سماجي نظام جي مختلف ڌارائن لاءِ هميشه نئون راهون پيدا ڪندو آيو آهي. قومن جي ڪمال ۽ زوال ۾ ادب ۽ ادبي ويچارن جو وڏو حصو رهيو آهي. جنهن به قوم کي پنهنجي زبان، تاريخ، ثقافت ۽ ادب آهي، اها ڪڏهن به مري نٿي سگهي. البت ايترو ضرور آهي ته تاريخ جي تسلسل ۽ ان جي جدوجهد جي رخن ۾ جڏهن ڪي ويچار ڪاٺ جي ڪيڙن وانگيان ان ۾ پيدا ٿي پوندا آهن ته اهي قوم جي وجود کي نسوئي ڪاٺي ۽ ڪوڪلو ڪري ڇڏيندا آهن ۽ هزار جتن ڪرڻ جي باوجود ڪٽڙي جي ڪور جو اثر قوم جي وجود مان ڏاڍو ڏکيو لڪرندو آهي. ليڪن ڏاهپ ۽ داناءُ ماڻهو پنهنجي قومي جدوجهد ۾ ان جي بقاءَ لاءِ سدائين ڏورنو ڏيندا رهندا آهن، ته جيئن قوم جو وجود ذهني ۽ فڪري، علمي ۽ عملي طور صاف ۽ سٺو رهجي، جيئن آئنده جي نسل جي اڏاوت مضبوطي واري ٿئي.

ادبي لحاظ کان اسان وٽ هن ڏس ۾ جو ڪجهه ٿي رهيو آهي، اهو نهايت اهم آهي. انهيءَ قومي ۽ علمي فرض ۾ هٿ وٺائيندي سنڌ جي اعليٰ علمي درسگاه سنڌ يونيورسٽيءَ جي سنڌي ڊپارٽمينٽ جنهن نموني سان نڀايو آهي، اهو لائق تحسين آهي. هن اداري ”ڪينجهر“ جو ٻيو شمارو شايع ڪيو آهي.

ڪينجهر ۾ جيڪي ڪنول سمویل آهن، اهي پنهنجي خوشبوءِ ۽ حسن جي هڪڙا کان نهايت ڀارا ۽ ڪوسل آهن، جن جي سيتلا ۽ سقلتا اوجر ۽ جرڪ نهايت وڻندڙ آهي. مقالن ۾

سنڌ جي سدا حيات عالم مرحوم دائود پوٽي جو مقالو ”شاه لطيف ۽ وحدت الوجود“ جي عنوان هيٺ ڏنل آهي. علامه دائود پوٽي مرحوم پنهنجي مقالي ۾ وحدت الوجود جي نظريه ۽ ان جي تاريخ بيان ڪئي آهي. هن نظريه جي سلسلي ۾ علامه صاحب کليل ۽ ڪٽ اڀار جي صورت ۾ بيان ڪيو آهي ۽ ڪن مسئلن کي صراحت سان بيان ڪرڻ کان گريز ڪيو آهي. غالباً سندن آڏو اهو خيال هو ته عام پڙهندڙ ڪنهن مغالطي ۽ تشڪيڪ جو شڪار نه ٿئي. علامه صاحب امام غزالي رح ڪي ”علامه قشيري“، ”ابو نصر سراج“ ۽ ”علي هجويري“ جي سٿ ۾ آئي شريعت ۽ تصوف جي وفاق جو داعي قرار ڏنو آهي. علامه صاحب جن جي راڻ پنهنجيءَ جاءِ تي بجاءِ، ليڪن اسلامي فلاسافي ۽ تصوف جي نظريه وحدت الوجود جي نقطه نظر کان اها ڳالهه توجه طلب آهي. ڇاڪاڻ ته امام غزالي رح پنهنجي نظريه مطابق عقل ۽ شعوري ڪيفيت ۽ ان جي حرڪي پهلو جو هميشه مخالف رهيو؛ ۽ پاڻ ”لطف الله الفلاسف“ لکي ”ابن رشد“، ”ابن سينا“ ۽ ٻين جي ويچارن تي روڪ وڌي. ان جو نتيجو اهو نڪتو جو ان بعد اسلامي فڪر ۽ فلسفي جي مزيد تحقيق ڦهلاءَ کان روڪجي ويئي. اهو هن ڪري جو امام غزالي رح عقل کي هڪ وهي قوت قرار ڏنو، اهوئي سبب آهي جو امام غزالي رح کان وٺي شاه ولي الله رح کان اڳئين دور تائين فڪري طور اسان کي هڪ خال نظر اچي ٿو. اها شاه ولي الله جي شخصيت هئي، جنهن اجتهد ۾ عقليت کي تسليم قرار ڏنو ۽ تصوف جي نظريه وحدت الشهود ۽ وحدت الوجود جي نظريه ۾ تطبيق ڏنا ۽ سوچ جو نئون زاويو ڏنو. مقالي ۾ علامه صاحب وحدت الوجود ۽ وحدت الشهود جي نڪتن جي تشريح سان لطيف رح توڙي ٻين شاعرن جو ڪلام پنهنجي ويچارن جي تائيد ۾ ڏئي مسئلي کي نهايت آسان ڪري پيش ڪيو آهي ۽ سچو مقالو شريعت جي حدن اندر هن ڏکڻي نظريي جي ڪر شرح آهي. جيڪو نه صرف مبتدي ۾ عالمن لاءِ به هڪ وڏي علمي وٽ آهي. جيستائين وحدت الوجود ۽ ابن العربي جو تعلق آهي، اهو نهايت ڏکيو ۽ اونهائي وارو مسئلو آهي. لطيف رح پنهنجي طور تي وجودي هو، ۽ هن پنهنجي خيالن کي پنهنجي شعر ذريعي نهايت بهتر طريقي سان بيان ڪيو آهي. سنڌي شاعري ته ڇا هر دنيا جي شاعريءَ ۾ ان جو مثال ملڻ محال آهي. موجوده دور ۾ وحدت الوجود جي نظريه کي تاريخ جي مادي فلسفي ۽ نظريه اضافيت کان الڳ ڪري، موجوده دور جي ماڻهوءَ لاءِ ڪا تشريح ڪري ٿي سگهي. ڊاڪٽر صاحب جي مقالي جي اڀياس مان اهو پليءَ پٽ معلوم ٿئي ٿو ته سنڌي شاعريءَ تي شروع کان ئي وحدت الوجود جو اثر غالب رهيو آهي، جنهن کي قاضي قادن شاه لطف الله قادري، مبین ڪريم توڙي شاه لطيف ۽ سچل بيان ڪندا آيا آهن. سنڌ ۾ وحدت الوجود جي نظريي جا بنيادي ڪارڻ ڪهڙا هئا، ان جي جواب کان مقالو خالي آهي. علامه صاحب وحدت الوجود جي نظريي تي افلاطوني نظريي جو جيڪو ذڪر ڪيو آهي، اهو صحيح نه آهي. هر بجاءِ ان جي وحدت الشهود جي مڪتب فڪر تي ان جو اثر غالب آهي ۽ وحدت الوجود جو نظريه لو فلاتونيت کان متاثر نظر اچي ٿو. وحدت الوجود ۾ اعيان عين جو مظهر آهن ۽ علم معلوم

تابع آهي. مجرد موجود پر ظاهر آهي ۽ هر هڪ لاءِ هڪ مقام معلوم آهي، جنهن ۾ وجود حق خارج ذريعي پڌرو ٿئي ٿو. حق تعاليٰ جڏهن مقام احديت مان واحديت ۾ آيو ته سندس نور هر مظهر ۾ سماجي ظهور پذير ٿيو. ان ڪري هر اظهار ان مظهر جو حصو آهي ۽ مظهر تابع اظهار آهي. بهرحال هي اهڙو بحث آهي، جنهن لاءِ ڪافي وسار جي ضرورت آهي. مجموعي طور علامه دائود پوٽي جو مقالو وڏي علمي وٽ آهي. جنهن ۾ وحدت الوجود جي نظريي کي سمجهڻ لاءِ تمام وڏي ڪوشش ڪيل آهي. اداري هن مقالي کي شايع ڪري هڪ اهم علمي ڪم سرانجام ڏنو آهي.

ٻين مقالن ۾ ڊاڪٽر عبدالجبار جوڻيجي جو مقالو سرمارنگ جي موسيقي جي سلسلي ۾ نهايت تحقيقي لکيت آهي. جوڻيجي صاحب موسيقي، ان جي فن ۽ ماهيت تي جيڪا خيالن جي ابتار ڪئي آهي، اها سنڌي موسيقي جي هيٺ ۽ ان جي ادائينگي کي سمجهڻ ۾ وڏي مدد ڏيندي. حواله جات ۽ راڳ جي تاريخ جي خيال کان به تمام بهتر رايو پيش ڪيا آهن. جهڙيءَ ريت ڊاڪٽر جوڻيجي صاحب سرمارنگ کي موسيقيءَ جي لحاظ سان پيش ڪيو آهي. ان لاءِ بهتر ته ائين ٿيندو ته لطيف رح جي ٻين سون کي به انهيءَ پٽاندر موسيقيءَ جي ماهيت سان پيش ڪيو وڃي ان لاءِ اهو ڪم ڊاڪٽر جوڻيجو صاحب جن منهنجي خيال ۾ بهتر طور تي انجام ڏئي سگهن ٿا. ڊاڪٽر جوڻيجو صاحب ڪينجهر ۾ پنهنجو ٻيسو ”ڪنول“ به پيش ڪيو آهي، جيڪو ”شاهه جي بيتن جي تلاش“ جي عنوان سان آهي. جنهن ۾ هن صاحب ”املهه ان توريا“ ۽ ”قدم ڪاڙين جا“ جو علمي جائزو پيش ڪيو آهي، جيڪو نهايت ئي محققانه آهي ۽ جنهن سرائي اسداد علي صاحب جي علمي پنداري جي ڍڪڻي لاهي وڌي آهي، جنهن جي ڪري سرائي صاحب جو باقيل مواد ٻاڳ والڪيان واءِ وکر ٿيندو نظر اچي ٿو. لطيف رح جي ڪلام جي سلسلي ۾ اسان وٽ جيڪا عام چڙواڳي آهي، ان لاءِ ڊاڪٽر صاحب جو هي مقالو هڪ چوٽڪ جي حيثيت رکي ٿو. انگن اکرن ۽ ڀيٽا سان ڊاڪٽر صاحب نهايت سٺا نتيجا عام توڙي خاص پڙهندڙن آڏو رکيا آهن. هاڻي اهو الهيءَ تي ڇڏيل آهي ته هو ”سرائي صاحب“ جي انهيءَ هرزه سرائي ۽ اتاچري ڪم کي وزن وارو ڄاڻن يا حقيقت جي بنياد تي بيان ڪيل ويچارن کي هردي سان هٽائين. ڊاڪٽر صاحب رسالي جي تحفظ جي سلسلي ۾ سنڌ جي دانائن ۽ شاهه رح جي ٻارڪن جو جيڪو ڌيان ڇڪايو آهي، اهو وقتائو آهي.

هن سلسلي ۾ شاهه لطيف ثقافتي مرڪز توڙي سنڌالاجي ۽ سنڌي شعبي سنڌ يونيورسٽيءَ کي اپاءَ وٺڻ ضروري آهن. ڊاڪٽر صاحب هن مقالي لاءِ جس لهڻو ۽ يقين آهي ته پاڻ الهيءَ کس تي ڪامزن رهندا. ٻين مقالن ۾ ڊاڪٽر غلام حسين پٺاڻ، محترم سحر امداد، محترم خواجہ نورافروز، پروفيسر غلام رسول بلوچ ۽ اتر الحروف جا مقالا آهن. محترم سحر امداد ”شاهه اول ۽ آخر“ ۾ شاهه جي شاعرانه عظمت ۾ پنهنجي منفرد لسڪڻي ۾ شاهه کي حرف آخر چئي پنو جهلي ڇڏيو آهي. شاهه جي وڏائي ۽ سندن ڪلام جي هم ڪيريت ۽ گهڻن ٻاسائين ڪيفيت

هڪ مثال آهي. سحر صاحب پنهنجي موضوع کي نهايت ڀرپور انداز سان ڏيکاريو آهي. محترم خواجه نور افروز ۽ غلام رسول ٻاوي صاحب جا مقالا پڻ علمي حيثيت وارا آهن.

تبصره نگار جي حيثيت سان آئون پنهنجي مقالي، ”موجوده دور ۾ شاھ لطيف جي اهميت“ جي سلسلي ۾ ڪجهه چوڻ کان قاصر آهيان، ڇاڻا ته اهو مون کي قوت سونهي: پنهنجي مقالي ۾ مون جيڪي لکتا پيش ڪيا آهن ۽ دور جي تقاضا جي خيال کان جيڪي ويچار ڏنا آهن، انهن جو فيصلو پڙهندڙن تي ڇڏيل آهي، ڇاڪاڻ ته سڀ کان وڏو ٽيڪا ٿي ڪندڙ قاري ۽ وقت جو شعور آهي. جيڪڏهن منهنجي بيان ڪيل مقصد کي ڪنهن به هڪ فرد سمجهو ۽ ذهني طور ڪنهن فرد ڪجهه محسوس ڪيو ته آئون ائين ڄاڻندس ته مون لک ڪٿيو.

مجموعي طور ”ڪينجهر-۲“ سنڌي ڊپارٽمينٽ جي شان وٽان آهي. البت ٻيرون جون غلطيون آهن جي نه هنن گهرجن ها. آئنده ان باري ۾ توجھ ضروري آهي. اميد ته سنڌي ڊپارٽمينٽ پنهنجي انهيءَ روايت کي برقرار رکندو ۽ ڪينجهر جا ڪنول سنڌو جي جهول ۾ وجهي ان کي مالا مال ڪندو رهندو، ان لاءِ اداري ڪيرون لهيون.

— هڪدم حسين ”ڪاشف“

صابر جو ڪلام (مخزن صابر)

محترم جمال الدين مؤمن صاحب، جتي هڪ مومن دل بزرگ آهي، اتي هُو صاحب عالم، فاضل، اديب، شاعر، مصنف، مؤلف، تعليمي ماهر ۽ هڪ پبلشر پڻ آهي. هن (مؤمن پبليڪيشن) نالي سان جيڪو اشاعتي ادارو قائم ڪيو آهي، ان ٿوري وقت ۾ ڪافي ڪارآمد ڪتاب شايع ڪري سنڌي علم و ادب ۾ هيڪانڊو مارو اضافو آندو آهي. صابر جو ڪلام جنهن جو مؤلف مؤمن صاحب آهي، سو به انهيءَ اداري جو ٻارهون ڪتاب تازو شايع ڪرايو آهي، ان تي مختصر تبصرو پيش ڪجي ٿو.

مرحوم و مغفور رئيس اعظم خانبهادر حاجي امام بخش خان عرف شاهنواز خان جتوئي، پنهنجي وقت جو قلمدار، وڏو زميندار، قومي سردار ته هو پر ان سان گڏ درويش دل بزرگ اهل نظر ۽ اهل قلم ۽ الستي شاعر به هو. سندس ڪلام پوريءَ سنڌ ۾ ڳائڻا ڳائيندا هئا. پهريون دفعو صابر سائينءَ جو مختصر احوال، سندس تصوير پرتوير ۽ هڪ ڪافي، سائين طالب الموليٰ صاحب پنهنجي مشهور تصنيف ”ياد رفتگان“ ۾ ڏني هئي.

پروفيسر جمال الدين مؤمن، صابر سائينءَ جو ڪلام سائن کان وٺي سموري رهيو هو. جو لينڊ، شاعر مرحوم جي نامور پوٽي رئيس حاجي غلام مجتبيٰ خان جي مالي مدد ۽ دلي تعاون سان اعليٰ ۽ اوچي ڪاغذ تي پرلڪي ڇپائي ۾ ماضي قريش ۾ شايع ٿيو آهي.

ڪتاب جو التساب، مرحوم شاعر جي مغفور فرزند الحاج خالص صاحب حاجي غلام رسول خان جي اسر گرامي سان ٿيو آهي، ٿيڻ به ائين ڪهندو هو.

ان کانپوءِ مرحوم شاعر جي شائدار ۽ مشهور معروف پوتن، رئيس الحاج غلام مصطفيٰ خان سابق وزير اعليٰ سنڌ ۽ رئيس الحاج غلام مجتبيٰ خان جي پيغامن، شاعر جي دلپذير تصوير ۽ ٻين تاريخي فوٽن ۽ ٻين خالداري فردن ۽ ٺيڪ مردن جي شين، هٿ آڪرن بلاڪن ڪتابن کي ”مصور“ بڻائي سندس افاديت کي وڌايو آهي. حافظ محمد بخش بچل شاهه ۽ مؤمن جي تقريظن بعد مرحوم حافظ محمد احسن چنا، منصور ويراڳي ۽ احمد خان آصف جا تاريخي قطعا به ڪتاب جو زيب بڻيا آهن. ان کانپوءِ ڪتاب جو پهريون باب شروع ٿئي ٿو، جنهن ۾ صابر سائين جي ولادت کان وٺي وفات تائين سندس حياتي جي جدا جدا عنوانن هيٺ سمورو احوال، سندس اولاد اطفال، صورت و سیرت جو سهڻو سماچار سانڍيل آهي. ضمناً شاعر جي ڪلام جو به مختصر جائزو ورتو ويو آهي. منڍ کان وٺي اهو سمورو معلوماتي ۽ دلچسپ مواد عظيم صفحا والاري ٿو. هن کانپوءِ ڪتاب جو ٻيو باب شروع ٿئي ٿو، جو اختصار تائين شاعر جي ۱۰۵ ڪافين ۽ هڪ سه حرفي تي پهرو پوي ٿو. ٽوٽل صفحا ۱۶۰ آهن. صابر سائين جو سمورو ڪلام، سوز ڀريو سلوٽو ۽ سلاست سان پڙ آهي. منجهس عشق جا آلاپ ۽ محبت جون معماون به آهن، ته صوفيانا ۽ ناصحان لادر لکتا ۽ گستاخ به آهن.

ڪتاب جو سرورق جاذب النظر ۽ پس ورق مؤلف مؤمن صاحب جي تصوير ۽ مختصر احوال سان مزين آهي. مطلب ته هي ڪتاب، بيشڪ لاجواب ۽ عمدو ارساڻ آهي. ڪتاب جي مؤلف مؤمن صاحب، ڇاهيندڙ رئيس الحاج غلام مجتبيٰ خان ۽ مؤمن پبليڪيشن جي اراڪين کي مبارڪون هجن.

بهر ائين آهي ته رئيس طرفان هي ڪتاب، اسڪولن، ڪاليجن، يونيورسٽين ۽ لائبررين کي تحفناً موڪليو وڃي. نه ته به چاليهن رپين ڪتاب مهالکو مڙو نه آهي.

— احمد خان ”آصف“ همرائي

ساختي جا سرواڻ

پروفيسر جمال الدين مؤمن صاحب بي-ايڇ-ڊي جي ڊگري حاصل ڪرڻ لاءِ، ساهتي پرکڻي ۽ آڻان جي سنوان تي تحقيقي مقالو لکي رهيو آهي. جيئن ته هيءُ موضوع تمام وسيع آهي، ان کي تڪميل تي پهچائڻ لاءِ محنت، گهڻي وقت ۽ وڏي دفتر جي درڪار آهي. في الحال هن صاحب جيڪو مواد ميٽيو آهي، سو ڪتاب بنام ”ساهتي جا سرواڻ“ ۾ شايع ڪيو آهي. ڪتاب ۾ جن شخصن جو ذڪر ۽ احوال آندو ويو آهي، انهن جو انداز ۲۸ کن آهي، جن ۾ شاعر، عالمي، اديب، استاد، سياستدان، سياڻا، سگهڙ وغيره اچي وڃن ٿا. اهو احوال مشهور صوفي بزرگ ۽ شاعر خير محمد فقير هيساڻي جي ذڪر خير سان شروع ٿئي ٿو ۽ رسول بخش ڀڳهڻي جي بيان تي بس ٿئي ٿو. وچ ۾ جن مشاهيرن بابت معلومات ملي ٿي، تن جا اساءِ گرامي

هي آهن: خلیق مورائي، مولوي حافظ الله بخش، دیوان کورڙوسل، پير کمال، نگر فقير، فتح محمد قل فقير، قاضي فضل الله، قاضي عبدالرحمان، جستس محمد بچل ميمڻ، محمد يعقوب قريشي، مولوي الاهي بخش، مولوي محمد کمال قريشي، پير شير محمد قريشي، الهرکيو کتير، ماستر محمد قاسم، ميان شير محمد عباسي، عمر فقير پتي، عبدالباقي، سومر خان، احمد خان عالمائي، نور محمد چانڊيو، زوار محمد صالح، حاجي محمد سليمان، سائين بخش خاصخيلي، حاجي شير محمد بهگيو، شاه نصير سائين.

مٿين مشاهيرن جو احوال ڏاڍي تحقيقات سان ڏنل آهي، جا ڳالهه مؤمن صاحب جي علمي جدوجهد ۽ جاکوڙ جو دليل آهي. البت هيءَ ڳالهه ضروري هئي، ته منڍ ۾ ساھتي پرکڻي جو تاريخي پس منظر ۽ سهتا قوم جو ذڪر ڏجي ها. بهرحال هي ڪتاب به مؤمن صاحب جي شاھڪارن مان هڪ آهي، جو هر لئبرري ۾ هئڻ گهرجي.

### — احمد خان ”آصف“

#### محبت پائي من ۾

هن ڪتاب غزل جي ميدان ۽ سنڌي شاعريءَ ۾ قابل قدر اضافو ڪيو آهي. ”محبت پائي من ۾“ لوجوان شاعر مخدوم جميل الزمان صاحب جي شاعريءَ جو مجموعو آهي. اگرچہ سندس شاعريءَ کي اڃا ۶-۷ سال ٿيا آهن، پر هي سندس شاعريءَ جو ٽيون مجموعو آهي. هن کان اڳ ”ملاقات“ ۽ ”اتر لڳا آءُ پرين“ شايع ٿي چڪا آهن. هي ڪتاب سنڌي ۵۰ غزلن جو مجموعو آهي، جيڪو ۵۶ صفحن تي پکڙيل آهي. جميل جي شاعريءَ ۾ غزل نهايت منفرد قسم جو آهي. هن اڄوڪي ڪتاب ۾ الف-بي ردیفن تي غزل لکيا آهن. ايترو جلدي ننڍڙو ديوان لکڻ جو مقصد سندس ان ڪري آهي جو سندس خواهش هئي ته اهي سڀ غزل هڪ هنڌ ڇپجن. دراصل اها ڪوشش ان ڪري به ڪئي ويئي ته شاعر کي پنهنجي ماڻ ۽ ماڻهي جي خبر پوي. دور جديد جي تقاضائن موجب جميل صاحب ڪيترائي شعر لاصحانه انداز ۾ لکيا آهن ۽ ڪيترن ئي شعرن ۾ پهاڪا ۽ چوڻيون استعمال ڪيون آهن:

اگر جهان سمورو زړ پرست ٿي ويو ڪڏهن،

جميل پاڻ پيارا ايندا پوءِ ڪيئن شمار منجهه.

اگرچہ الف-بي وار ردیفن وارا غزل پڙهڻ ۾ ڏاڍا عجيب ٿا لڳن، تنهن هوندي به انهن ۾ ڪانه ڪا لمبھيت يا احساس جي ترجماني ضرور آهي:

سپائي ڪير ڪنهن جو ڪونه ٿيندو،

جميل اڄ رنج و غم ڪنهن سان سٺي وٺ.

پنهجو ساري به وري چالو ۾ ويهاريندو،  
خوش گذاريون ٿا تڏهن ديدو تر جي باعث.

اهڙي قسم جا شعر اڪثر ڪري غزل جي سونهن ۽ سرهاڻ ٻنجن ٿا. نئين تهيهءَ جي  
هن لوجوان شاعر جي شاعري ۾ وڏيون لامحالہ تجويزون به آهن ۽ واقع نگاري به آهي:  
ڪمزور ڪونه ٿيندو ڪڏهن غور ڪجهه ڪريو،  
انسانيت جو خون پيشي ٿو اثر رسوخ.  
شاعر، فڪري قوتن سان حالات جو مشاهدو به ڪري ٿو ۽ احساسات جي ترجماني به  
سٺي ڪري ٿو:

جيڪو ڊگهيري پيسر سوڙ سارو دوستو  
والله تنهن کي چئبو سمجهدار وڌ ۾ وڌ.

نديءَ وهي ۽ ٿوري وقت جي شاعريءَ هوندي به جميل الزمان جو ڪلام نهايت پختو ۽  
سنو پيو لڳي ۽ پڙهڻ سان محسوس ٿئي ٿو ته جميل صاحب جو مستقبل نهايت شاندار آهي.

— انور هالاڻي

## سج سريڪو سج

سنڌي ادب پنهنجي ڌرتي ڌڻين جي جذبن، احساسن، آڌمن، ڏڪن ۽ پيڙائن جو عڪاس  
آهي. شاعري جي صنف هجي يا نثري، الهن ۾ تخليق ڪار/سرچڻ هار پنهنجي هموطنن جي ڏڪن  
کي ڪٽهرائي سان سمجهي، سٽاءَ ۾ روح ڀريو آهي ۽ انهن کي موت ۾ مارڻ پنهنجي جيءَ ۾  
جايون ڏليون آهن.

جن اديبن ۽ شاعرن سماجي ۽ طبقاتي حالتن ۽ غربت جي هاڃن کي پنهنجي تخليقن ۾ پيش  
ڪيو آهي، انهن ۾ نوجوان شاعر ”بشير سيتاڻي“ به شامل آهي.

تازو سندس شاعري جو ڪٽڪو ”سج سريڪو سج“ شايع ٿيو آهي، جيڪو سندس جذبن ۽  
آڌمن جو اولڙو آهي.

شاعر سماج جي الهن فردن مان آهي، جيڪي سماجي اوڻاين ۽ خوبين تي نظر ڌري ٿو،  
ڇو ته شاعر سماج جو حساس ترين فرد آهي.

”بشير“ سماج جو جنهن نظر سان جائزو ورتو آهي، الهيءَ کي شاعريءَ جي لفظن ۾  
 بيان ڪيو آهي، جو ڪٿي به مشاهدي جي ڪوٽ يا وڌاءُ نظر نه ٿو اچي. هن پنهنجون خوشيون  
۽ غميون پيڙيل طبقي تان قربان ڪري ڇڏيون آهن.

”قربان ڪر سڀن لاءِ“

هي خوشيون انفرادي

انهيءَ طبقي کي مايوسين کان ٻاهر ڪڍي ڏاڍ ۽ ڏمر سان منهن ڏيڻ جو طريقو ٻڌايو آهي. اها سندس ڏاهپ ۽ پنهنجن سان سچائي آهي.

”ستر چور جبر سان، جوڙي آهي جنگ“

هن ذات ڌڻي وٽ ”غربت جو ڪارڻ“ طبقاتي سماج آهي، جنهن ۾ مسڪين ڏاڍن جي ڏمر جو شڪار ٿو رهي، جنهن جو پگهر پرماريت جو شڪار آهي، جنهن تي شاعر تڙهي پوي ٿو.

”خان وڏيرن خلق جي

خوشي آهي ڪسي“

اميد جي آس، سڀني کي آڇي ٿو ۽ منزل کان آگاهي ڏئي ٿو، ڇو ته

”ڏاڍ ڏمر جي ڏيهه ۾ پيارا،

رهڻي ناهي رات.....“

شاعر جي ويجهو رات جو ڪوبه وجود ناهي، ڇو ته سچائي جو سچ، سڀني اولداھين کي مات ڪري ڇڏيندو.

”چتو چتو ڏيڄ چڻي،

سچ سريڪو سچ“

منزل ڀل ته اٽالڪي هجي، مگر شاعر پنهنجي روشن صبح کان مايوس نه آهي ۽ اها ئي سچي شاعر جي خوبي آهي، ته ديس واسين کي مايوسين، آميدن ۾، آميدن جي سچ آڀرڻ جو آڌ ڏئي، ۽ اڳتي وڌي ڏاڍ ۽ ڏمر جي ڪندي سماج کي منهن ڏيڻ جو جوش پيدا ڪري، جيئن بستم ويراڻين ۾ اچي.

انڌير ۽ انياءَ کان،

ملندي نيٺ نجات....

ڪنهن جي هٿان؟

اها وات به ٻڌائي ٿو، ته

گهرو تنهنجو نان،

گهروئن ۾ ٿو ڳائجي.

ڏاڍن کي ڏارڻ جو،

تو آ سڪيو ڏان....

ڪاٺر نيٺ ته ڪرندو،

ٿو، ٿو ڪري ٿو ٿان....

تاريخ جو ڪهڙو به دور هجي، ”گهرن“ سماج کي بدلائڻ لاءِ رت، ست ڏلو آهي.

ڳاڙهي، ڳاڙهي رت ۾،

گهرو ٿيندا گهرو.

انسان، انسان جي هٿان ڦريو، لٽيو رهيو آهي، اهي حالتون نه رڳو ڌرتي جي ڪنهن  
هڪ اڌ ڪنڊ سان لاڳاپيل آهن، پر ڌرتي تي هر هنڌ انساني سماج، بک، بدحالي، بيمارين،  
رسمن ۽ جنگين جو شڪار ٿيندو رهيو آهي. پنهنجي ڌرتي به ڏاڍا ڀين ڪان ڀالهي نه آهي.

بيداددي بستي، سارو ڪنڊ سماج،  
ماڻهو پنهنجي ملڪ ۾، ماڻهو جو محتاج،  
جيون ٿيو تاراج، جاني هن جهان ۾.

شاعر جي چواڻي ته:

اتر ۽ لاڙ، ٿر يا ڪاڇو،  
پاڻي جو ڀاڄو، آهي ساري سنڌ تي.

ڌرتي مسئلن جي چار ۾ وڪوڙيل آهي، جن جو اثر شاعر جي ذهن کي جهجهوڙي  
ڇڏيو آهي، آئي انسائيٽ جي ڪهڙي حالت آهي؟ جتي انسان ”مالي“ لاءِ محتاج آهي.

سڄڻ! جنهن سماج ۾ ڦرلٽ جو دستور،  
آڄو ڪوبه نه، اوڪس، مري ٿو مزدور،  
هاري لولي لاءِ سڪي، رهي ٿو رنجور،  
النگ النگ آهي چور اتي انسانيت جو.

آيو اوهان کي يقين، ته شاعر لاسور تي هٿ رکيو آهي يا نه؟  
سرت! پنهنجو ويري ساڳيو، ساڳيو آهي سور،  
ڪهرو ڪهر وقت الدار جو ساڳيو آ ناسور.

وڏا ماڻهو، ڪارن پنڪلن جا مالڪ! دولت جا انبار، ريشر جهڙا نرم سندن بدن خوبصورت،  
لباس ۾ ڍڪيل هوندي به هڪ ”عيب“ جيڪو هر ڪنهن کي ڪڪندو رهندو آهي! پر ڪير  
چوي شينهن جي وات ۾ ڌپ آهي، چوڻ وارا چئي ٿا ڏين:

”توئي ظاهر زينت هن جي ۽ زور آور زيب،  
انسانيت کان خالي خالي، پڪيڏو هن ۾ عيب.“

”بشير سيتاڻي“ جي نظمن جو ڍلڪ ۽ بيان، مقصديت جي لهجي جو ڏانهن نرالو آهي.  
لفظن جي زمين دردن سان پر آهي، ڪرب جو پڙ لاءِ آهي. اجتماعيت ۾ ذاتي غم ۾ محبتون،  
لفزون ڪم ٿي ويون آهن. سندن شاعري تي ذاتيات جو ڪوبه ڀاڄو نه آهي. هو انسانيت جي  
قدرون جو حامي، زوردار لفظن ۾ پنهنجي هڪ نظر معذرت ۾ چوي ٿو.

بک افلاس ۾ لڄ هڙپ ٿي وئي،  
ڪنهن جي عزت ۽ عصمت به ڪسجي وئي.  
آهه انسانيت جو محافظ ڪٿي؟  
مون کي سوچڻ ته ڏي، مون کي لوڇن ته ڏي.

پنهجي نراسائي، ٻن جي مٿان مڙهن، هي منهنجو ڏيهي شاعر سڪيو ئي ٺاهي، سندس شاعريءَ ۾ پڙاءُ جي تيزائي، سڀندي جو مزاج آهي، جيڪو هن ٻان پوڳيو آهي، هاڻ اکين سان پسيو آهي. اهڙي سهڻي، سڀيتي انداز ۾ بيان ڪيو آهي، جو محسوس ٿيندو ته اهي رڳو ”بشير شاعر“ جا غر ناهن، پر سڀني ڌرتي جي رهاڪن جا آهن ۽ انهن رهاڪن کي جيون جو مقصد به ٻڌائي ٿو.

پنهجي ڪارڻ ڪهت، ٻن لاءِ وڌ جيئو،

اُن کان وڌ ٻي معنيٰ ڪانهي جيون جي.

سچائي جو هي طرف به ٻڌو:

نڪو احساس ئي مرلندو،

نه جذبن ۾ ڪمي رهندي،

”پر“

آسر جي آس ۾ سهڻا،

هي جنڊڙي جا گندي رهندي.

بي ضميرن سان مخاطب ٿيندي، جن جو واپار مڙوئي هتي ڄام آهي:

ضميرن جا ڪري سودا، تو مايا هت ڪئي موذي،

اسان بک ڏک ۾ پي پنهنجي ڪڏهن عزت و رکي ٺاهي.

اهڙي هنڌ جتي لائصافين جي ڀرمار هجي، ته شاعر اسيدن جو سڄ آچارڻ جو واحد وسيلو هوندو آهي.

اوندھ ۾ الباءِ جو آجت راج، آتي،

سوج بڻجي آڀرڻ، پنهنجي عادت آ.

شاعر وٽ ٻئي جي درد کي سڀني ۾ صحائف جو ڏانءُ آهي.

تنهنجي دالهن جو آهي ڪوبه نه ڌار وجود،

تنهنجو لهجو، منهنجي لهجي ساڻ ٻرين.

دردن ۽ حالتن جي پڙاءُ کان وڌيڪ ٻيو ڪوبه دوزخ نه آهي.

ڪرين ٿو ڳالهه او سائين! تون ڪهڙي دوزخ جي،

اسان ته دلپا ۾ دوزخ ڏسي ڇڏيو آهي.

ڏاڍن جي ڏيهه ۾، جتي ڪڇڻ وارن کي ڪٽي ڇڏيو آهي:

ستر شمارا اسان تنهنجي گھوٽ ڳولين ۾،

وڏي ئي واکي! آڻالھق چئي ڇڏيو آهي.

هيرا ٿوري سان ڪنهن کي اڪيلو سمجهي مارڻ، ضدي ذهن کي مڃائڻ وارو طريقو به  
نه هلي سگهندو، ڇو ته

ڳالهه تي ڳت نه ڏي، ايڏو ٿيرو ڪري،  
مار ڪنهن کي نه ايڏو اڪيلو ڪري،  
ذهن ضدي آ، اڃ جو آئور ۽ آئل،  
تون هلائين ٿو هر ڪنهن کي چيلو ڪري.

شاعر جي ٻولي سادي، سهڻي، انداز ٻيان انوکو، پنهنجو رستو، مقصديت، ورجاء جو  
ڪٿي به انگ ٿئي ڀاسي، سنڌي ٻولي جو انمول، حقيقي جذبن، ڌرتي واسين جي سورن سان  
واسيل مجموعو آهي.

رومانوي جذبن کي انقلابي رنگ ۾ رنگيو ويو آهي. لفاظي ۽ نيري بازي کان آزاد،  
مابوسين ۽ محرومين مان ڪڍي آساهه ڏياري، مقصد متعين ڪري ڏيڻ جو ٻياري ڀريو رنگ  
سندس شاعري جو حصو آهي.

جهول کان وانجهيل شاعري ۾ آئنده جو سنهيو آهي.

تنهنجي آڳوڻي تي، بسنت ايندو ضرور،  
خاتمو ظلمت سندو ٿيندو ضرور،  
ڏيهه واڌايون توکي ڏيندو ضرور،  
اي سچا منهنجا نه مون کي سار تون.

## - فياض بلوچ

## ۱۲- اسلامي مهينا

هي ڪتاب غلام مصطفيٰ مشتاق جو لکيل آهي، جيڪو سنڌي ساهت سوسائٽي شڪارپور  
طرفان ۱۹۸۷ع ۾ ڇپيو آهي. ڪتاب ڏهه سائيز جي ۷۰ صفحن تي مشتمل آهي. ڪتاب جي  
منڍ ۾ هجري سن جي شروعات بابت وضاحت ڏني ويئي آهي ۽ هجري سن جو تاريخي پس منظر  
مختصر مگر جامع نموني ڏنو ويو آهي. ان کان پوءِ هر هڪ اسلامي مهيني بابت معلومات  
ڏني ويئي آهي.

هر مهيني جو تعارف ڏيئي، ان کان پوءِ ان مهيني ۾ پيش آيل تاريخي واقعن جو بيان  
آندو ويو آهي. اهي واقعا تاريخي تسلسل سان ڏنا ويا آهن. اسلامي تاريخ مان به واقعا اخذ  
ڪيا ويا آهن، ته مسلمانن جي ماضي قريب ماضي بعيد ۽ موجوده دور جي حالتن مان ڪنيا  
ويا آهن. اهڙي طرح مسلمانن جي تاريخ جا اهم واقعا اسلامي مهينن جي حوالي سان ڏنا  
ويا آهن، ان سان گڏ تاريخ آزاديءَ جا ڪجهه واقعا به آندا ويا آهن ۽ سنڌ جي سياسي، ثقافتي  
۽ ادبي تاريخ جا ڪجهه واقعا به ڏنا ويا آهن. مطلب ته تاريخي معلومات جو چڱو ڇوڪو

خزانو ٿورن صفحن ۾ سمائي پيش ڪيو ويو آهي. مطلب ته ڪتاب شاگردن توڙي عام پڙهندڙن لاءِ ڪارائتو ثابت ٿيندو. سنڌي زبان ۾ هن قسم جو هي پهريون ڪتاب آهي. هن سهڻي پيشڪش تي ميمڻ غلام مصطفيٰ مشتاق کي مبارڪباد ڏجي ٿي.

- ڊاڪٽر ميمڻ عبدالحميد سنڌي

## مقالا

فيبروري ۸۸ع جي پهرئين هفتي ۾، سنڌ يونيورسٽيءَ ۾ هڪ عظيم الشان بين الاقوامي سنڌي ادبي ڪانفرنس ٿي گذري، جنهن جي اهتمام جي سربراهي يونيورسٽيءَ جي تڏهوڪي وائيس چانسلر جناب مظفر الحق صديقي ڪئي. سنڌي شعبي طرفان منعقد ڪيل ان باوقار ڪانفرنس جي موقعي تي، ڏهاڪو کن ننڍا وڏا علمي ڪتاب پڻ شايع ڪيا ويا، جن مان ”مقالا“، ”نرتي تند ليازين“ ۽ ”ڪلچرل هيريٽيج آف سنڌ“ نمايان آهن. مٿيان ڪتاب ڪانفرنس جي منتظمن سنڌي شعبي جي چيئرمين ڊاڪٽر عبدالجبار جوڻيجي ۽ لائق استاد جناب محمد قاسم بگهڻي جي اٽڪل محنتن جو ثمر شيرين آهن، جن کي هن صاحبن وڏي سليقي ۽ مهارت سان سهڙي، ڇپائي، منظر عام تي آندو آهي.

ديده زيب ۽ معياري ڪتاب ”مقالا“ انهن تحقيقي مضمونن جو مجموعو آهي، جيڪي سنڌي زبان ۾، مختلف علمي موضوعن تي، خاص طرح سان ڪانفرنس لاءِ تيار ڪرايا ويا هئا ۽ هڪ پسنديده ”ٽين“ روايت طور ڪانگريس جي موقعي تي، ڪتابي صورت ۾ ڇپائي پڌرا ڪيا ويا. هن دلاويز ڪتاب ۾ جن عنوانن هيٺ تحقيقي پيڙهڻ ڪري وڙجيو ويو آهي، تن جا نالا آهن.

- سنڌي زبان

- نظم

- نثر

- تاريخ ۽ ثقافت

هن ڪتاب ۾ ڪُل ارڙهن مقالا درج آهن، جن جي لکندڙن ۾ ڪهنه مشق ادب ۽ معروف عالم به شامل آهن، ته نون لکندڙن به پاڻ ملهائو آهي.

سنڌي زبان جي سري هيٺ آيل مقالن جو تفصيل هن ريت آهي:

۱- انگريزن کان اڳ، ”آزاديءَ واري دور ۾ سنڌي ٻولي ۽ لغات کي سمجهڻ ۽ سمجهاڻ جون عالمانه ڪوششون.

سنڌ جي مايناز عالم ۽ محقق جناب ڊاڪٽر ليبي بخش خان بلوچ صاحب جو هيءُ مقالو ضخامت جي لحاظ کان طويل ڪونهي، پر معيار، فڪر ۽ گهرائيءَ جي لحاظ کان، ڪتاب جو سمورو مقالو آهي.

محترم ڊاڪٽر ميمڻ عبدالمجيد سنڌي جي تحقيق جو عنوان آهي: ”ڪاٺياواڙي/ميمڻي  
مجاوري جو لساني جائزو.“ ان مقالي ۾ ڊاڪٽر صاحب گرامر جي صوتيات جي لحاظ کان ميمڻي  
مجاوري جو فني اڀياس پيش ڪري، موضوع سان انصاف ڪيو آهي.

استاد ولي محمد طاهرزادي جو مقالو ٻهگڻي ٻولي، سنڌي ٻوليءَ جي دلاويزي ۽ عظمت  
جو هڪ روشن دليل آهي. هيءُ مضمون نهايت دلچسپ پيرايو ۾ ۽ وڏي محنت سان تيار  
ڪيل آهي.

انسان، زبان ۽ ثقافت — هي موضوع آهي برڪ عالم جناب ڊاڪٽر غلام علي الانا جي  
تحقيق جو، جنهن ۾ هن صاحب مٿين ٽنهي عنوانن جي هڪ ٻئي سان مڻجندڙ جو فڪري جائزو،  
دلنشين پيرايو ۾ پيش ڪيو آهي.

پني حصي جو عنوان آهي نظر. ان ۾ ٽي مقالا آهن، جن ۾ محترم ابوبڪر شيخ ”سنڌي  
نظر“ جي اوسر تي، محترم سرامداد، موجوده دور جي هڪ نامور شاعر نارائڻ شيار تي ۽  
جناب ملڪ نديم، شيخ اياز جي ادبي نظرين تي گفتگو ڪئي آهي.

ٽيون ڀاڱو، نثر جي عنوان سان پيش ڪيل آهي، جنهن ۾ آيل پنجن مقالن جا موضوع آهن.

= سنڌي ادب جو تهذيبي ۽ تاريخي عمل جي روشنيءَ ۾ جائزو.

جناب ڊاڪٽر شمس الدين عرسائي.

= تخليق ۽ تنقيد.

جناب محمد حسين ڪاشف.

= سنڌي تنقيدي ادب جو جائزو.

پروفيسر غلام احمد بدوي.

= محمد عثمان ڏيپلائي — هڪ مصلح.

محترم نريا سوز ڏيپلائي.

= سنڌي افسانو — آزاديءَ کان اڃ تائين.

جناب بشير احمد شاد.

چوٿين، آخري حصي ۾ آيل ڇهه مقالا سنڌ جي تاريخ ۽ ثقافت سان تعلق رکن ٿا.

انهن ۾ ڊاڪٽر قريشي حامد علي خانائي ۽ پروفيسر غلام محمد لاکي جا مقالا وڏيءَ اهميت جا  
حامل آهن. پهرئين صاحب، عرقيزيءَ کان پوءِ ثابت ڪيو آهي ته مشهور تذڪري ”حديقة الاولياءِ“  
جو مصنف سيد عبدالقادر اصل ٺٽي جو ئي بلڪ نصرپور جو رهواسي هو.

۽ لاکي صاحب، مستند تاريخي حوالن، فڪري جائزي ۽ واقعن جي تقابلي مطالعي  
کان پوءِ سلسلي کي سهيڙي نروار ۽ واضح ڪيو آهي ته سنڌ ۾ ڪلهوڙا ڪڏهن ۽ ڪيئن  
حڪومت ۾ آيا؟

اسماعيلي ۽ سنڌ ۾ اسماعيلي حڪومت جو جائزو عنوان سان ممتاز عالم، محترم ڊاڪٽر سرفراز احمد ڀٽي سنڌ ۾ سومرن جي دور تي مفرد معلومات ميسر ڪئي آهي.

محترم تاج صحرائي جي مقالي جو عنوان آهي سنڌو تهذيب جا خالق ۽ پروفيسر الهڏني سومري جو پير آهي ”پنهورني ديبل هو.“ اهي ٻئي مقالا مشتمل ته قيمتي نقطن تي آهن، پر تسلسل ۽ انداز پيشڪش جي فقدان سبب مڪمل وضاحت ۽ نتيجي خيزي ماني نه سگهيا آهن. ڪتاب ”مقالات“ جي انتها، ابتدا والگريتي جاندار ۽ روح پرور آهي.

سنڌي زبان جي مخلص خدمتگذار، صلاحيتمند اديب، محنتي محقق ۽ باجهاري شاعر مرحوم محمد سومار شيخ جي شخصيت ۽ ادبي خدمتن تي، استاد محترم پروفيسر ڊاڪٽر عبدالجبار جوڻيجي سير حاصل ڪرڻو ڪري، مرحوم جي مشقن جي صحيح حق ادا ٿي ڪئي آهي. اهو مضمون سنڌ جي ادب ۽ تحقيق سان دلچسپي رکندڙ نئين نسل لاءِ هڪ سهڻو سبق آهي، هڪ پيغام آهي، هڪ اسامه آهي.

ڪتاب ”مقالات“ جنهن کي ڊاڪٽر عبدالجبار جوڻيجي ۽ محمد قاسم بگهڻي صاحب ترتيب ڏنو آهي، ان جو پيش لفظ سنڌ يونيورسٽي جي تڏهوڪي لائق ۽ فائتي وائيس چانسلر جناب مظهرالحق صديقي لکيو آهي.

هي ڪتاب، سنڌي ادبي بورڊ جي روايتي طباعتي حسن جو شاهڪار آهي. سرورق جي جاذبيت کي ساراهڻ کان نٿو رهي سگهجي، پر مصور جي لالي کان لاعلمي آهي. مفيد ڪاغذ تي ڇپيل، ۲۴ صفحن جي هن ڪتاب جي قيمت ستر روپيا ايتري ته گهڻي رکي ويئي آهي، جو هر ڪنهن جي وس کان ٻاهر آهي. هي ڪتاب سنڌي ادبي بورڊ جي بوڪ اسٽال، ٽاڪ ڇاڙهي، حيدرآباد وٽان ملي سگهي ٿو.

- عبدالغفار صديقي

## سنڌي شاعري (اردو ترجمو)

اڪيڊمي ادبيات پاڪستان (اسلام آباد) لئين ٿئي، جي سرواڻ ۽ سڄاڻ ڪهاڻيڪار اديب ۽ دانشور ۽ اسماعيلي محترم ساڻي، ساڻين غلام ربالي آڪرو جي سربراهي ۾، سٺو ڪم ڪري رهي آهي. پنجاب ۽ سرحد جي حوالي سان چونڊ شاعريءَ جا، اردوءَ ۾ ٺهي ترجما شايع ٿي چڪا آهن، بلوچي شاعريءَ جي چونڊ ۽ ترجمي جو ڪم اوسر هيٺ آهي، جڏهن ته سنڌ جي تدبير ۽ جديد شاعرن جو چونڊ ڪلام، ”سنڌي شاعريءَ“ جي سري هيٺ، ڇپجي اسان جي هٿن ۾ تبصري هيٺ آهي.

سنڌي ٻوليءَ جي صف اول جي شاعر ۽ اهل دل قلمڪار جناب نياز همايوني صاحب، اهو ڪتاب اردو لئڙ ۾ ترجمو ڪيو آهي ۽ ڏاڍي محنت ۽ خبرداريءَ سان، شعر جي روح کي برقرار رکڻ جي ڪوشش ڪئي آهي، جنهن لاءِ نياز صاحب ڪيرون لهڻي.

ترجمي ڪان اڳ، تخليقي عمل جي چوٽ جو مرحلو اوليت جو حامل هوندو آهي، ڇاڪاڻ ته هڪ ٻوليءَ مان، ٻيءَ ٻوليءَ ۾ ترجمو ٿيندڙ مواد جي ڏس ۾ انهيءَ ٻوليءَ جي مزاج ۽ شعري روايتن جي ڄاڻ ۽ اڀياس، نه رکڻو ترجمي ڪندڙ لاءِ ضروري هوندو آهي. پر ان سان گڏوگڏ، جنهن ٻوليءَ مان، مواد ٻيءَ ٻوليءَ ۾ ترجمو ٿي رهيو آهي، اهو به ڏسڻو پوندو آهي ته ترجمو ٿيل مواد، ٻيءَ ٻوليءَ جي علمي ۽ ادبي معروضي حقيقتن جو اظهار ڪري ٿو يا نه؟ ترجمي مان، ٻنهي ٻولين جي پس منظر ۾، فڪري ۽ تخليقي وحدت جي نشاندهي ٿئي ٿي يا نه؟

انهيءَ صورتحال کي ڏسي، چئي سگهجي ٿو ته ”سنڌي شاعريءَ“ جو نثري ترجمو، گهڻي قدر، اردو ادب جي قارئین لاءِ دلچسپي جو ڪارڻ ٿيندو، اها بي گالڙ آهي ته انهيءَ ترجمي متجھان، ڪوبه سنڌي ٻڌندڙ يا لکندڙ، لاپ ٿو پرائي سگهي ۽ هن سلسلي جو مقصد پڻ اهوئي آهي ته، مڪاني قومي ٻولين کي، هڪ ٻئي جي ويجهي آڻڻ لاءِ، ڪو رابطي جو ذريعو پيدا ٿيڻ گهرجي، جيڪو هن ڪتاب جي صورت ۾ ٿي رهيو آهي، جنهن لاءِ اڪيڊمي ۽ مترجم جو جذبو واکاڻ جوڳو آهي.

سنڌي شاعريءَ جا اردو ۽ ٻين ٻولين ۾ ترجما ٿي چڪا آهن ۽ اڃان ٿيندا به رهندا، پر سنڌي شاعريءَ کي اڃان اهڙو مترجم مليوئي ڪونهي (جيڪو ممڪن به ناهي) جيڪو سنڌي شعر جي جذبي، لفظن جي آهنگ، موسيقيت ۽ معروضي حالتن مطابق شعر ۾ سمايل ڌرتيءَ جي درد کي، ڪنهن ٻيءَ ٻوليءَ ۾ ٻڌي سگهي. ان ڏس ۾، پيڪر واسطي، ڊاڪٽر الياس عسقي، فهميده رياض، پروفيسر آفاق صديقي ۽ هڪ ٻن ٻين دوستن جا نالا ڳڻائي سگهجن ٿا، جن سنڌي شعر کي، اردو ٻوليءَ ۾ آڻڻ جي ڪوشش ڪئي آهي ۽ ڪافي حد تائين سويارا پڻ ٿيا آهن. خاص طرح سان فهميده رياض جو ”حلقه ميري زنجيرڪا“ ۽ الياس عسقي صاحب جو ”موج موج مهراڻ“ اهميت جوڳا آهن.

محترم نياز همايولي، بنيادي طور تي، هڪ تخليقي عامل آهي، انگريزي ۾ اردو نثري ترجمي ۾ دقت نه ٿيڻ ڪهندي هئي. ڇاڪاڻ ته هن ڪتاب ۾، ڪيئي شيون، چونڊ ۽ ترجمي جي خيال کان معياري نه آهن.

نياز همايوني صاحب هن ڪتاب ۾، سنڌي شاعريءَ جي قدر شاعر طور، هزار عيسوي جي مبلغ پير صدرالدين جو لالو ڳڻايو آهي، جيڪو درست ناهي. پير صدرالدين ۽ پير نورالدين تاريخ جي حوالي سان مبلغ مشهور آهن. ڪنهن فقير، مجذوب يا مبلغ جي قول يا وعظ جي ٺڪري کي، شاعري طور پيش ڪرڻ غير سائنسي ڪوجنائتي حقيقت چڻي.

هن ڪتاب ۾، قاضي قادن جي دور کان وٺي، هلندڙ دور جي هڪ ٻن کان سواءِ هر مڃيل شاعر کي جاءِ ڏني وئي آهي، پر ڪوجنائتي اعتبار کان هن ڪتاب کي مڪمل چڻي نٿو سگهجي، ڇاڪاڻ ته نياز همايوني صاحب ڪتاب جي مهاڳ ۾ ”سن وسال“ ۽ سنڌي شاعرن جي

مختلف دورن جو تذڪرو ڪيو آهي، جنهن کي هن پاڻ الوڪو تجربو پڻ ڪوٺيو آهي، پر افسوس ته اها حقيقت هن ڪتاب ۾ شامل نه ڪئي وئي آهي، جنهن جي ڪري هي ڪتاب ڪنهن به ڪوچنائي شاگرد لاءِ هڪيو تڪيو مواد (دور جي خيال کان) ڪٺو ٿو ڪري سگهي. پر تنهن هوندي به، غير سنڌي حلقن ۾، سنڌي شعر ۽ سخن کي روشناس ڪرائڻ جي ڏس ۾ هي هڪ ڪامياب ڪوشش آهي، جنهن کي نظر انداز نٿو ڪري سگهجي. ليڙا صاحب جنهن جذبي هيٺ هي ڪتاب تيار ڪيو آهي، اهو ساراهڻ جو گي آهي.

ڊيمي سائيز جي ۲۶۰ صفحن جي هن ڪتاب جي قيمت ۶۰ رپيا مقرر ڪئي وئي آهي، جيڪا ڏاڍي گري آهي، ٿاڻيل دلڪش ۽ ڇپائي، ڪاغذ سميت سٺي آهي.

- قاج بلوچ

رڌل ۽ پنڌل

سنڌي ادب، صحافت، سياست ۽ تاريخ ۾ پير علي محمد راشديءَ جهڙو ذات ڏئي ورتي ملندو، جنهن ادب جي هر ميدان ۽ سياست جي هر موڙ تي عالمي شهرت ماڻي هجي. پير صاحب جو قلم ترار کان تيز ۽ مڪيءَ کان مٺو هو. هو هڪ هشاش بشار ۽ چاڪ و چوٽند قلڪار هو. کيس لکڻ جي ايتري ته قدرت حاصل هئي جو، سندس لکڻي جو هر پڙهندڙ مداح ۽ موهجي ٿي ويو. پير صاحب جي لکڻيءَ کي سنڌي ۽ اردو ٻوليءَ ۾ عالمي شهرت حاصل هئي. کيس ذات به هئي ته ڏانه به! هو پنهنجي منفرد لکڻيءَ سان عوام جي دلين تي راڄ ڪندو رهيو. ۽ اهوئي سبب آهي جو سندس لاڏاڻي کانپوءِ به نانءُ عوام جي ذهن ۽ دلين تي نقش ٿيل آهي. اها هن جي هڪ خاص خصوصيت هئي جو لکڻيءَ ۾ ٻولي سهڻي، سولي ۽ سڌي استعمال ڪندو هو. سندس اکر اکر ۾ جان هئي. ست ست ۾ سرهاڻ اوتيل هئي. لفظن جو جڙاءُ ۽ تشبيهون اهڙيون ته ٻياريون ۽ چوٽندي استعمال ڪندو هو جو پڙهندڙ موهجي ويندو هو. خدا پير صاحب جي قلم ۾ زبردست طاقت عطا ڪئي هئي. پير صاحب جو اهو ڪمال ۽ وڏي خوبی هئي جو هر لکڻيءَ ۾ اهڙي ته جان ۽ رچاءُ وجهي لکندو هو جو ان جي اهميت ۽ افاديت سالن پڄاڻان به نت نئين ٿي لڳي.

تازو پير صاحب جي ڪالمن تي مشتمل ”رلد ۽ پنڌ“ ڇپجي مارڪيٽ ۾ آيو آهي. ”رلد ۽ پنڌ“ جو نانءُ ذهن ۾ اچڻ سان ماضيءَ جو ورق اٿلي ٿو پوي. پير صاحب الهيءَ عنوان سان روزانه ”عبرت“ ۾ هفتيوار ڪالمر لکندو هو. انهن ڪالمن کي جيتري اهميت انهيءَ دور، يعني ويهارو ورهيه اڳ هئي، اوتري پر ان کان به وڌيڪ اهميت اڄ به محسوس ٿئي ٿي.

پير صاحب انهن ڪالمن ۾ جن به موضوعن تي سهڻي نموني بحث ڪيو آهي، اڄ به انهن کي پڙهي لڳي ٿو ته، پير صاحب اهي ڪالمر، اڄوڪين حالتن کان متاثر ٿي ڪالهه

سهرڻ

لکيا آهن. سندس موضوع ڪيترائي آهن. ادب، صحافت، سياست، قانون، تاريخ وغيره. مطلب ته زندگيءَ جي هر پهلو تي لکيو اٿس.

پير صاحب اهي ڪالمر اهڙي ته سهڻي پيرايي ۾ لکيا آهن جو دل موهجي ٿي وڃي. پير صاحب زماني جي هر ٽرڪنڊڙ رڳ تي هٿ رکيو آهي. حقيقت جي نگاهه سان ڏسجي ته پير صاحب زماني جو وڏو نبض شناس هو. کيس هر ايندڙ وقت جي حالتن جي خبر هوندي هئي، نه فقط ملڪي بلڪه بين الاقوامي سياسي ۽ ادبي رجحانن جي به سٺ پئجي ويندي هئي.

”رند ۽ پنڌ“ ۾ پير صاحب حالتن جا رند ڏسي ان جا پنڌ به ٻڌايا آهن ۽ انهن پنڌن تي هلائ لاءِ طريقا به ڏسيا آهن. پير صاحب ڪهڙي به اهڃي مسئلي کي اهڙي ته خوش اسلوبي سان سهڻي نموني ۾ پيش ڪيو آهي، جو ان کي ننڍڙو ٻار به آسانيءَ سان سمجهي سگهي ٿو. اها پير صاحب جي قلم جي انتها هئي.

”رند ۽ پنڌ“ جي لکڻ جو مقصد، پير صاحب انهن ڏيهي ۽ پرڏيهي مسئلن کي منهن ڏيڻ لاءِ ڌيان ڇڪايو آهي. ويهه ورهيه اڳ به اهڙيون ساڳيون حالتون هيون، جهڙيون اڃا آهن بلڪه ان کان به وڌيڪ پيچيده آهن. اڄ به ”رند ۽ پنڌ“ پڙهي معلوم ٿيندو ته پير صاحب واقعي ايندڙ وقت ۽ حالتن کان باخبر هو. پير صاحب ”رند ۽ پنڌ“ وسيلي اهڙين حالتن جي ڦاٽل دلدل مان نڪرڻ جو ڏس پڻ ڏنو آهي. انهن ڪالمن تحت اسان کي زندگي گذارڻ جا صحيح طور طريقا به ٻڌايا آهن، جن تي هلي اسين اصولي زندگي گذاري سگهون ٿا.

رند ۽ پنڌ، سنگرم پبليڪيشن ڪراچي سهڻي نموني سان شايع ڪيو آهي، جنهن لاءِ محترم ڪرم الاهي چٽا ڪيرون لهڻي. هن ڪتاب جو مواد، لائق مصنف مرحوم پير علي محمد راشدي جي هڪڙي پٽ، اديب ۽ اهل قلم ۽ پنهنجي چاچي سائين حسام الدين شاه راشدي جي علمي اثرائتي ۽ روايتن جي امين ۽ لکهيان محترم سيد حسين شاه راشدي، ناشر کي ڏنو ۽ اسان کي آس آهي ته سائين حسين شاهه، سائين مرحوم جا ٻيا ڪتاب ۽ مواد پڻ منظر عام تي آڻڻ لاءِ توجهه ڏيندو.

ڪتاب ۾ راشدي صاحب جو جامع ۽ مفصل سوالجي خاڪو ڏيئي، هڪ اهم ضرورت جي پورائي ڪئي ويئي آهي.

ڪتاب جو پيش لفظ سائين علي احمد بروهي صاحب نهايت دلچسپ پيرايي ۾ لکيو آهي. لامور چترڪار خدا بخش ابڙي جو ٺاهيل ”رند ۽ پنڌ“ جو سرورق ڊاڪٽر آهي. ڇپائي سهڻي ۽ گيت اپ وٺندڙ آهي. قيمت ۲۵ روپيا موزون آهي.

-اهام راشدي-

ڪلينڪل سرجري

سنڌي زبان ۾ ميڊيڪل سائنس جي موضوع تي هي پهريون مصور ڪتاب آهي، جنهن ۾ مادري ٻوليءَ ۾ نهايت آسان ۽ عام فهم انداز سان معلومات ڏنل آهي. هن ڪتاب جي تياريءَ

جو ڪشالو، سنڌي زبان سان ٻار ڪندڙ وطن دوست ميڊيڪل ڊاڪٽر، سرجن علي بخش جتوئي ٻوليءَ سان حُسن جي ليڪ جذبي تحت سرانجام ڏنو آهي، جنهن لاءِ هن صاحب ڪيرون لهڻيون. ”ڪلينڪل سرجري“ جي تعارف ۾ پروفيسر علي محمد انصاري فرمايو آهي ته ”سنڌي علم ۽ ادب ۾ عملي طور ڪجهه پيش رفت ته ٿيندي رهي ٿي، پر سائنس ۽ ٽيڪنالاجي طرف اسان جو توجهه گهٽ رهيو آهي. مان سمجهان ٿو ته ميڊيڪل فيلڊ ۾ هي پهريون ڀيرو آهي، جو اهڙي قسم جو ڪتاب شايع ٿي رهيو آهي. هن ڪتاب جو واسطو خاص طرح سان انهن ڊاڪٽرن ۽ شاگردن سان آهي، جيڪي مرضن جي تشخيص لاءِ صحيح معائنو ڪرڻ ۽ اهڙيءَ طرح پنهنجي ميڊيڪل علم ۾ تشخيصي صلاحيت ۾ اضافو ڪرڻ جي اون رکندا هجن... ڪتاب جي وڏي ڳالهه، جيڪا خاص تعريف جوڳي آهي، سا آهي ان ۾ پيش ڪيل فوٽا ۽ عڪس، جيڪي ورهين جي تجربي سان ڊاڪٽر جتوئي گڏ ڪيا آهن...“

سنڌ جي باوقار عالم، محترم ڊاڪٽر نبي بخش خان بلوچ، ديباچي ۾ لکيو آهي ته ”ڪلينڪل سرجري (عملي جراحي) تي سنڌيءَ ۾ لکيل هيءُ درسي ڪتاب، سنڌيءَ ۾ اعليٰ مائٽسي تعليم جي ترقيءَ لاءِ ليڪ فال آهي. مصنف سرجن علي بخش جتوئي هي ڪتاب لکي، ته صرف سنڌي شاگردن جي خدمت ڪئي آهي جو سندن واسطي ’عملي جراحي‘ کي سمجهڻ آسان بڻايو آهي، پر ان سان گڏ اهو به ثابت ڪيو آهي ته ڪوبه ’طبي موضوع‘ (ميڊيڪل سبجڪٽ) سنڌي ٻوليءَ ۾ بخوبي سمجهائي سگهجي ٿو. مادري زبان ۾ هيءُ درسي ڪتاب لکي لائق مصنف ملڪ ۾ ’اعليٰ مائٽسي تعليم‘ جي ترقي ۽ واڌاري لاءِ هڪ نئين راه روڻ ڪئي آهي. موجوده دور ۾، هڪ مشڪل ’ميڊيڪل سبجڪٽ‘ تي هن سنڌي درسي ڪتاب جي لکڻ سان، ان قاريخي حقيقت جي تصديق ٿئي ٿي ته اعليٰ سطح تي تعليمي ذريعي پنجن جي سنڌي زبان ۾ پوري صلاحيت موجود آهي...“

ان کان پوءِ سنڌ جي مھوت پروفيسر سيد غلام مصطفيٰ شاھ صاحب ”دعا جا ۽ لفظ“ ۾، مصنف جي ڪوشش تي تحسين جو اظهار ڪيو آهي.


”ڪلينڪل سرجري“ اعليٰ آرٽ پيپر تي، رنگين ۽ بلڪ ائنڊ وائٽ تصويرن سان ۱۵۰ صفحن تي مشتمل آهي، جيڪو سرجن صاحب پنهنجي ڀياري معصوم ڌيءَ، مرحومه حنا جتوئيءَ جي دلپذير ياد ۾ شايع ڪرايو آهي.

هي ڪتاب جتوئي پبليڪيشن، ۱۰۸ ڊفينس سوسائٽي، طارق روڊ حيدرآباد شايع ڪيو آهي ۽ ڪفايت اڪيڊمي اردو بازار ڪراچي وٽان ملي سگهي ٿو. هيڙي شاندار ۽ ڪارآمد ڪتاب جي اشاعت تي اسان ادارو مھراڻ ۽ سنڌي ادبي بورڊ طرفان، لائق ۽ سچاڻ مصنف، پروفيسر سرجن علي بخش جتوئيءَ کي مبارڪباد پيش ڪريون ٿا.

— ذفييس احمد شيخ —



آپريشن کانپوء



212 مڪسڊ پشروڻڊ ڳوڙهو. ستاويهن سالن کان وٺي ڳوڙهو ڪن جي ڀاڙي ۽ هيٺان آهستي وڌي رهيو. هاڻي ڪجهه مهينن اندر تڪڙي واڌ ڪاٺي فيشل ٽمٽ ڪي نقصان پهچائي نسنو/فالڇ (Facial Nerve Palsy) ڪيو اٿس جنهن سبب واڇ هيٺ لڙڪي پئي آهي.



213 مڪسڊ پشروڻڊ ڳوڙهي جو سرطان ۾ تبديل ٿيڻ سبب، چمڙي ۽ ڪي ڦاڙي، گوشت جي ٻوٽ وانگر آيري (فنڪشننگ ماس) پيو آهي. ڳوڙهي مان رت وهڻ ۽ سور وغيره. شروع ۾ ٻاهرين (External) ٻنهي ڪشروڻڊ شريانين کي ٻڌڻ (Preliminary Ligation of External Carotid Arteris) کانپوءِ آپريشن ٿيو.

## انسٽيٽيوٽ آف سنڌالاجي - سلور جو بلي تقريبات

ادارا، قومن جي ڄاڻ سڃاڻ ٿيندا آهن. ڪنهن به قوم جي ماضي، حال ۽ مستقبل کي ڏسڻو هجي ته ان جي ادارن کي ئي ”آئينو“ بڻائڻو پوندو، ڇو ته اهي ئي ماضيءَ جي ڄاڻ جي ڪاٺ ٿين ٿا ۽ اهي ئي ڪم ڪندي قوم جي علمي، ادبي ۽ ثقافتي قدو قامت جي ساک ڀريندا آهن. سنڌ جيڪا صدين کان وٺي علم و ادب، تاريخ ۽ ثقافت جي موجون هٽندڙ مهراڻ رهي آهي، ان جو پائڻ ڪيترن ئي ادارن جي موجودگيءَ سان ڀريو هيو آهي. انهن ادارن مان انسٽيٽيوٽ آف سنڌالاجي به هڪ آهي. هي ادارو ۱۹۶۲ع ۾ ”سنڌي اڪيڊمي“ جي لائي سان قائم ڪيو ويو. ۱۹۶۵ع ۾ ان جو نالو بدلائي ”انسٽيٽيوٽ آف سنڌالاجي“ رکيو ويو. اداري قائم ڪرڻ جو مقصد اهو هو ته سنڌي ٻولي، علم ادب، تاريخ ۽ ثقافت جي تحفظ خواه ترقي لاءِ مختلف ذريعن ۽ وسيلن سان ڪم ڪيو وڃي. هن اداري پنهنجي پنجويهه ساله ڪارڪردگيءَ ۾ اهو ثابت ڪري ڏيکاريو ته ادارو خوش اسلوبي سان ڪم جي معيار ۽ مقدار وارا مقصد مائتي رهيو آهي.

پنجويهن سالن جي انهيءَ عرصي ۾ اداري کي علم دوست سرپرست، ثقافت نواز صلاحڪار، بي لوث اڳواڻ ۽ محنتي ڪارڪن نصيب ٿيا. انهن مڙني جي ڪوششن رنگ لاتو ۽ هي خيال نه فقط حقيقت جو روپ وٺي سگهيو، پر هي ادارو دنيا جي مشهور ترين علمي ادارن جي پهرين صف ۾ شمار ٿيڻ لڳو.

انسٽيٽيوٽ آف سنڌالاجيءَ جي سلور جو بلي ملهائڻ جو اعزاز ميڊم مهتاب اڪبر راشديءَ کي مليو، جنهن تڏهوڪي علم دوست وائيس چانسلر جناب مظفرالحق صديقيءَ جي قيادت ۾ هن فنڪشن کي هڪ تاريخي ميڙ بڻائي ڏيکاريو. انهيءَ اهم ڪارنامي سرانجام ڏيڻ ۾ اداري جي هر هڪ ڪارڪن ۽ آفيسر پنهنجو پنهنجو ڪردار ادا ڪيو.

هي فنڪشن اسان جي ثقافتي تاريخ ۾ انهيءَ ڪري اهميت رکي ٿو جو اداري جي عمارت جي اڏاوت وقت ته سنگ بنياد رکڻ جي رسم ادا ڪئي وئي هئي، پر اداري جو مهورتي فنڪشن ڪونه ٿيو هو. ان ڪري سلور جو بليءَ جو هي فنڪشن پنهنجي جهوليءَ ۾ هڪ ئي وقت ٽي ان گڻيون خوشيون کڻي آيو هو. هي فنڪشن ان لاءِ سلور جو بلي به هو ته مهورتي فنڪشن به. اداري جي مکيه شعبن جي مڪمل هئڻ جي خوشي به هو ته اداري جي خير خواهن ۽ بنياد وجهندڙن کي ياد ڪرڻ ۽ کين خراج عقيدت پيش ڪرڻ جو وجهه به هو.

جناب ڊاڪٽر لبي بخش خان بلوچ ۽ محترم ڊاڪٽر غلام علي الانا جن سنڌ الاجي جي مثالي خدمت ڪئي آهي. بلوچ صاحب جن اداري جا ڊائريڪٽر اعزازي ۽ سرپرست رهي چڪا آهن. ڊاڪٽر الانا صاحب جن سالن جا سال ڏينهن رات محنت ڪري اداري لاءِ جيڪي ڪجهه ڪيو، ان جي اعتراف ۾ سنڌي ادب جي قاريخ جا ورق سڌائين سندس واکاڻ ڪندا رهندا.

انهن ٻنهي بزرگن جي خدمتن کي ڌيان ۾ رکندي اهو فيصلو ڪيو ويو ته سندن ئي هٿن سان هن فنڪشن جو مهورت ٿئي. ان ڪري افتتاح ۽ صدارت لاءِ ڊاڪٽر بلوچ صاحب جن کي ئي گذارش ڪئي وئي هئي ۽ ڊاڪٽر جي. اي. الانا وائيس چانسلر، علامه اقبال اوپن يونيورسٽيءَ جن انهيءَ مهورتي فنڪشن جا خاص مهمان هئا.

انهيءَ وڏي ڏن تي اسان جي وڏن ۽ اداري کي ياد ڪيو ۽ پنهنجي خيرسگالي، خوشين، دعائون ۽ نيڪ تمنائن کي پيغام جو روپ ڏئي، اداري جي منتظمن ڏي ڏياري موڪليو.

انهيءَ موقعي تي سائين الحاج پروفيسر سيد غلام مصطفيٰ شاهه، ڊاڪٽر جي. اي. الانا صاحب، شاهه لطيف يونيورسٽيءَ جي وائيس چانسلر ڊاڪٽر رشيد احمد شاهه، سنڌ يونيورسٽيءَ جي اڳوڻي وائيس چانسلر پروفيسر محمد الياس اڙي صاحب ۽ انٽرنيشنل اسلامڪ يونيورسٽي اسلام آباد جي ريڪٽر ڊاڪٽر محمد افضل صاحب جن پڻ پنهنجي پيغامن سان فوازيو. اهي سمورا پيغام جوبلي سوينئر ۾ شايع ڪيا ويا.

سنڌ الاجي جي سلور جوبليءَ کي ڪامياب ۽ ڪامران بنائڻ لاءِ، سنڌي پريس جيڪو مثالي ڪردار ادا ڪيو، ان کي ڪڏهن به نظر انداز ڪري نه ٿو سگهجي. سنڌ مان شايع ٿيندڙ سمورن سنڌي روزنامن ۽ هفتيوار اخبارن پنهنجي عام دوستي ۽ ثنافت نوازيءَ جو ثبوت ڏيندي، نه فقط ۲۰- ڊسمبر ۱۹۸۷ع تي خاص ايڊيشن شايع ڪيا، پر ان کان پوءِ فنڪشن کي پڻ شايدان شان نموني سان ڪوريج ڏنو.

۲۰- ڊسمبر ۱۹۸۷ع جي صبح ڪني ڪيڊي ته اخباري ايڊيشن عوام اڳيان سلور جوبلي فنڪشن جي منادي ڏني. انهيءَ موقعي تي اخبارن مڪيه شخصيتن جا پيغام شايع ڪيا ۽ اداري جي تاريخ، ارتقا ۽ ڪارڪردگيءَ جي هر هڪ پهلوءَ کي مضمونن ۽ گرافس ذريعي آڳاٽو ڪيو. اسلام آباد، سکر، جيڪب آباد، خيرپور، لاڙڪاڻي، ڪراچي ۽ ٻين هنڌن کان مهمان قرب جا قدم ڀري اڳ ٿي پهچي چڪا هئا.

شام ٿي ته مهمان، قدردانن ۽ خيرخواهن جا قافلا ڄامشوري طرف اچڻ لڳا. جوبلي فنڪشن لاءِ سنڌ الاجي جي اتر-اولهه ڪنڊ تي کليل ۽ وسيع ميدان تي پنڊال لڳايا ويا هئا. سنڌ الاجي جي ڪارڪنن، جنهن جو اڳواڻ ميوزيم جو الهارج محترم محمد عظيم چانڊيو هو، انهيءَ موقعي لاءِ اسٽيج اهڙي ته سهڻي نموني سان ٺاهي ويئي هئي، جو ڏسندڙ داد ڏيڻ کان سواءِ رهي نه سگهيا. علم ادب ۽ ثقافت جا پروانا گڏ ٿيندا ويا. مٿان، مهورت جو وقت ڀرجي آيو ۽

عظيم تاريخي فنڪشن جي ڪاروائيءَ جو آغاز ٿيو. سڀ کان پهريون قرآن شريف جي تلاوت ٿي. سنڌ الاجي جي بيورو آف پبليڪيشن ائنڊ ٽرانسليشن جي انچارج، ناسياري ڊراءِنگار عبدالقادر جوڻيجي آيل مهمانن جو آڌرڀاءُ ڪيو.

انهيءَ مهوري گڏجاڻيءَ ۾ ڊاڪٽر محمد افضل، سينئر جاويد جبار، مظهر يوسف، محترم مريم نوحائي، عبدالحميد آخوند ۽ حميد سنڌي مهمان مقرر جي حيثيت ۾ پنهنجن خيالن جو اظهار ڪيو. پنهنجي خيالن جو اظهار ڪندي سينئر جاويد جبار چيو ته: ”سنڌ يونيورسٽيءَ کي ماضيءَ جي تاريخ ۽ ادارن جي تاريخ جو رڪارڊ رکڻ سان گڏوگڏ انهيءَ تاريخ کي به نظر ۾ رکڻ گهرجي، جيڪا اڄ مرتب ٿي رهي آهي ۽ پنهنجي عوام جي رهنمائي ڪندي اهو به ڏسڻ گهرجي ته هن خطي جي عوام کي پاڪستان جي فيڊريشن ۾ جمهروريت ۽ اقتصاديات سميت ڪهڙن مسئلن کي منهن ڏيڻو پيو هجي.“

اسلامڪ انٽرنيشنل يونيورسٽيءَ جي ريڪٽر جناب ڊاڪٽر محمد افضل پنهنجي تقرير سنڌيءَ ۾ ڪئي، جنهن ۾ هن اداري جي اهميت ۽ ڪارڪردگيءَ جي واکاڻ ڪئي. اها مريم نوحائي سنڌالاجيءَ جي خدمتن جو اعتراف ڪندي، اها تجويز ڏني ته سنڌ جو هيءُ عظيم ادارو سنڌي عورت جي ڪارنامن تي ٻڌل ڪم ڪري.

مهمان مقررین کان پوءِ علامه اقبال اوپن يونيورسٽيءَ جي وائيس چانسلر ڊاڪٽر جي. اي. الانا صاحب جن مکيه مهمان جي حيثيت ۾ پنهنجي لسڪيل تقرير پڙهي. سندن تقرير اداري سان محبت ۽ خلوص جو هڪ انمول مظهر هئي. پاڻ جتي اداري جي ڪم جي واکاڻ ڪيائون، اتي بزرگ ۽ خبرخواه جي حيثيت ۾ سخت تنقيد به ڪيائون. پاڻ فرمايائون ته: ”اسان کي انهيءَ جذبي جي ضرورت آهي، جنهن جو مظاهرو سنڌي عوام ان وقت ڪيو هو، جڏهن ڪن سرهندن سنڌالاجيءَ کي باهه ڏني هئي.“ پاڻ چيائون ته: ”اڄ بورڊ آف گورنرس جي عدم موجودگي، سينڊيڪيٽ جي ميمبرن جي مداخلت ۽ سنڌالاجيءَ جي ڊائريڪٽر پنجن لاءِ سازشون ۽ ٻين ڪوتاهين هن اداري جي بيهڻ کي لوڏي ڇڏيو آهي.“

پنهنجي تقرير ۾ نهايت جذباتي انداز ۾ فرمايائون ته سنڌالاجيءَ جي ڪارڪنن ”پنهنجي ذاتي پيلائيءَ ۾ پنهنجا ڪم وساري ڇڏيا آهن ۽ اهو به ايتري حد تائين جو ميزير ۾ قائد اعظم، پير صفيت الله شاهه، ٻاگاري ۽ آغا خان ٽئين جون تصويرون پنهنجي اصلي جاءِ تان هٽايون ويون آهن.“

ڪائونسل پوءِ ناسياري دانشور ڊاڪٽر لي. بخش خان بلوچ پنهنجو صدارتي خطبو ڏنو. پاڻ فرمايائون ته: ”سنڌالاجي ان ڪري عظيم آهي جو سنڌ يونيورسٽي عظيم آهي، جنهن ان کي جنم ڏنو آهي.“ پاڻ چيائون ته سنڌالاجي سنڌ يونيورسٽيءَ جو بهترين ادارو آهي. آخر ۾ سنڌ يونيورسٽيءَ جي وائيس چانسلر ۽ اداري جي سرپرست مظهر الحق صديقيءَ تقرير ڪئي، جنهن ۾

آيل مهمانن جا ٿورا مڃڻ کان سواءِ سينئر جاويد جبار ۽ ڊاڪٽر غلام علي الانا طرفان اٿاريل ڪن نقطن جي وضاحت پڻ ڪئي.

جناب صديقي صاحب جن ڊاڪٽر الانا صاحب جن طرفان اٿاريل اعتراضن جو جواب ڏيندي چيو ته سنڌالاجي پنهنجي ڪارڪردگيءَ ۾ خود مختيار ادارو آهي ۽ سينڊيڪيٽ جا ميمبر اداري ۾ ڪنهن به قسم جي مداخلت نه ٿا ڪن. ان کان سواءِ هن چيو ته جڏهن ته ڊاڪٽر الانا صاحب پاڻ ڪيترو عرصو بورڊ آف گورنرس جي عدم موجودگيءَ ۾ اداري جي اڳواڻي ڪري چڪو آهي ته هاڻي کيس انهيءَ ڳالهه تي اعتراض ڪرڻ نه گهربو هو. ان کان سواءِ جناب مظهرالحق صديقيءَ اها به وضاحت ڪئي ته اداري جي ميوزيم ۾ قائد اعظم ۽ پير صفت الله شاھ ۽ ٻين اهم تاريخي شخصيتن جون تصويرون نمايان طور تي لڳل آهن.

اها افتتاحي تقريب خيرخوبيءَ سان خاتمي کي پهتي ته ان کان پوءِ سنڌ يونيورسٽيءَ جي تڏهوڪي وائيس چانسلر جناب مظهرالحق صديقيءَ ڊاڪٽر غلام علي الانا جي ساٿ ۾ ”گفت سينئر“ جو افتتاح ڪيو. ان کان پوءِ مهمانن کي حبيب بئنڪ طرفان ڏنل رات جي ماني ڪارائڻ لاءِ حيدرآباد جي قنار هوٽل رخصت ڪيو ويو ۽ ائين پهرين ڏينهن جي ڪارروائي پڄاڻيءَ کي پهتي.


۲۸- ڊسمبر ۱۹۸۷ع تي مقالن جي نشست جو آغاز ٿيو، جنهن جي صدارت نامياري دانشور علامه غلام مصطفيٰ قاسميءَ ڪئي ۽ مهمان خاص طور محترم تنوير عباسي شرڪت ڪئي. محترم سائين ڊاڪٽر غلام علي الانا جي اداري سان محبت واري مڃتا ۾ کين پڻ تڪليف ڏني وئي ته هو پڻ ساٿ ڏيڻ لاءِ استيج تي اچي ويهن. هن نشست ۾ ڊاڪٽر عبدالجبار جوڻيجي، ڊاڪٽر الهداد پوهڻي، ڊاڪٽر ميمڻ عبدالحميد سنڌي، عنايت بلوچ، مراد علي مرزا، ولي رام ولپ، ظفر ڪاظمي ۽ مظهر يوسف پنهنجا مقالا پڙهيا.

محترم مراد علي مرزا انسٽيٽيوٽ آف سنڌالاجيءَ جي ريسرچ لائبريريءَ جي عنوان سان لکيل پنهنجو تحقيقي مقالو پڙهيو. هن پنهنجي مقالي جي پڄاڻي انهن نقطن سان ڪئي ته ”دنيا جي هڪ ٻي حد ترقي يافته ملڪ ۾ رهندڙ ماڻهوءَ (رضاعلي عابدي) جنهن يورپ ۽ برصغير جي ڪيترن ئي ٻيلڪ ۽ ذاتي لائبريرين کي ڏٺو آهي ۽ انهن بابت کيس پيرائڻي ڄاڻ به آهي، ان جي سنڌالاجي ريسرچ لائبريريءَ جي لاءِ راءِ صاف ٻڌائي ٿي ته اسان جو هيءُ علمي ادارو دنيا جي ترقي يافته ملڪن جي اهڙن ادارن سان ڪلهوڪلي ۾ ملائي بيٺو آهي.“


نامياري محقق ڊاڪٽر ميمڻ عبدالحميد سنڌيءَ جي مقالي جو عنوان هو ”سنڌالاجي اسان جي تاريخ ۽ تحقيق جي اميدن جو مرڪز.“ هن صاحب اداري جي ڪارڪردگيءَ تي روشني وجهندي اها راءِ قائم ڪئي ته: ”سنڌالاجي طرفان تحقيق ڪندڙن لاءِ جيڪو مختلف نوعيت جو نهايت قيمتي مواد گڏ ڪيو ويو آهي، ان کي ڏسي اسان بجا طور چئي سگهون ٿا ته سنڌالاجي، اسان جي تاريخ ۽ تحقيق جي اميدن جو مرڪز آهي. هن اداري ۾ اسان جي تاريخ



سند الہی سلور جو بلی تفریات جی افتتاحی اجلاس جو منظر: اداری جی ذریعہ محترمه معقاب اکبر راشدی، صدر مجلس محترمه ڈاکٹر نبي بخش خان بلوچ، معقان خصوصی محترمه ڈاکٹر غلام علي الانا ۽ وائيس چانسلر سند يونيورسٽي محترمه مظفر الحق صديقي استيعاج تي رونق افزا آهن.



محترم ڊاڪٽر نبي بخش خان بلوچ، محترم ڊاڪٽر غلام علي الان، محترم ڊاڪٽر محمد افضل، محترم حميد سنڌي، محترم عبدالحميد آخوند،  
محترمہ مريم سلطان نوحائي، سينٽر جاويد جبار ۽ مسٽر عبدالقادر جوڻيجو مجلس کي خطاب ڪري رهيا آهن.



لوڪ سنگيت محفل ۾ علي فقير پنهنجي سحرانگيز آواز سان محفل کي مسرور ڪري رهيو آهي. ماستر چنڊن مولائي باني، ڪنور ڳيٽ ۽ استاد خير محمد خان جي تشيل ۾ الطاف سومرون رابع سيد. جهنگڙيش ڪمار ۽ ڊلي محمد پٽي محفل کي موسيٰ رهيا آهن.



لوڪ سنگيت محفل جي مھمان خصوصي جناب غلام رباني آگرو، ڊريڪٽر جنرل اڪيڊمي ادبيات پاڪستان کي، محترمہ مھتاب اڪبر راشدي، تقريب جو سوينئر ڏيئي رھي آھي. محفل جو صدر جناب مظھرالھق صديقي وائيس چانسلر سنڌ يونيورسٽي سائن گڏ آھي.



وائيس چانسلر سنڌ يونيورسٽي جناب مظھرالھق صديقي، سنڌالاجي جي عملي کي، سندن شاندار منصبي فرائض ادا ڪرڻ جي اعتراف ۾ اعزاز ڏنا، مسٽر عبدالقادر جوڻيجو، مسٽر محمد قاسم ماڪا ۽ مسٽر حسن علي عطار وي سي صاحب کان تعريفِي نشان وٺي رھيا آھن.

ادب ۽ ثقافت محفوظ آهي، جنهن مان ايندڙ نسل نه فقط مستفيد ٿيندو رهندو، پر پنهنجي ادب، زبان، ثقافت ۽ تاريخ تي به فخر ڪندو.“

محترم ولي رام ولي پنهنجي مقالي ۾ سنڌالاجي طرفان ترجمي جي ڏس ۾ ورتل ڪوشش جو تجزيو پيش ڪيو ۽ ڪيتريون ئي ڪم جون تجويزون ڏنيون. سنڌي شعبي جي اڳواڻ ڊاڪٽر عبدالجبار جوڻيجي پنهنجي مقالي ۾ سنڌالاجي طرفان شايع ٿيل ڪتابن جو جائزو پيش ڪيو. ڊاڪٽر الهداد ٻوهڻي پنهنجي تقرير ۾ اداري جي ثقافتي اهميت، حيثيت ۽ خدمت تي روشني وڌي. محترم عنايت بلوچ پنهنجي پرڏيهه واري مشاهدي جي روشنيءَ ۾ اداري جي سائونڊ اينڊ فلم سيڪشن جي ڪارڪردگيءَ تي خيالن جو اظهار ڪيو. نامياري مصور ۽ سنڌ ميوزيم جي ڊائريڪٽر ظفر ڪاظميءَ اداري جي ميوزيم جي ڪارڪردگيءَ کي پنهنجي تقرير جو موضوع بڻايو.

ڪانئن پوءِ مهمان خاص ڊاڪٽر تنوير عباسي پنهنجي تقرير ۾ سنڌالاجي جي قيام جي تاريخي پس منظر جي حوالي سان گفتگو ڪئي ۽ چيو ته ۱۹۶۲ع سنڌي زبان ۽ ادب لاءِ اونداهو سال هو. صدر ايوب جي شريف ڪميشن سنڌي زبان کي ڇهه رسالن جي ڪوشش ڪئي. انهن حالتن ۾ سنڌي اڪيڊمي جي قيام جي گهر ٿي، جيڪا هاڻ سنڌالاجي بڻي آهي. هن صلاح ڏني ته گهٽ ۾ گهٽ شروعاتي دور تي هڪ ڪتاب شايع ڪرايو وڃي. ديوناگري جو شعبو قائم ڪيو وڃي. سنڌالاجي ۾ ذاتي خط ۽ دائريون محفوظ ڪيون وڃن.

هن نشست جي صدر، سنڌي ادبي بورڊ جي چيئرمين، ممتاز عالم ۽ دانشور مولانا غلام مصطفيٰ قاسمي پنهنجو صدارتي خطبو ڏيندي چيو ته ”سنڌ جي ڀلائي ۽ ثقافت جي واڌاري لاءِ سنڌالاجي جو ڪردار تحسين لائق آهي.“

هن نشست جي پڄاڻيءَ کان پوءِ مهمانن کي مانجهاندي ڪرائڻ لاءِ حيدرآباد نيو ويو. مانجهاندي جو اتمام شاھ عبداللطيف يونيورسٽيءَ جي وائيس چانسلر جناب ڊاڪٽر آر.اي. شاھ ۽ سندس عملي ڪيو هو.

رات جي ماني اداري پاڻ ڏني، ان کان پوءِ پٺڀال ۾ ”اختتامي اجلاس“ ٿيو. جيئن ته هن اجلاس کان پوءِ تيميل راڳت روپ جي محفل ٿيڻ واري هئي، ان ڪري شام جو پنجن وڳي کان وٺي پٺڀال ۾ ماڻهو اچڻ لڳا، تان جو ”اختتامي ڪاروباري اجلاس“ کان اڳ ئي هزارين ماڻهو پٺڀال ۾ پهچي ويا. ائين ٻئي لڳو، ڇن ماڻهن جو هڪ سمنڊ هو، جيڪو چوليون هڻندو هجي. سڄ لهن کان اڳ ئي ڪرسيون والارجي ويون، تان جو ضلعي دادو جو ڊي.سي محترم اشفاق ميمڻ ۽ ٻين ڪيترن معزز مهانن کي هيٺ ٻت تي ويهڻو پيو.

انهيءَ ئي ماحول ۾ ڪاروباري اجلاس ٿيو، جنهن ۾ سنڌالاجي جي ڪارڪنن کي جناب مظهرالحق صديقيءَ سندن ڪارڪردگيءَ جي قدر دالي ڪندي ”وائيس چانسلر ميڊل“ ڏنا.

جناب صديقي صاحب جن جي تقرير کان ٻيو محفل موسيقيءَ جي خاص مهمان، اڪيڊمي ادبيات پاڪستان جي ڊائريڪٽر جنرل محترم غلام رباني آگري پڻ جامع خطاب ڪيو. هن فرمايو ته سنڌالاجي سنڌ جي ثقافت کي زنده رکيو آهي.

انهيءَ کان ٻيو موسيقيءَ جي تشيلي محفل جو آغاز ٿيو. هن محفل ۾ جيوئي ٻائي، ڪنور ڀڳت، سونا خان، ماستر چندر، استاد الهڏني فوناري ۽ ٻين گڏاري ويل موسيقارن ۽ آواز ڌڻين جي روپ ۾ ناميارن اداڪارن کي اداڪاري ڪرڻي هئي ۽ ٻس منظر ۾ سندن ڳاتل مشهور ٻول ڏيڻا هئا. اها تشيلي محفل اڃا زور شور سان هلي تڪميل تي پهتي ته اوچتو استيج جهڙي پئي. ان ڪري پروگرام کي اڌ ۾ منقطع ڪرڻو پيو.

هي حادثو الهيءَ وقت پيش آيو، جڏهن ڀنڊال ۾ سنڌ جون نامور ادبي، علمي ۽ ثقافتي هستيون ويٺل هيون. محترم سائين غلام مصطفيٰ شاهه، علامه اقبال اوڀن يونيورسٽيءَ جو وائيس چانسلر ڊاڪٽر الانا شاهه لطيف يونيورسٽيءَ جو وائيس چانسلر ڊاڪٽر آر. اي. شاهه، مهراڻ يونيورسٽيءَ جو وائيس چانسلر ڊاڪٽر عبدالرحمن ميمڻ، زرعي يونيورسٽيءَ جو وائيس چانسلر ڊاڪٽر انصاري سنڌ يونيورسٽيءَ جو وائيس چانسلر جناب صديقي صاحب، انٽرنيشنل اسلامڪ يونيورسٽيءَ جو وائيس چانسلر ڊاڪٽر ايم. افضل، ڊاڪٽر تنوير عباسي، ڊاڪٽر الهداد پوهيو، علامه قاسمي صاحب، ڊاڪٽر جويجو، جناب مظهر يوسف، جناب غلام رباني آگرو، رشيد ڀٽي، عنايت بلوچ، ولي رام ولپ، ڊاڪٽر ميمڻ عبدالغفور، مطلب ته سنڌ جا اڻ ڳڻيا عالمن، اديبن، شاعرن ۽ دانشور موجود هئا. ڪانئن سواءِ سنڌ يونيورسٽي، مهراڻ يونيورسٽي، زرعي يونيورسٽيءَ جا استاد ۽ شاگرد به موجود هئا. وڏي ڳالهه اها هئي ته پنهنجي فن جي مظاهري ڪرڻ لاءِ علن فقير، روبينا قريشي، عابده پروين، محمد يوسف، وحيد علي، انور حسين وسڙو ۽ طالب ڀالاري جن به موجود هئا. محترم عبدالڪريم بلوچ پڻ چنگ وڃائڻ لاءِ ڪراچي مان ڪهي آيو هو. ناميارو فلم اسٽار مصطفيٰ قريشي ۽ شفيق محمد شاهه جن به موجود هئا. هي حادثو انهيءَ وقت پيش آيو، پر ڪنهن کي به يقين نه پيو اچي ته ڪا اڻ وڻندڙ ڳالهه ٿي آهي. انهيءَ موقعي تي شاگرد برادريءَ پنهنجي رضاڪاران صلاحيتن سان اداري جي منتظمن جي مدد ڪئي، ان ڪري ڪنهن به قسم جو نقصان نه ٿيو. البت ڳالهه اڌوري رهجي وئي. موسيقيءَ جي شائقين ۽ آواز جي قدردانن جي دل جون اميدون ٻوريون ٿي نه سگهيون. پر اهي مهمان پنهنجي علم دوستي، ادب ۽ پروڙي ۽ ثقافت نوازي جو اهو مظاهرو ڪري ويا، جنهن کي پڻ هميشه لاءِ ياد رکيو ويندو.

— ڊاڪٽر درهمد ڀٽاڻو

## بين الاقوامي سنڌي ادبي ڪانفرنس

مئي ۱۹۸۷ع جي آخري هفتي ۾ سنڌ يونيورسٽيءَ جي سنڌي شعبي طرفان سنڌي ادبي ڪانفرنس جي تجويز يونيورسٽيءَ جي ان وقت جي وائيس چانسلر محترم مظهرالحق صديقيءَ جي اڳيان رکي وئي. تجويز منظور ڪندي ۳۵- ميمبرن تي ٻڌل هڪ آرگنائيزنگ ڪاميٽي جوڙي وئي، جنهن جو چيئرمين وائيس چانسلر سنڌ يونيورسٽي مظهرالحق صديقي، وائيس چيئرمين ڊاڪٽر عبدالجبار جوڻيجو چيئرمين سنڌي شعبو ۽ سيڪريٽري محمد قاسم ڀڳهيو اسسٽنٽ پروفيسر سنڌي شعبي کي مقرر ڪيو ويو. ميمبرن ۾ سنڌ يونيورسٽيءَ جي ڪيترن شعبن جا سربراھ، سينئر استاد ۽ يونيورسٽيءَ کان ٻاهر جي اديبن ۽ عالمن کي شامل ڪيو ويو.

آرگنائيزنگ ڪميٽيءَ جي پهرين گڏجاڻي ۱- جون ۱۹۸۷ تي وائيس چانسلر سنڌ يونيورسٽي جي صدارت ۾ ٿي، جنهن ۾ فيصلو ڪيو ويو ته هي ڪانفرنس ٽن ڏينهن جي بين الاقوامي سطح تي هئڻ گهرجي، جنهن ۾ پاڪستان کان علاوه ٻين ڏينهن جي عالمن ۽ اديبن کي به شرڪت ڪرڻ جي دعوت ڏني وڃي. هي ڪانفرنس مڪمل علمي، ادبي ۽ ٻوليءَ جي مسئلن بابت هئڻ گهرجي. هن گڏجاڻيءَ ۾ مختلف ڪمن ڪاربن جي سلسلي ۾ ۸ سب ڪميٽيون جوڙيون ويون، جن ۾ ۱۰۰ ميمبر رکيا ويا. آرگنائيزنگ ڪميٽيءَ جي فيصلي مطابق ۱۵ جون ۱۹۸۷ع تي وائيس چانسلر سنڌ يونيورسٽي پنهنجي آفيس ۾ هڪ پريس ڪانفرنس ڪوٺائي، جنهن ۾ هن ٻڌايو ته ڪانفرنس ۾ پنج علمي نشستون لسانيات، نثر، نظم، شاهه لطيف ۽ تاريخ ۽ ثقافت بابت ٿينديون، جنهن ۾ ڏيهي توڙي پرڏيهي عالم شريڪ ٿيندا. مقالا پڙهڻ جي دعوت اڳواٽ هر مڪتب فڪر جي عالم کي ڏني ويندي. مقالا، هرڪ ڪميٽيءَ جي چڪاس کان پوءِ ڪانفرنس ۾ پڙهيا ويندا، جڏهن ته انهن جي اڳواٽ ڇپائيءَ جو انتظام پڻ ڪيو ويندو. مختلف نشستن جي صدارت لاءِ مختلف عالمن ۽ اديبن کي دعوت ڏني ويندي.


پريس ڪانفرنس کان پوءِ مختلف ڪميٽين پنهنجون گڏجاڻيون ڪوٺائي ڪم جي ورڇ ڪري ڪم شروع ڪري ڏنو. مقالا ڪميٽي ۱۱۰ عالمن کي مقالا پڙهڻ جي دعوت ڏني. ڪانفرنس جي تيارين جي سلسلي ۽ شاگردن کي گڏجي وٺي هلڻ جي سلسلي ۾ نومبر ۱۹۸۷ع جي پهرين هفتي ۾ سنڌي شعبي طرفان هڪ راڳ جي چٽاڀيٽي جو پروگرام پڻ ترتيب ڏنو ويو، جنهن جي صدارت وائيس چانسلر سنڌ يونيورسٽي ڪئي ۽ مهمان خاص سنڌ جي اهم ادبي ۽ علمي شخصيت داداي لالا هرچنداڻي هئي. هن مقابلي ۾ ۳۵ شاگردن ۽ شاگردن پٺيان

حصو ورتو. وائيس چانسلر سنڌ يونيورسٽي محترم مظهرالحق صديقي پنهنجي صدارتي تقرير ۾ چيو ته هي ادارا جيڪڏهن اسان کي علم ادب ۽ وطن سان محبت ۽ پنهنجن ادارن ۽ عالمن سان محبت ڪرڻ سيکارين ٿا، ته اسان تي ڪجهه الهن کي وڌائين ۽ انهن جو مان مٿانئون ڪرڻ جا فرض به عائد ٿين ٿا ته، اچو ته گڏجي فيروريءَ ۾ ٿيندڙ ادبي ڪانفرنس کي ڪامياب ڪرڻ لاءِ هٿ هٿ ۾ ڏئي ڪم ڪيون. هن اداري، هن مادر علمي ۽ هن ٻوليءَ ۽ ادب جي واڌاري لاءِ ڪجهه ڪيون.

۲ فيروري ۱۹۸۸ع تي صبح جو ڏهين وڳي ڪانفرنس ۾ دهل، شرنابن ۽ ڏونڪن جي سرن ڀرئي سرهاڻ ۾ آيل مهمانن جو آڌرڀاءُ ڪيو ويو. مهمانن ۾ سنڌ کان علاوه سموري پاڪستان مان ۽ پرڏيهه مان پڻ عالمي، اديب ۽ استاد شريڪ ٿيا. پاڪستان جي سمورين يونيورسٽين جا نمائنده مبصر جي حيثيت ۾ شريڪ ٿيا. جڏهن ته شاھ عبداللطيف يونيورسٽي خيرپور جو وائيس چانسلر جناب ڊاڪٽر آر-اي-شاھ، سنڌ زرعي يونيورسٽيءَ جو وائيس چانسلر جناب ڊاڪٽر عبدالقادر انصاري (هائي وائيس چانسلر سنڌ يونيورسٽي)، علامه اقبال اوپن يونيورسٽيءَ جو وائيس چانسلر جناب ڊاڪٽر غلام علي الانا ۽ مهران يونيورسٽيءَ جو فائزر مقام وائيس چانسلر ڊاڪٽر عبدالرحمان ميمڻ به ذات خود شريڪ ٿيا. شريڪ ٿيندڙ ٻين معزز مهمانن ۾ محترم ڊاڪٽر نبي بخش خان بلوچ، محترم تنوير عباسي، ڊاڪٽر جميل جالبي، پروفيسر پريشان خٽڪ، محترم غلام رباني آگرو، محترم محمد ابراهيم جويو، ڊاڪٽر محمد نواز طائر، محترمه ڪشور شاهيد، ڊاڪٽر فرمان تنجهوري، محترم حسين شاھ راشدي، ڊاڪٽر در شهوار سيد ۽ ٻين ڪيترن ئي اديبن ۽ دانشورن کان علاوه سمورين اخبارن جا نمائندا، ملڪ جي مڙني ٻولين جي ادبي اڪيڊمين جا نمائندا، سنڌ جي استادن جي تنظيمن جا نمائندا، مبصر جي حيثيت ۾ شريڪ ٿيا. ان کان علاوه سنڌ جي تقريباً سمورن اهم اديبن ۽ شاعرن پڻ شرڪت ڪئي. آمريڪا مان آيل ڊاڪٽر آفتاب قاضي، اٽليءَ مان پروفيسر سز واليريا، جڏهن ته پاڪستان ۾ ميمبر انگلنڊ جي رچرڊ هائل به شرڪت ڪئي. ڪانفرنس جو باقاعده افتتاح ڪلام پاڪ جي تلاوت ۽ شاهه جي وائيءَ سان ٿيو. جنهن کان پوءِ ڪانفرنس جي افتتاح ڪندڙ محترم ڊاڪٽر نبي بخش خان بلوچ کي اسٽيج تي ويهڻ لاءِ گذارش ڪئي وئي. جڏهن ته ڪانفرنس جي چيئرمين محترم مظهرالحق صديقي ۽ وائيس چيئرمين ڊاڪٽر عبدالجبار جوڻيجي ۽ سيڪريٽري مسٽر محمد قاسم ٻگهئي کي اسٽيج تي اچي ويهڻ جي گذارش ڪئي وئي. افتتاحي اجلاس جي ڪارروائي ڪانفرنس جي سيڪريٽري محترم محمد قاسم ٻگهئي هلائي ۽ سڀ کان اڳ هن ڪانفرنس جو تعارف ڪرايو ۽ تنهن کان پوءِ وائيس چيئرمين طرفان مهمانن جي آجيان ۾ تقرير ڪئي وئي. جڏهن ته استقبالي خطبو، ڪانفرنس جي چيئرمين ۽ وائيس چانسلر سنڌ يونيورسٽي محترم مظهرالحق صديقيءَ پڙهيو، جنهن ۾ هن ٻڌايو ته هيءَ ڪانفرنس شاگردن، استادن ۽ اديبن جي پرورش ۽ نيڪ جذبن سان منعقد ڪري سگهيا آهيون. افتتاحي خطبي کان اڳ شاھ لطيف رح کي خراج عقيدت پيش ڪرڻ لاءِ هڪ خاص مٽالو ڊاڪٽر جميل جالبي




بين الاقوامي سنڌي ادبي ڪانفرنس جي افتتاحي اجلاس جو منظر. محترم مظهر الحق صديقي (چيئرمين آرگنائيزنگ ڪميٽي)، محترم ڊاڪٽر نبي بخش خان بلوچ (افتتاح ڪندڙ)، محترم ڊاڪٽر عبدالجبار جوڻيجو (وائيس چيئرمين ڪميٽي) ۽ محترم محمد قاسم بگهيو (جنرل سيڪريٽري آرگنائيزنگ ڪميٽي).




جناب داکٹر نبی بخش خان بلوچ، جناب مظہر الحق صدیقی، جناب داکٹر جمیل جالبی، جناب داکٹر  
عبدالجبار جویجو، جناب محمد قاسم بگھو افتتاحی اجلاس کی خطاب کری رہیا آہن



ڪانفرنس جي موقعي تي منعقد ڪيل نمائش جو افتتاح علامه غلام مصطفيٰ قاسمي،  
چيئرمين سنڌي ادبي بورڊ، ڪري رهيو آهي. ٻئي طرف ظهراڻي دوران اسلام آباد  
مان آيل ٻه مهمان ڊاڪٽر جميل جالبي ۽ پروفيسر پريشان خٽڪ،  
ڊاڪٽر محمد يعقوب مغل سان گڏ.




ڪانفرنس جي پهرئين ڏينهن شام جو ”لسانيات“ جي موضوع تي جناب سراج الحق ميمڻ (صدر مجلس)،  
 جناب ڊاڪٽر غلام علي الانا، جناب ايڇ. ايم. پنهور رچرڊ هائل، جناب ڊاڪٽر ميمڻ عبدالمجيد سنڌي،  
 جناب ڊاڪٽر محمد سليمان شيخ، جناب ولي محمد طاهرزاده، محترم پروين ٽالپر، جناب ڊاڪٽر حيدر  
 سنڌي ۽ محترم سحر امداد (اجلاس سيڪريٽري) پنهنجا مقالا پڙهي رهيا آهن.





بني ڏينهن (۳- فيبروري ۸۸ع) صبح جو ”تاريخ ۽ ثقافت“ جي موضوع تي منعقد ڪيل اجلاس ۾ آمريڪا مان ايل سنڌي عالم، ڊاڪٽر افتاب قاضي (صدر مجلس)، جناب مظفر يوسف، پروفيسر واليريا (اٽلي)، جناب ڊاڪٽر مبارڪ علي، جناب ڪريم بخش خالد، جناب ڊاڪٽر محمد يعقوب مغل، محترمه نيلوفر شيخ، جناب ڊاڪٽر صاحب خان چنا، جناب تاج صحرائي ۽ جناب اعجاز قريشي (اجلاس سيڪريٽري) خطاب ڪري رهيا آهن.



شام واري اجلاس ”تخليقي ادب“ ۾ جناب غلام رباني آگرو (صدر مجلس)، جناب تنوير عباسي (مهمان  
 خصوصي)، جناب آغا سليم، جناب ڊاڪٽر اياز قادري، جناب ڊاڪٽر عبدالجبار جوڻيجو، جناب ڊاڪٽر  
 الهداد پوهيو، جناب غلام احمد بدوي، محترمہ سحر امداد، جناب محمد حسين ڪاشف، جناب ڊاڪٽر  
 شمس الدين عرساڻي، جناب بشير احمد شاد، جناب سرجن علي بخش چٽوٽي، جناب ملڪ نديم، جناب  
 ابو بڪر شيخ ۽ جناب قاضي خادم (اجلاس سيڪريٽري) مخاطب آهن.



تین دینین صبح واری اجلاس ”شاہ عبداللطیف ڀاڻي رح“ ۾ پروفیسر علي نواز جتوئي (صدر مجلس)، جناب ڊاڪٽر عبدالواحد هالي پوٽو، جناب تنوير عباسي، محترم ڊاڪٽر درشهور سید، جناب ڊاڪٽر خالد ٽالپر، جناب ڊاڪٽر محمد جمن ٽالپر، جناب ڊاڪٽر غلام رسول بلوچ، جناب فقیر محمد لاشاري، جناب بدر ابڙو، جناب غلام نبي سدايو، جناب شاهنواز سوڍر ۽ جناب ڊاڪٽر درمحمد ڀاڻا (سیکرٹری اجلاس) مخاطب آهن.



اختتامی اجلاس کی جناب ڈاکٹر غلام علی الانا (صدر مجلس)، جناب مظہر الحق صدیقی (چیرمین آرگنائزنگ کمیٹی)، جناب حمید سنڈی، جناب ڈاکٹر آفتاب قاضی، جناب محمد قاسم بگہو (سیکرٹری جنرل کانفرنس)، رپورٹرز - محترمہ سحر امداد، جناب ڈاکٹر درمحمد پٹاؤ خطاب کری رہیا اھن۔ محترمہ ڈاکٹر عبدالجبار جویہی کلمات تشکر ادا کیا۔

پيش ڪيو. ان کان پوءِ ڊاڪٽر لي بخش خان بلوچ ڪانفرنس جو باقاعده افتتاح ڪندي پنهنجو خطبو پڙهيو، جنهن ۾ هن سنڌي ٻولي ۽ ادب کي پيش ايندڙ ڪيترن ئي مشڪلاتن جو ذڪر ڪندي انهن جي حل لاءِ سوچ ويچار ۽ عمل ڪرڻ جي دعوت ڏني.

ڪانفرنس جي موقعي تي ڪانفرنس جي انتظاميه طرفان ڪيترائي ڪتاب ۽ ٻيو ڇپيل مواد جنهن ۾ ڪانفرنس جي مختلف اجلاسن ۾ پڙهجندي مقالن جا ڊاڪٽر عبدالجبار جوڻيجي ۽ محمد قاسم ٻگهئي جا ترتيب ڏنل ٽي ڪتاب ۱- ”مقالا“، ۲- ”نبرتي تند نياز سين“ ۽ ۳- انگريزيءَ ۾ ”Cultural Heritage of Sind“ ڊاڪٽر عبدالجبار جوڻيجي جو ترتيب ڏنل سڀني عالمن ۽ اديبن جي تعارف بابت ڪتاب، ٿريا سوز ڏيپلائيءَ جو ترتيب ڏنل مقالن جي تعارف بابت ڪتاب، ڊاڪٽر نبي بخش خان بلوچ جو افتتاحي ۽ سائين مظهرالحق صديقيءَ جو استقبالي خطبو، ڊاڪٽر عبدالجبار جوڻيجي جي آجيان واري تقرير ۽ محمد قاسم ٻگهئي جو ايدت ڪيل هڪ خوبصورت سوينئر جنهن ۾ سنڌ، سنڌ يونيورسٽي، سنڌي شعبي، سنڌي ثقافت ۽ شاھ لطيف رح بابت بهترين مواد تي ٻڌل معلوماتي ۽ علمي مضمون ڏنا ويا هئا، هڪ خوبصورت ڀيتيءَ ۾ وجهي اسڪالرن اديبن، مهمانن ۽ مبصرن کي تحفي طور پيش ڪيا ويا.

ڪانفرنس جي موقعي تي آرٽس فيڪلٽيءَ جي اندر هڪ ڊاڊيئر نمائش جو پڻ انتظار ڪيل هو، جنهن جو افتتاح ڪانفرنس جي افتتاح کان هڪدم پوءِ پنهنجن جو ٻارنهن لڳي علامه غلام مصطفيٰ قاسمي صاحب جن ڪيو. نمائش ۾ ناياب ۽ قدر ٿيل نسخن کان علاوه سنڌ بابت ڪتاب، تصويرون، فوٽوگراف ۽ مختلف هنرن جي نمونن کان علاوه ٻه ڪمپيوٽر پڻ رکيا ويا، جن ذريعي سنڌي صورتخطيءَ ۾ ڇپائيءَ جي ترقي ۽ ترويج بابت ڄاڻ ڏني وئي آهي. هن نمائش ۾ سنڌ جي سڀني ناميارن مصورن، فوٽوگرافرن، پبلشرن، ڪتاب گهرن ۽ هنري ادارن کان علاوه سنڌ يونيورسٽيءَ جي مختلف شعبن ۽ ادارن پڻ حصو ورتو.

افتتاح کان پوءِ پهرين مقالن جي نشست لسانيات بابت ٽين وڳي شروع ٿي، جنهن جي صدارت سنڌي ٻوليءَ جي مڃيل عالم، جناب سراج الحق ميمڻ ڪئي، جڏهن ته سيڪريٽري سحر امداد هئي. هن نشست ۾ اندازاً ٻارنهن مقالا پڙهيا ويا، جن ۾ ڊاڪٽر غلام علي الانا صاحب، ڊاڪٽر حيدر سنڌي ۽ محترم محمد حسين پنهور جا مقالا اهم هئا. صدارتي مقالي ۾ سراج الحق ميمڻ، سنڌي سماج جي حوالي سان لسانيات جو مطالعو پيش ڪيو، جنهن کي تمام گهڻو پسند ڪيو ويو.

ساڳي تاريخ ۲- فيبروري ۱۹۸۸ع رات جو مهمانن لاءِ گورنمينٽ زيڊه ڪاليج حيدرآباد ۾ هڪ ٽائڪ ۽ ٽيلي ڏيکارڻ جو اهماڻ ڪيل هو. ٽائڪ قمر شهباز جو لکيل هو، جڏهن ته ٽيلو ليکڪ نصير مرزا هو. ٻنهي جو هدايتڪار هو مشهور ليکڪ نثار حسيني. اهڙيءَ طرح پهرين ڏينهن جا پروگرام رات ۳-۱۲ لڳي پورا ٿيا. ٻاهران آيل مهمانن جي رهائش جو اعليٰ بندوبست حيدرآباد جي مختلف شاندار هونلن ۾ ڪيل هو.

مختلف وقتن تي ماني ۽ چانه جو بندوبست ٿئي ڏينهن مختلف ادارن طرفان ٿيل هو، جن مان شاهه لطيف يونيورسٽي خيرپور ميرس، ڪراچي يونيورسٽي، ڊسٽرڪٽ ڪائونسل حيدرآباد، ايوان تجارت و صنعت حيدرآباد، ڊسٽرڪٽ ڪائونسل ٺٽي جي چيئرمين جناب حمزي خان هليجي، وزير علي انڊسٽريز، پاڪستان اسٽڊي سينٽر، فسار ايسٽ سائوٿ ايسٽ ايشيا اسٽڊي سينٽر، سينٽر آف ايڪسيلنس آرڪنڪ ڪيمسٽري جا نالا اچي ٿا وڃن.

۳- فيبروري ۱۹۸۸ع تي ٻه اجلاس تاريخ، ثقافت ۽ تخليقي ادب بابت رٿيا ويا هئا. تاريخ ۽ ثقافت واري اجلاس جي صدارت آمريڪا مان آيل سنڌي دانشور ڊاڪٽر آفتاب قاضي ڪئي ۽ سيڪريٽري محترم اعجاز قريشي هو. هن اجلاس ۾ ۱۵ کان وڌيڪ مقالا تاريخ، ثقافت ۽ آرڪيالاجي بابت پڙهيا ويا، جن ۾ تحقيق جي ڪيترن ئي پهلوئن تي روشني وڌي وئي. اٽليءَ جي پروفيسر واليريا ڊاڪٽر آفتاب قاضي، ڊاڪٽر پرويز حبيب الله ۽ مظهر يوسف جا مقالا ڪهڙو پسند ڪيا ويا.

تخليقي ادب واري اجلاس جي صدارت محترم غلام رباني آگري ڪئي. مهمان خاص محترم تنوير عباسي هو ۽ سيڪريٽري قاضي خادم هو. هن اجلاس ۾ آغا سليم، ڊاڪٽر الهداد پوهني ۽ ڊاڪٽر شمس الدين عرساڻيءَ کان علاوه ۱۱ ٻين عالمن مقالا پڙهيا. صدارتي تقرير ۾ آگري صاحب چيو ته سنڌ خدا جي اها لواڙيل ننگري آهي، جتي انساني تهذيب جا اولين گل ۽ گونچ ٿيا. هن اهو به واضح ڪيو ته سنڌي ٻوليءَ جي مستقبل جون سڀ اميدون هاڻي ٽئين نسل جي اديبن سان وابسته آهن.

۴- فيبروري تي صبح جو اجلاس شاهه لطيف بابت هو، جنهن جي صدارت پروفيسر علي نواز جتوئي ڪئي ۽ سيڪريٽري ڊاڪٽر در محمد پٺاڻ هو. هن اجلاس ۾ تنوير عباسي شاهه جي شاعريءَ جو رنگن جي حوالي سان مطالعو پيش ڪيو، جڏهن ته فقير محمد لاشاري ۽ بدر ابڙي شاهه جي شاعريءَ جو انساني سماج جي مطالعي جي روشنيءَ ۾ جائزو ورتو.

شام جو اجلاس اختامي هو. افاديت جي لحاظ کان هن اجلاس جي اهميت کي ذهن ۾ رکندي هن جي صدارت ڊاڪٽر غلام علي الانا ڪئي. سندس ساٿ آرگنائيزنگ ڪميٽيءَ جي چيئرمين ۽ وائيس چانسلر سنڌ يونيورسٽي ڏنو، جڏهن ته سيڪريٽري آرگنائيزنگ ڪميٽي محترم قاسم بگهيو سيڪريٽري هو. هن اجلاس ۾ سڀني اجلاس جي سيڪريٽرين پنهنجن اجلاس ۾ پڙهيل مقالن ۽ تقريرن جو جائزو پيش ڪيو.

ملڪي اديبن ۽ عالمن جي نمائندي طور محترم حميد سنڌي تقرير ڪندي ملڪ جي تاريخ ۾ هن ڪانفرنس جي اهميت واضح ڪندي چيو ته هي هڪ وڏو ڪارنامو آهي، جنهن لاءِ ڪانفرنس انتظاميه بيشڪ تحسين جي لائق آهي ۽ آءٌ مڙني اديبن ۽ عالمن پاران اوهان کي يقين ٿو ڏياريان ته اسان هميشه توهان سان سڌ ۾ سڌ ڏينداسين ۽ ڪڏهن به پوئتي نه هونداسين.

هر ڏيھي عالمن ۽ اديبن جي لائيندي طور ڊاڪٽر آفتاب قاضي هن ڪانفرنس جي انتظامن جي واکاڻ ڪندي ڪانفرنس جي چيئرمين مظهرالحق صديقي، وائيس چيئرمين ڊاڪٽر جوڻيجي ۽ سيڪريٽري قاسم ڀڳهڻي جي تعريف ڪندي چيو ته منهنجي زندگيءَ جو اهو پهريون مثال ٿيندو جو سنڌ يونيورسٽيءَ جا شاگرد استاد ۽ ٻيو عملو جنهن محنت ۽ محبت سان هن انتظار ۾ رڌل آهن، مون اهڙو جذبو اڳ ڪٿي به نه ڏٺو آهي. اسان جون دعائون آهن ته اهو جذبو ادارن سان اها محبت ۽ ٻوليءَ جي خدمت ۽ واڌاري لاءِ ڪوششون اڃان به وڌن.

صدارتي تقرير ڪندي ڊاڪٽر غلام علي الاڻي، سنڌ يونيورسٽيءَ جي وائيس چانسلر ۽ آرڪائيزنگ ڪميٽيءَ جي چيئرمين مظهرالحق صديقي ۽ سيڪريٽري قاسم ڀڳهڻي جي صلاحيتن ۽ محنتن جي تعريف ڪندي سنڌ صدين کان سيمينار (۱۹۷۵ع) کان پوءِ هن کي ٻي ”وڏي ڪانفرنس“ ڪوٺيو، جنهن ۾ ايترا عالم ۽ اديب ڪٿا ٿيا آهن ۽ پنهنجن مسئلن تي ڳالهيون ويهي ويچارو اٿس. ڊاڪٽر صاحب پنهنجي تقرير ۾ اهو به چيو ته هن ڪانفرنس ۾ جيڪڏهن عورتن، ٻارڙن ۽ سائنسي ادب تي الڳ الڳ اجلاس هجن ها ته وڌيڪ بهتر ٿئي ها. بهرحال جڙيءَ کي جڙس آهي ۽ هي به جيڪو ٿيو آهي تمام خوبصورت ۽ گهڻو ڪجهه ٿيو آهي.

آخر ۾ ٺهراءُ ڪميٽيءَ کي گذارش ڪئي وئي ته پيش ٿيندڙ ٺهراءُ وٺي، ترتيب ڏئي پيش ڪري. ٺهراءُ ڪميٽيءَ جا ميمبر اتي موجود نه هجن ڪري ٺهراءُ ان اجلاس ۾ پيش نه ٿي سگهيا، جيڪي بعد ۾ آرڪائيزنگ ڪميٽيءَ جي ڳڻائڻيءَ ۾ هاس ڪري ٻريس کي جاري ڪيا ويا. ٺهراءُن ۾ مختلف ادارن ۽ حڪومت کان مطالبو ڪيا ويا ته:-

- ۱- سنڌي ٻوليءَ کي سنڌ جي قومي ٻوليءَ طور عمل ۾ آندو وڃي؛
- ۲- نيشنل لينگويج اٿارٽيءَ وانگر سنڌي لينگويج اٿارٽي قائم ڪئي وڃي.
- ۳- سنڌ يونيورسٽيءَ ۾ تاليف ۽ ترجمي جو الڳ بيورو قائم ڪري ناياب ڪتاب شايع ڪرايا وڃن.

- ۴- سنڌ يونيورسٽيءَ ۾ تاريخ بابت اڀياس مرڪز کوليو وڃي.
- ۵- سنڌ ۾ سڀني ڪاليجن ۽ يونيورسٽين جي استادن لاءِ سنڌي ٻولي ڄاڻڻ ضروري ٺهرايو وڃي.

- ۶- سنڌي فائينل جي امتحاني سرشتي کي ٻيهر جاري ڪيو وڃي.
- ۷- تاريخي ورثن جي حفاظت جا جوڳا انتظام ڪيا وڃن.
- ۸- هن ڪانفرنس کي مستقل اداري جي حيثيت ۾ قائم ڪري هر ٻئي سال اهڙي ڪانفرنس ڪوٺائي وڃي.

- ۹- ڪانفرنس ۾ منظور ڪيل ٺهراءُن کي عمل ۾ آڻائڻ لاءِ هڪ ’هونواري ڪميٽي‘ Follow up Committee جوڙي وڃي.

۴- فيبروري رات جو راکڀ رهاڻ جي محفل رڳيل هئي، جنهن ۾ سنڌ جي ٻارن توڙي نون فنڪارن خوبصورت ڪلام ڳائي ۽ ساز وچائي شريڪ ماڻهن کان داد وصول ڪيو. هن رهاڻ ۾ ۱۵۰۰ ماڻهن شرڪت ڪئي، جيڪي سنڌ جي ڪنڊ ڪڙڇ ۽ ملڪ مان آيل هئا. هي ساز ۽ سرن جي رهاڻ صبح جو ۳-۴ وڳي تائين جاري رهي.

هن ڪانفرنس مان ڪيترائي سٺا نتيجا نڪتا. شاگردن، استادن ۽ انتظامي عملي مثالي اتحاد جو مظاهرو ڪندي انتظامن ۾ ڀرپور حصو ورتو. جڏهن ته ملڪ ۽ ملڪ کان ٻاهر پڻ هن ڪانفرنس ڪوٺائڻ جي سلسلي ۾ يونيورسٽي ۽ ڪانفرنس انتظاميه جي جذبي ۽ محنت جي تمام گهڻي واکاڻ ٿي.

ڪانفرنس منعقد ٿيڻ کان ڪجهه عرصو پوءِ ۱۸ اپريل ۱۹۸۸ع تي ڪانفرنس جي مختلف ڪمن ڪاربن جي سلسلي ۾ هٿ وٺڻ ايندڙ دوستن ۽ ڪارڪنن ۾ آرگنائيزنگ ڪميٽيءَ طرفان هڪ ساده ۽ پروقار تقريب ۾ سرٽيفڪيٽ ڏنا ويا. جڏهن محترم مظهرالحق صديقي، ڊاڪٽر عبدالجبار جوڻيجي، محمد قاسم ٻگهي، نواز علي ڀٽي، قمر شهباز ۽ نثار حسينيءَ کي سندن خدمتن جي مڃتا ۾ آرگنائيزنگ ڪميٽيءَ طرفان يادگار طور خوبصورت شيلڊ ڏنا ويا.

هن تقريب کي خطاب ڪندي دين فيڪلٽي آف آرٽس ڊاڪٽر محمد ابراهيم شاهه بخاري چيو ته، ڪانفرنسون ۽ سيمينار علم ۽ ادب جو حصو هوندا آهن. اڳ جيڪي ماڻهو هن يونيورسٽيءَ تي مختلف الزام هڻندا هئا ته هتي پڙهائي ۽ علم ادب ۾ ڪم ڪونه ٿا ٿين، انهن جا منهن بند ٿي ويا آهن. اهڙيون ڪانفرنسون اسان اڳتي به منعقد ڪندا رهنداسون. وائيس چانسلر سنڌ يونيورسٽي محترم مظهرالحق صديقي صدارتي تقرير ۾ چيو ته مان ڪجهه يادون ڪجهه جذبا کنيو ٿو وڃان، ان اميد سان ته اڳتي به اهڙيون ڪانفرنسون ڪولائي علمي ۽ ادبي ڪم جاري رکيا ويندا. مان چئي به هوندس، هن يونيورسٽي، هنن ٻچن جي خدمت ۽ مان وڏائڻ لاءِ ڪوششون ڪندو رهندس. آخر ۾ هن يونيورسٽيءَ جي استادن کي مخاطب ٿيندي چيو ته ”هي شاگرد اوهان جا ٻچا آهن، انهن جي ڀارت هجيون“ مهرباني.

— الطاف اسیر

# بزم طالب الموليٰ - سنڌي ادبي ڪانفرنس، ڪراچي

(رپورٽ)

اپريل جي ۱۵ تاريخ ڪراچي شهر جي علائقي موسيٰ ابن لياري ۾ بزم طالب الموليٰ سنڌ طرفان هڪ عظيم الشان سنڌي ادبي ڪانفرنس جو انعقاد ٿيو. بزم طالب الموليٰ، سنڌ جي اها جماعت آهي جيڪا گذريل ۳۵ سالن کان وٺي سنڌي ٻولي ۽ ادب جي ترقيءَ لاءِ ڪوششون ڪجهه ڪري چڪي آهي. بزم جو چيئرمين عاليجناب مخدوم محمد زمان طالب الموليٰ، سنڌ جي اها عظيم ادبي شخصيت آهي، جيڪو لکها عوام جي روحاني رهبر هجڻ واري حيثيت سان گڏ علمي سرپرست جي ذاتي سان ڀليءَ پٽ ڄاتو سڃاتو وڃي ٿو.

۱۵- اپريل شام جو چيئن وگي شاھ عبداللطيف ڀٽائي هال، لياريءَ ۾ هن ڪانفرنس جو آغاز ٿيو. سنڌ جي اديبن، شاعرن، مفڪرن ۽ دانشورن جا ٽولن جا ٽولا، ڪانفرنس جي هال ۾ جمع ٿيڻ لڳا. ٺيڪ ساڍي چيئن وڳي، سيڪريٽري جنرل بزم انور هالاڻي جي گذارش تي جناب مخدوم طالب الموليٰ صاحب، سيد غلام مصطفيٰ شاھ صاحب ۽ غلام رباني آڪرو صاحب استيج تي ڪرسيون والاريون. تلاوت قرآن پاڪ مولانا شير محمد بلوچ ڪئي ۽ نعت شريف قادر بخش ٺٽوي پڙهي.

انور هالاڻي، سڀ کان اول اصغر هالو صدر ڪراچي شاخ کي آڌر ڀاءُ سڏيو. اصغر هالي چيو ته قلم ڪار جي فطرت به عجيب آهي، هو دنيا ۾ آهي به ۽ دنيا کان ٻاهر به آهي. هن جي سوچ به افتاد طبع کي سرگرم ۽ متاثر به ضرور ڪري ٿي پر قلم ڪار انهن سڀني مرحلن ۽ وارداتن کي نقش دوار بخشي ٿو. اصغر هالي سنڌي اديبن، خاص مهمانن ۽ حاضرين مجلس جي پرخلوص آڌر ڀاءُ ڪئي.

اصغر هالي کان پوءِ بزم جي مرڪزي چيئرمين جناب مخدوم محمد زمان طالب الموليٰ پنهنجي افتتاحي تقرير ۾ چيو ته اسان جي ٻولي ايتري قدر وسيع ۽ شاهوڪار آهي جو ان ڪيترين ئي ٻولين جا لفظ قبول ڪري به پنهنجي بنيادي حيثيت قائم رکي آهي. فڪري ادب جون هي محفلون انهيءَ ٻوليءَ جي سلامتي جو ثبوت آهن. مخدوم صاحب چيو ته جنهن معاشرتي ۾ احساس محروميءَ جا ڪارڻ وڌيل هوندا، اتي ٻوليءَ کي هر وقت خطرو پيدا ٿي سگهي ٿو. هن پنهنجي ان عزم کي ورجايو ته سنڌي ٻولي جي بقا ۽ تحفظ لاءِ اسان کي سڀ ڪجهه ڪرڻو آهي ۽ پوئتي موٽڻ نه ٿوڻو آهي. مخدوم صاحب جي تقرير تي هال ۾ تڙڙين جي گولج ۾

ان عزم جي تائيد ڪئي ويئي. محترم سيد غلام مصطفيٰ شاه جن جي ڇپيل تقرير جو عنوان هو ”سنڌي ادبي ۽ فڪري وحدت ۽ سياسي ۽ معاشرتي انتشار.“ هن صاحب چيو ته ”سنڌ ولين، دودن ۽ دليرن جي زمين آهي، هي رسول کي راحت پهچائڻ وارو ٽڪرو ڪيئن نه تباھ ڪيو ٿيو وڃي. نه صرف ڌارين جي سازشن سان مگر اسان جي پنهنجن هٿن سان به.“ شاه صاحب ادب جو ذڪر ڪندي چيو ته ”سنڌي ادب ڪا ڏند ڪٿا نه آهي، سنڌي ادب اوس فڪر جي جذبي، زمين سان محبت ۽ ماحول جو ادب آهي. سنڌ جي هر دور ۾ سنڌي ادب ۽ شاعر جو حصو رهيو آهي، مگر ۱۹۴۷ع کان پوءِ خاص طرح ۱۹۷۷ع کان پوءِ سنڌي ادب ۽ سنڌي شاعري جو سنڌ کي برقرار رکڻ ۾ وڏو حصو رهيو آهي. سنڌي ادب صحيح فڪر جو مالڪ رهيو آهي. سنڌ جا سيد، پير ۽ وڏيرا وڪجي ويا ۽ جاهل ٿي ويا، مگر سنڌي ادب نه وڪيو. سنڌ جو وجود سنڌي ادب ۽ شاعر جي ڪوشش جو نتيجو آهي. سنڌ کي اها سعادت ۽ وجود سنڌي ادب نصيب ڪيو آهي، نه ته گهڻا ڏينهن اک ٻيسجي وڃون ها. هن چيو ته سنڌ جي عالمن، سنڌ جي شاعرن نه صرف سندس انفراديت ۽ شان کي اجاگر ڪيو ۽ ورجايو مگر ان جي مڃي حياتي خدمت ڪيائون. شاه عبدالڪريم، مخدوم محمد هاشم، سچل سرمست، مخدوم محمد زمان، سامي، ڊاڪٽر گربخشاڻي ۽ ڊاڪٽر دائود ڀٽي کان پوءِ اسان جي نوجوانن جو ادب ۾ حصو ۽ ڪم وڏي شان وارو آهي. اڄوڪو سنڌي ادب، شاعر ۽ مفڪر، استاد ۽ عالم، سنڌ جي عوام جي دردن، مصيبتن، انسردگين، امنگن ۽ جذبات جو ترجمان آهي. جنهن معاشرتي ۾ اديب دليرانه فڪري قلم رکن ٿا، اهو معاشره خوش نصيب آهي، ان جي بقا اٿل آهي.“

آخر ۾ شاه صاحب چيو ته مون کي يقين آهي ته سنڌ جو مستقبل، سنڌ جي عوام، سنڌ جي اديب ۽ سنڌ جي سياستدانن جي فڪري وحدت عمل ۾ آهي؛ انهيءَ سان ئي اسان جو مستقبل روشن ٿي سگهي ٿو. شاه صاحب جي تقرير کان پوءِ پروفيسر ڊاڪٽر نعير تقويٰ پنهنجو مقالو بعنوان ”سنڌي ادب ۾ نوان لاڙا“ پڙهيو، جنهن ۾ انهن نون قدرن ۽ نون لاڙن جو جائزو ورتو ويو، جن ۱۹۴۷ع کان پوءِ سنڌي ادب جي سرمايي ۾ قابل قدر واڌارو آندو آهي. هن صاحب ثابت ڪيو ته هن ترقي پسند دور ۾ نوجوان نسل سنڌي ادب ۾ نوان نوان تجربا ڪري، هن کي دنيا جو ”مثالي ادب“ بڻائي ڇڏيو آهي. سنڌالاجي جي ڊائريڪٽر محترم مهتاب اڪبر راشدي صاحب، پنهنجي تقرير ۾ مخدوم صاحب ۽ شاه صاحب جي خيالن کي املهه ۽ ماتائون قرار ڏنو. هن سنڌي عالمن، اديبن ۽ شاعرن تي زور ڏنو ته هو پنهنجي عملي خوبين سان ادب کي مالا مال ڪن. هن چيو ته سنڌي ڪانفرنسون ۽ سيمينار گڏجي ملڻ ۽ تقريرن ڪرڻ جا وسيلو ته ٿي سگهن ٿا، پر اسان کي گهرجي ته ادب جي ترقيءَ لاءِ عمل به ڪريون ۽ عمل ڪرڻ لاءِ قرباني جي ضرورت آهي. محترم مهتاب صاحب جي تقرير کان پوءِ مشهور دانشور جناب علي احمد بروهي تقرير ڪئي. سندس مختصر مقالي جو عنوان هو. ”سنڌ جي سونهن ۽ سرهاڻ.“ بروهي صاحب سنڌي ادب جي مختصر تاريخ جو جائزو وٺندي سنڌ جي پيرن ۽ سيدن جو سنڌي

ٻولي ۽ ادب ۾ حصي وٺڻ جو ذڪر ڪيو ۽ ثابت ڪيو ته سنڌ جا ٻير، مير سنڌي ادب ۾ ڪوبه ڪردار ادا ڪري نه سگهيا آهن، مورچو الهن مان سنڌي ٻولي ۽ ادب کي ناقابلِ تلافِي نقصان پهتو آهي. هن مخدوم صاحب کي خراج تحسین پيش ڪندي چيو ته اهو واحد سنڌ جو ٻير آهي، جيڪو ”سنڌي ڪاز“ سان سچو ۽ سنڌي ٻولي ۽ ادب جو مکيه خدمتگار آهي. هن چيو ته مخدوم صاحب جي قربانين کي سنڌ جي تاريخ ۾ ڪڏهن به فراموش نه ڪيو ويندو. آخر ۾ خاص مهمان غلام ربالي آڱرو صاحب سنڌي ادب جي ڦاٽي سان، مخدوم صاحب جي محبت ۽ شفقت جو ذڪر ڪندي، پنهنجا مشاهدا پيش ڪيا ۽ مختلف دورن جو ذڪر ڪيو، جن ۾ مخدوم صاحب جيڪي سنڌي ٻوليءَ لاءِ گرانمايه خدمتون سرانجام ڏنيون هيون. هن چيو ته مخدوم صاحب سنڌي ٻولي ۽ ادب جي هڪ مڪمل تاريخ آهي.

رات جو ائين وڳي سڀني مهمانن، اديبن ۽ شاعرن جي اعزاز ۾ اصغر هالو، صدر ڪراچي شاخ طرفان هڪ شاندار ڊنر جو اہتمام ڪيو ويو هو، جنهن کان پوءِ مشاعري جي محفل شروع ٿي، جنهن جو صدر جناب ڊاڪٽر تنوير عباسي هو، جڏهن ته خاص مهمان مخدوم محمد زمان طالب الموليٰ هو. هن مشاعري لاءِ اسٽيج سيڪريٽري محترمه سلطانه وقاصي هئي، جڏهن ته سندس مددگار ولي سروري هو. مشاعري ۾ هيٺين شاعرن پنهنجا ڪلام پيش ڪيا. مخدوم طالب الموليٰ، ڊاڪٽر تنوير عباسي، انور هالائي، احمد خان آصف، ڊاڪٽر نعيم تقوي، ولي سروري، اصغر هالو، سلطانه وقاصي، نذير ناز، نسرین نوري، عطيه دائود، قمر عالم قمر، ساجد سرشاري، گوهر سروري، عبدالستار عبد، محمد ملوک عاجز، علي محمد مجروح، محمد حسن سان، عبدالعزيز پيدل، محمد خان مجيدي، حسين بخش خادم، جاويد بلوچ، نواز رکڻائي، تائب انصاري، شمس صابر، موز هالائي، اختر ڪلوڙ، حاجن اڙيجو، دودو شهيد، سرفراز راڄڙ، شيرل ليڪ سروري، غلام قادر مظهر، ڏني بخش قربان، غلام قمبر، نور لبي مير، ڊاڪٽر در محمد پٺاڻ، قاسم مڱري، عبيد مڱريه، غلام شبير خلیق، اقبال شينو، محمد عالم عباسي، خاتمر جانوري، سچل سرفاڻي، محمد رمضان مسڪين، عبد سروري، عبدالقيوم تبسمر، رجب علي جلیس، خميسو خان، قادر سروري، نورل مري، خورشيد احمد خان، محمد امان، پرويز اختر، عبدالوحيد تاج، ڏيشان حيدر، اعجاز بنارسي، غياث وحيد انصاري ۽ هرفن لسکوي.

صدارتي تقرير ۾ ڊاڪٽر تنوير عباسي، بزم طالب الموليٰ کي هن ڪانفرنس ڪوٺائڻ تي مبارڪباد ڏني ۽ مخدوم صاحب جو شڪريو چيو، جن کيس هن مشاعري جي صدارت ڏني. هن چيو ته مخدوم صاحب جن جي انسان دوستي، سندس سڀني درجن کان بلند آهي. هن سڀني شاعرن تي زور ڏنو ته هو به انسان دوستيءَ تي وڌ ۾ وڌ شاعري ڪن. رات جو ٽي وڳي هي محفل مشاعره پوري ٿي. ٻئي ڏينهن ڏينهن صبح جو ۱۱ بجي بزم طالب الموليٰ جو ڪنوینشن ٿيو، جنهن جي صدارت رڪنزي چيئرمين جناب مخدوم محمد زمان طالب الموليٰ ڪئي. تلاوت قرآن پاڪ بعد سيڪريٽري جنرل انور هالائي پنهنجي رپورٽ پيش ڪندي اديبن ۽ شاعرن

کي گذارش ڪئي ته نظم سان گڏ نثر جي ترقيءَ لاءِ به پنهنجا سڀ وسيلو استعمال ڪرڻ گهرجن. مخدوم صاحب پنهنجي تقرير ۾ سڀني شاخن کي تلقين ڪئي ته مثالي شاخ بڻجڻ لاءِ سڀني شاخن کي علمي ۽ ادبي خدمت لاءِ نمايان سرگرميون سرانجام ڏيڻ گهرجن، جيئن ٻولي ۽ ادب ۾ سندن منفرد مقام هجي. هن ڪنوينشن ۾ جناب مخدوم زاده محمدامين فهير ۽ مخدوم شفيق الزمان سميت بزم جي سڀني ڪائونسلرن شرڪت ڪئي. ٻارهن شاخن جي جنرل سيڪريٽرين شمس صابر- روهڙي، احمد خان آصف- پير رکيل ويلائي، غلام قادر مظهر- ڪوڙو ڏاهري، ڊاڪٽر در محمد- پٺاڻ- حيدرآباد، منير هالائي- هالا پراڻا، قادر سروري- پٿورو، عبدالرحيم- ملنگ مگريو، محمد طالب ڪاردار- هالا، خاتم جافوري- ڀٽي، نواز رڪشائي- پير بخش ميربحر، محمد رمضان- سرهاڙي ۽ گوهر سروري ڪراچي. پنجن شاخن کي سڀني ڪارڪردگي تي سرٽيفڪيٽ ڏنا ويا. روهڙي، پير رکيل ويلائي، ڪوڙو ڏاهري، حيدرآباد ۽ ڪراچي. ٻن سائين کي تمغه خدمت ڏنا ويا- گوهر سروري ڪراچي ۽ شمس صابر- روهڙي. ان کان پوءِ بزم جي انتظامي ۽ ادبي امور لاءِ ڪيترائي فيصلو ڪيا ويا. محترم اصغر هالو کي ڪانفرنس جي ڪاميٽيءَ لاءِ جدوجهد تي اعليٰ ڪارڪردگيءَ جو سرٽيفڪيٽ ۽ الور هالائيءَ کي اجرڪ ڏني ويئي. ان کان سواءِ احمر هالو ۽ آفتاب هالو کي سنڌي ڏينهن جا تحفا ڏنا ويا.

- حاجن اڀڙيجو

## سنڌي ادبي بورڊ جو خبرنامو

( ۱- جنوري کان ۳۰- جون ۸۸ع تائين )

● ۲- فيبروري ۱۹۸۸ع: علامه غلام مصطفيٰ قاسمي صاحب چيئرمين سنڌي ادبي بورڊ ڄامشورو سنڌ يونيورسٽيءَ ۾ سنڌي شعبي طرفان ڪوٺايل ٽي روزه بين الاقوامي سنڌي ادبي ڪانفرنس جي موقعي تي منعقد ڪيل لاپاب قلبي لسخن جي نمائش جو افتتاح ڪيو.

● ۲۱- فيبروري ۱۹۸۸ع: سنڌي ادبي بورڊ، مهران آرٽس ڪائونسل ۽ پٽ شاهه ڪلچرل سينٽر ڪميٽي، ڪائونسل جي آڊيٽوريم لطيف آباد ۾ سنڌ جي برڪ ادیب ۽ دانشور جناب رشيد پٽيءَ جي ياد ۾ تعزيتي گڏجاڻي منعقد ڪئي، جنهن جي صدارت بورڊ جي چيئرمين علامه غلام مصطفيٰ قاسمي صاحب جن ڪرڻ فرمائي.

● ۲۰- مارچ ۱۹۸۸ع: جناب حبيب الله صديقي سنڌي ادبي بورڊ جي سيڪريٽريءَ جي عهدي جي چارج سنڀالي، ڪم شروع ڪيو.

● ۷- مارچ ۱۹۸۸ع: حضرت قلندر لعل شهباز رحمہ جي سالڀالي عرس جي موقعي تي، سيوهڻ شريف ۾ سنڌي ادبي ڪانفرنس منعقد ٿي، جنهن جي صدارت محترم ڊاڪٽر نبي بخش خان بلوچ ڪئي. سنڌي ادبي بورڊ جي نمائندگي ڪندي، جناب حبيب الله صديقي ان موقعي تي مقالو پيش ڪيو، جنهن جو عنوان هو: ”قلندر لعل شهباز هڪ معلم جي حيثيت ۾“. ميلي جي موقعي تي منعقد ڪيل نمائش ۾ سنڌي ادبي بورڊ پنهنجي ڪتابن جو اسٽال پڻ لڳايو.

● ۱۳- اپريل ۱۹۸۸ع: سيڪريٽري سنڌي ادبي بورڊ مرحوم علامه آءِ. آءِ. قاضي رحمہ جي مزار تي بورڊ جي طرفان گلن جي چادر چاڙهي ۽ بعد ۾ سنڌ يونيورسٽي اولڊ ڪئمپس ۾ منعقد ٿيل تقريب ۾ بورڊ جي نمائندگي ڪندي، سيڪريٽري حبيب الله صديقي صاحب پنهنجو مقالو ”علامه قاضي صاحب- معلم جي حيثيت ۾“ پڙهيو. جلسي جو اہتمام فنڪلٽي آف ايڊيوڪيشن ائڊ ريسرچ سنڌ يونيورسٽيءَ طرفان ڪيو ويو هو.

● ۱۵- اپريل ۱۹۸۸ع: بزم طالب الموليٰ طرفان لپاري ڪراچي ۾ سنڌي ادبي ڪانفرنس منعقد ڪئي وئي، جنهن جو افتتاح مخدوم محمد زمان طالب الموليٰ ڪيو ۽ صدارت پروفيسر سيد غلام مصطفيٰ شاھ ڪرڻ فرمائي. جناب غلام رباني آگرو مهمان خصوصي هو. ان

ڪانفرنس ۾ سنڌي ادبي بورڊ جي نمائندگي ڪندي جناب حبيب الله صديقي شرڪت ڪئي ۽ سنڌ جي اديبن ۽ شاعرن سان علمي موضوعن تي خيالن جي ڏي وٺ ڪئي.

● ۲۷- اپريل ۱۹۸۸ع: سنڌي ادبي بورڊ طرفان شايع ڪيل ”برهانپور ڪي سنڌي اولياءَ“ (اردو- ٻيو ڇاپو) جي پڌرائي، لياقت ميموريل ليبرري آڊيٽوريم ڪراچي ۾ سنڌ جي ان وقت جي وزير اعليٰ جناب اختر علي قاضي ڪئي. سنڌي ادبي بورڊ جي چيئرمين علامه غلام مصطفيٰ قاسمي، ان موقعي تي ڪليدي خطبو ڏنو. پوءِ باب الاسلام جي مناسبت سان سنڌ جي ثقافت ۽ سياحت کاتي طرفان منعقد ڪيل ان تقريب ۾ ڪراچي ۽ حيدرآباد جي عالمن ۽ فاضلن، دانشمندن ۽ اعليٰ عملدارن، اديبن ۽ شاعرن، صحافين ۽ علم دوست خواتين و حضرات وڏي تعداد ۾ شرڪت ڪئي.

● ۱- مئي ۱۹۸۸ع: درازا شريف ۾ حضرت سچل سرمست جي عرس شريف جي موقعي تي منعقد ٿيل ادبي ڪانفرنس ۾ سنڌي ادبي بورڊ جي سيڪريٽري مسٽر حبيب الله صديقي نمائندگي ڪندي مقالو پڙهيو: ”سچل جي دور جي قوربخي اهميت“.

● ۵- مئي ۱۹۸۸ع: علامه اقبال اوپن يونيورسٽي اسلام آباد مان ۽ ريسرچ اسڪالرس- محترمه پروين ڀٽي ۽ محترمه ثمينه قريشي- سنڌ جي مطالعاتي دوري دوران سنڌي ادبي بورڊ ۾ آيون ۽ بورڊ جي علمي ڪارڪردگيءَ کان واقفيت حاصل ڪيائون. بورڊ طرفان مهمانن کي ڪتابن جي سوکڙي پيش ڪئي وئي.

● ۷- مئي ۱۹۸۸ع: پاڪستان سرڪار جي دعوت تي آيل چيني اديبن جي وفد سنڌي ادبي بورڊ جو دورو ڪيو. ۵ رڪني وفد جو سربراھ مسٽر يئو الڪرينگ هو. چيني سفارتخاني اسلام آباد جي ٽرڊ سيڪريٽري مس روشن واجدي مترجمه جي حيثيت ۾ شامل هئي. وفد کي بورڊ جي چيئرمين ۽ سيڪريٽري، اداري جي ڪارڪردگيءَ جي ڄاڻ ڏني ۽ وفد بورڊ جي ڪم تي تحسين جو اظهار ڪيو. بورڊ جي جديد ڪمپوزنگ نظام ”فوٽو ٽائپنگ سيٽنگ سسٽم فارم سنڌي/الگريزي“ جي ڪمپيوٽرن ۽ جديد آفيسٽ پرائنٽنگ مشينريءَ ۾ وفد گهري دلچسپي ورتي. ان موقعي تي مهمانن ۽ ميزبانن درميان تحفن جي ڏي وٺ ٿي. بورڊ طرفان مهمانن کي سنڌ جي ثقافت ۽ سياحت کاتي پاران ٻن سوکڙيون ڏنيون ويون.

● ۲۱- مئي ۱۹۸۸ع: سنڌي ادبي بورڊ جي گورننگ ٻاڊيءَ ۽ پبليڪيشن ڪاميٽيءَ جون گڏجاڻيون ٿي گذريون، جن ۾ ٻين امورن کان علاوه بورڊ جي تحقيقاتي ڪمن کي تيز ڪرڻ ۽ انهن جي اشاعت لاءِ ڪيترائي دور رس فيصلو ڪيا ويا.

● ۲- جون ۱۹۸۸ع: حيدرآباد ۾ جڳ مشهور دانشور مرحوم پير علي محمد راشدي جي ڪتاب ”رلد ۽ پنڌ“ جي پڌرائيءَ جي تقريب منعقد ٿي، جنهن جي صدارت سينيئر شيخ علي محمد ڪئي. جلسي جو انتظام محترم حسن شاھ راشديءَ ڪيو هو. ان تقريب ۾ جناب حبيب الله صديقي،



چيني اديبن جي وفد، سنڌي ادبي بورڊ جي دوري دوران، بورڊ جي علمي ڪارڪردگي نهايت دلچسپي، سان معلوم ڪئي. وفد جي اڳواڻ مسٽر يونان ڀنگ ڪي، بورڊ جو چيئرمين، علامه غلام مصطفيٰ قاسمي، مخدوم نوح رح جو مترجم فارسي قرآن شريف ڏيکاري تفصيل ٻڌائي رهيو آهي. سنڌالاجي جي ڊئريڪٽر محترمه مهتاب اڪبر راشدي ۽ بورڊ جو سيڪريٽري جناب حبيب الله صديقي ساڻس گڏ آهن.



چيني اديبن جي وفد جو اڳواڻ، سنڌي ادبي بورڊ جي ملاقاتين جي ڪتاب ۾ پنهنجا تاثرات ۽ تحسين جو اظهار چيني ٻوليءَ ۾ لکي رهيو آهي.



بورڊ جو چيئرمين علامه غلام مصطفيٰ قاسمي صاحب، چيني اديبن جي وفد کي بورڊ جي پرنٽنگ پريس جا مختلف حصا ڏيکاري رهيو آهي.



چيني اديبن جي وفد، بورڊ جي جديد آفسيٽ پرنٽنگ مشينري، پر گهري دلچسپي ورتي. وفد جا ميمبر پرنٽ مئنيجر آفسيٽ، مسٽر نور احمد ميسن کان چياني، بابت معلومات وٺي رهيا آهن.



بورڊ جو چيئرمين، علامه غلام مصطفيٰ قاسمي صاحب، چيني اديبن جي وفد جي اڳواڻ کي، بورڊ طرفان سنڌي ٽوپي پاران رهيو آهي.



علامه صاحب، وفد جي ميمبرن ۽ چيني سفارتخاني اسلام آباد جي ٽريڊ سيڪريٽري (ڪلچر) محترمه روشن واجدي کي بورڊ جي تازه ڇپيل ڪتابن جا سيٽ ڏيئي رهيو آهي.



بورڊ جو چيئرمين، علامه قاسمي صاحب، چيني اديبن جي وفد جي اڳواڻ کي سنڌي اجرڪ پاران رھيو آھي.



سنڌي ادبي بورڊ جو سيڪريٽري جناب حبيب الله صديقي، چيني اديبن جي وفد جي اڳواڻ کان. بورڊ لا، تحفو وصول ڪري رھيو آھي. وفد جو سرڪاري ميزبان، جناب غلام رباني آگرو ڊپٽي چيئرمين اڪيڊمي ادبيات پاڪستان اسلام آباد، پڻ نظر اچي رھيو آھي. صديقي صاحب حڪومت سنڌ جي ثقافت، سياحت کاتي جي سيڪريٽري صاحب جي طرفان پڻ تحفن جي ڏي وٺ ڪئي.



مسٽر نصرت حسين ابڙي، ڊئريڪٽر اطلاعات، سکر ڊويزن سنڌي ادبي بورڊ ٻاران بورڊ جي ڇپيل ڪتابن جا سيٽ مير معصور شاھ لئبرري سکر ۽ جنرل لئبرري کي ڏنا. ان موقعي تي ورتل تصوير ايڙو صاحب درميان ۾ بيٺل آهي.

سڌي ادبي بورڊ جي لائينڊڪي ڪندي، ٻي صاحب جي مڌڪور ڪتاب جي ڪيترن ٻيلوئن تي علمي اٿار ڪئي.

• ۱۱- جون ۱۹۸۸ع: موري ۾ گورنمينٽ ايمينيٽري ڪاليج آف ايڊيوڪيشن (دومين) جي آڊيٽوريم ۾ ڪتاب ”مورو لاهي ٿورو“ (مرتب: محمد مل ڪمالاڻي) جي ٻڌرائيءَ جي تقريب ۾ بورڊ جي لائينڊڪي ڪندي جناب حبيب الله صديقيءَ تقرير ڪئي.

• ۴۰- جون ۱۹۸۸ع: سکر ۾ سنڌ اطلاعات کاتي جي ڊئريڪٽر جناب نصرت حسين ابڙي، مير معصوم شاھ، لئبرري ۽ سکر جنرل لئبرري کي بورڊ جا ڪتاب تحفي طور ڏنا، جي بورڊ مٿين ادارن ۽ فرميشن لئبرري سکر لاءِ موڪليا هئا.

# سنڌي ادبي بورڊ جا ڇپايل فوان ڪتاب

## شايع ٿي ويل:

- ۱- برهانپور ڪسے سنڌي اولياء
- ۲- جامع سنڌي لغات
- ۳- مخدوم محمد هاشم ٿوري
- ۴- سائو ٻن يا ڪارو ٻنو
- ۵- بلوڪوڪر
- سيد مطيع الله شاهه. راشد برهانپوري
- ڊاڪٽر نبي بخش خان بلوچ
- عبدالرسول قادري بلوچ
- شمس العلماء مرزا قليچ بيگ
- صاحب سنگھ چندا سنگھ. شھاني

## قريب اشاعت:

- ۱- حڪم فتح محمد سيوهاڻي
- ۲- تاريخ طاهري
- ۳- تاريخ روهستان
- (نبي يا ڪا)
- ڊاڪٽر شمس عباسي
- مير طاهر محمد لساني
- اڀڻ: ڊاڪٽر نبي بخش خان بلوچ
- سنڌيڪار: لياز همايولي
- رائيند رانوڙ
- (شخصيت، علمي، ادبي ۽ سياسي خدمتون)

جڳرت  
ميا  
صوفي  
فقد صاحب

واقف سازن طرفت کاشف مراحل حقيقت رهنماي مسالڪ گزيرده جهان

بعد حمد و صلوة مخفي نهي ته ائندڙ هن نوشته جو روبرو احوال من و من مبر  
سڪند و مهرباني ڪري ڇپيو ۽ اسانجو ذاتي ڪم ڇاڻي جي المقدور عاڻبان  
سعي ڪندا اوهانجي ته تيلي آهي پر ڇپڻ مقتدن ۾ سوانه اهن ۾ دوستن  
جو به بار اوهانجي آهي مهرباني ڪري سرگرم هن محم ڇپيندا  
مع نقد و تعال

اوهانجي لکندس سو تو روئيند و مگر او هنن جي تو روڪند و گهڻون  
جڙين وارو آهي آئس سڀ دم بتو مليءَ طرڻن را تو داني صاب  
ڪم وڻن رانزاريه دعائي سڀري ڪي پرتا بهرن واولد لڳو  
اپريل ۱۹۱۶  
عبدالحسين خان  
پريس نصابه را با بند

سنڌ جي باڪمال عالم ۽ جديد سنڌي شاعريءَ جي باني

مير عبدالحسين خان سانگي  
جا هٿ - اکر

(اثر بار ڪر جي بزرگ، صوفي حاجي محمد رح ڏي لکيل خط، بشڪريه: صوفي فتح علي، صوفي فقير)